


# गलसरी

श्री. शिवदास







K. Gobuldas Prabhu,  
CORPORATION BANK





महाराष्ट्र शासन

साहित्य विभाग

पुस्तक भण्डार

१९९१

गळसरी

पुस्तक

महाराष्ट्र शासन

एन् शिवदास



अिश्तागत प्रकाशन

पणजी - गोंय.

- अिष्टागत प्रकाशन

⑥ सौ. रजनी एन् शिवदास

- पयलें छापप  
डिसेंबर १९८१.

- छापपी  
गोमंत प्रिंटींग प्रेस  
मडगांव - गोंय.


- धुजवाडावपी  
रमेश घेलुस्कार  
अिष्टागत प्रकाशन  
अी - ३६, मळें  
पणजी - गोंय.

मोल : १५ रुपया



## क था क्र म

कथा	पा. क्र.
१ गळसरी	१
२ रानवैल	१०
३ महारूद्र	१९
४ काळखाचो गांव	२६
५ आलतड-पलतड	३२
६ मारयान	३९
७ भाटकार	४८
८ स्टॉर्म	५३
९ भोळें	६०
१० अंत अेके जिणेचो	६८
११ पोकी चीट	७६
१२ पोसको	८३
१३ एक जात मोन जात	९२
१४ येरांस	१००





म्हजो

बापोलयो

श्री. जगन्नाथ सुभा नायक

हांकां माये मोगान.





## अेक गजाल जिवाक मिडली.

तेच खरे गजालीची म्हजी कथा जाली. गांवचे तळयेंत, घरच्या आंगणांत आनी मागीर, मेळत थंय दर खिणां, जिवीताच्या कणांकणांत म्हाका कथा गावपाक लागली. जशी ती गावली तशी ती बरयली.

म्हाका याद जाता—

म्हजे पयलेच कथेची. गावांत अेक जाण्टो मनीस धोतरांतलो, काळे तोपयें-तलो, आंकवार चलयो आसा त्या घरानी मितर सरून आपल्या कल्पनेंतल्या चल्यांक सोयरीको जुळयतालो. भुलैतां - भुलैतां इतली इश्टागत जोडटालो कीं सगळें थारावन भांगराचें काकण जांव मुदी व्हकलकाराकडच्यान जोकाक व्हरतालो. खूप दीस होंकलकार वाट पळेताले, पुण तो ठकशेन जाण्टेलो परत केन्ना येनासलो. म्हजी पयले कथेची नायिका अशीच व्हकल कशी कडेक भुरता आनी तो ठकशेन नकळटां कथेचो नायक जाता.

आनी मागीर हेभशेन हांव गळसरी मेरेन पावतां. म्हज्या घरचे खबरेक “कथा” करतां-करतां गांवांतलो दिगमो, रानांतलो बैल, शेतांतलो ओमगो, द्रवळा-कडचो सेनायकार, कुळागरांतलो चंद्रा आनी शारांतलें काळखाचें गांव भोंवत भोंवत हांव गांवांभायर, शाराभायर अखल्या संवसारांतच थळ-कुळ सोदीत आसां.

कोंकणी कथेलातीर म्हाका म्हजी नदर अदीक धारेची करपाची आसा हाची जाणीव दवरूनच म्हजो हो पयलो-वयलो कथा झेलो वाचप्यांक दितना म्हाका खोस जाता. झेल्यांतल्यो सगळ्यो कथा ह्या आदीं राष्ट्रमत, जाग, कुळागर, सोमार, नवें-गोंय, जैत ह्या अंकांतल्यान भुजवाडाक आयिल्ल्यो आसात; दोन-तीन कथा संग्रहांक पावपाइतल्यो भुजवाडाक आयिल्ल्यो कथा गांठीक आसात. पुण ह्या संग्रहांत कथांचो दर्जो-काळ ह्या गजालिचें तोल-मोल करीनासतना ज्यो म्हाका बालच्यो अशें दिसलें त्यो हावें घाल्यात, देखून अेक कथा वयर तर दुसरी कथा सकल अशें दिसपाची शक्यता आसा. ह्या कथासंग्रहांत म्हजी पयली कथा ‘ताची करामत’ हातालागीं नाशिल्ल्यान तिचो आस्पाव करूंक जालोना, पुण दुसरी कथा ‘अंत अेके जिणेचो’ ही मात हांवें मुद्दाम घाल्ल्या. आनी ‘काळखाचो गांव’, ‘येरांस’, ‘महारुद्र’ ह्या हालींच्या कथांचोय आस्पाव केला. ही म्हजी कथा-विस्वाची भोवणी. ती म्हज्यांतल्या कलाकाराच्या पावलांनी आपल्याचे तांकीप्रमाणे केल्या. ह्या पावलांक आजून खूप-खूप चलचें आसा हाची जाणीव दवरूनच ही ‘गळसरी’ गुंथून कोंकणी सरस्पतीच्या गळ्यांत नमळायेन घालतां.

गळसरी गुंथूंक फेती जाय आसली. गोंय दामांव दिव कला अकादमीन हांगा थंय पडिल्लीं पोवनां अेकठांय बांदपाक फेतयेक अर्थिक पालव दिला. तसंच म्हज्या इश्टांनी, बऱ्यामागण्यांनी पुस्तक भुजवाडाक येवच्या पयलीं सवलतीच्या मोलांत दुडू धाडून प्रती मागयल्यो हांचें सगळ्यांचें मायेमोगाचें रीण. खासा करून पुस्तक बरेभशेन छापून दिवपाक सगळे तरेचो पालव दिवपी गोमंत छापखान्याचे मालक आनी मुखपान चित्रावपी नवो चित्रीक श्रीधर कामत बांबोळकार हांचे म्हजेर व्हड भुपकार.

नागेशीं-बांदोडें, १९-१२-१९८१.

एन् शिवदास



## ग ल स री

---

शेंवतुल्यान घरांत पावल दवळां मात, घरातलीं झाडून सगळीं जाणटीं, नेणटीं, पोरांबाळां मिरयांवालीन रुखाक वेटाळो बाल्लेवरी शेंवतुभोंवतणी जमलीं. शेंवतू बाबडें वतांतल्यान घामाघूम जावन आयिल्लें.

आपेव्हाळांतल्यान बांदोळ्या चलत येवप म्हळ्यार फकाणां न्हय ! आपेव्हाळांतल्यान येतना खामणीच्या देवचाराक सांगून घेवंक घोणशी तळ्या खाणीरथ वचूंक तें विसल्लें ना. थंयच्यानच ताणें धावशी रौदिव्याक सोरो-रोंट सांगून घेतलें. भुतखांबावयल्या भुताक पाळणें, तांबडो लेंस, केळीं आनी विडी दवल्ली. पिरवोळा येवन बेताळाकय आंगवण आंगयली. प्रसाद घेवन आनी बेताळाक अक अभिषेक बरोवन, शाणू गुरवाक देड रुपया दिवन पावती घेतली. पावतेंत आंगारो आनी प्रसाद बांदून शेंवतून ती पुडी खावंच्या पानाच्या बोटव्यांत घाली.

अितलेंय करता म्हणसर आदेस उलगल्लो. बारांच्या कडार सगळीं देवसपणां सोंपोवन शेंवतू मेकळें जाल्लें. हांगा थंय करिनासतना ताणें बद्द बांदोडेचो मार्ग धरिल्लो.

रखरखीत वतांतल्यान आयिल्ल्यान शेंवतूक बरेंच पुरो जाल्लें. घामांच्यो पांवळ्यो आंगातल्यान देंवताल्यो.

कपलार लायिल्लो पिंजरीचो आडवो पटो घामान भिजूत सगळ्या कपलभर जाल्लो. ताका लागून सगळें कपलूच तांबडें दिसतालें. सकाळीं आपेव्हाळांतल्यान वतना माळिल्ली शंकराच्या फुलांची फांती वतान बावन गेल्ली. फुलांच्यो चडशो पाकळ्यो झडिल्ल्यान फांती सामकीच नागडी दिसताली. वताच्या रखरखान शेंवतूली मुळचीच काळी कात चडच काळी पडिल्ली. पावलांचेर धुल्ल मांडिल्लो. वाटेर पोशांतल्यान अुदक पितना धुल्लान भरिल्ल्या पांयांचेर उसळिल्ल्या अुदकाच्या थेंबानी खतावले पांय अदिकूच विदरप दिसताले.

शेंवतून हातांतली पोती खुंटयेक लायली आनी किरवंटीचो बोटवो काडून वण्टीकुशीक दवरलो. आपल्याक सगळ्यानी वेंटाळो घाला म्हणपाचें शेंवतूच्या लक्षांत आयलें. दोळे मोटे करीत खेचकून तांचेर ताणें धेंगसो घालो.

‘ आगो भश्टतलीं मगो तुमी. कितें बाये केन्नांच पळोवंक नाशिल्ले भशेन सामकींच आंगार येवन पडटात ! म्हारा-चांमारांचें, लांव-लुतांचें भश्ट ! म्हाका आंगावेलें कापड तरी सोडूं दी. तुळशी, तांबयो भरून अुदक घेवन यो. ’ शेंवतून फर्मायलें आनी मदले कुडींत नदर माल्ली. वतांतल्यान आयिल्ल्यान शेंवतूक अुजवाड आसूनय काळोख दिसूंक लागलो. आपली आवय मदले कुडींत पळयता तें पळोवन बाबलान ल्हवूच विचारलें,

‘ बायो, वाडयान कितें सांगलां गो ? ’

‘ हय, कितें सांगलां गो बायो ? ’ बाबलान तोंड अुगडटकीर ताका तेंको दिवंक सगळ्यांनीच आपापलीं तोंडां अुगडलीं. सगळ्यांचींच काळजां अुचंबळ जाल्लीं. शेंवतू वोगी आसा तें पळोवन बाबलान परत विचारलें,

‘ देवान बाबूक गूण घालता म्हण सांगलां मुगो ? ’

पुण तांचे वासपुशेकडेन मातुय लक्ष दिना आसतना शेंवतू मदले कुडींत आयलें आनी शेकान शेक पडिल्ल्या पुताचेर नदर घाली. सकाळीं भायर सरतना पळयिल्लो तसोच तो न्हिदून आशिल्लो. म्हन्यांत गोकुळ आपल्या न्हिदिल्ल्या घोवाच्या तोंडाकडेन पळयत तंद्री लावन बशिल्लें.

‘ बाबूचें मूत पोतलेंत धरून पळयलें गो तुयें ? ’ शेंवत्यान सुनेक प्रस्न केलो पुण आपलेच तंद्रींत आशिल्ल्या गोकुळान तें आयकलेंच ना.



सुकिळीं दुकां दोळ्यांत सांठोवन सुखावेल्या कुरकुटांतल्या देवांकडेन तें पळयत रावलें. जाल्ल्या गेल्ल्या पितरांकडेन, कांजणी-पुर्वाचे सायबिणीकडेन आपलो शिरंगार, कपलाचो कुकून, गळ्यांतलो मणी राखून दवरपाक तें मागतलें. कुरकुटांतल्या निरांजनाची वात मंद तेंवताली. मदीं मदीं वाऱ्याच्या झोतासरशीं तेंवकताली. तेंवकतना वात आतां पालवता काय दिस. रोखडेंच गोकूळ वाती भोवतणी हात फांकारून वाऱ्याक अडसर करतालें. वारो थांबतालो आनी वात परत नीट जाताली.

तशी ती वात दीसरात शेंवतुल्याचे मठयेक भुजवाड दिता. चड करून कुरकुटाक. ह्या कुरकुटांत सगळ्यांची अस्मिताय पुजल्या. जाल्ल्या गेल्ल्यांक प्रसाद पाकळी घेवन दवल्ल्यात. शेंवतुल्या मांवांक तंबाकूच्या लातांत घाला. सात वर्सांच्या मेळ्या चेड्याक पिंजरीचे डबयेत घाला. सगळ्या पितरांक हे भोगेन मांडून दवल्ल्यात.

ह्या सगळ्या पितरांमदीं एक फातराची मूर्त आसा. आनी मुर्तीचे कुशीकच रंगयल्ली बेतकाठी आसा. दुसरे कुशीक शेंवतुल्या मांवाली 'राण्यांबरोबर झुजाक वेतना व्हरपाचे तरसादेची' शिश्य मूठ आसा. कुरकुटांतले वयले फळयेर शेंवतुल्याचें अेक चावये पेटूल आसा. पेटूल बरेंच जड आसा.

ह्या देवाऱ्यामुखार शेंवतू दर आयतार-बुधवारा बेतकाठी हातांत घेवन, केंस मानेर घेवन रातभर खुदतालें. पुण जाण्टेपणाक लागून हालींच ताणें आपलें देवसपण गोकूळाक दिलां आनी मांयचे भशेनच आतां गोकूळाय त्याच सुरांत आनी त्याच तालांत रातभर खुदता.

कितलो तरी वेळ गोकूळ कुरकुटांतल्या देवांकडेन पळयतालें. ताका कसलेंच भान नाशिल्लें. कसल्या तरी भंयान ताणें घोवाचे छातयेर तकली दवल्ली.

गोकूळालो घोव बाबू म्हळ्यार शेंवतूलो व्हडल्याफाटलो पूत. लग्न केल्यार तीन वर्सां जातलीं. एक भुरगोय ताका जाला. आनी आतां तर गोकूळ भरिल्ल्या आंगाचें आसा. सवो सोंपून चैत्रांतल्यान सातवो लागिल्लो. आपली बायल दुसरे खेप गुरवार आसा हाचो बाबूक अभिमान दिशिल्लो. ताणें मनांत म्हणिल्लें,

‘खाणेंकान्नी आतां म्हाका चेडूं दी गे’...

बाबूले हे इत्तेवांगडाच बाबू दुयेंत जालो. मुतांतल्यान धवें धवें वचूंक लागलें. पयलीं बाबून कोणाक सांगलें ना. एक दीस ताका घुंवळ आयली आनी

तेन्नाच्यान बाबू हातुणां पडलो. बाबूळें मूत पळयलें, मुतांतल्यान साकर वताली. शेंवतूक कळ्ळें, चेड्याक गोडें मूत वेता. सगळ्यांक कच्च जालें.

शेंवतूलो बाबू म्हळ्यार बत्तीस तेत्तीस वर्सांचो धडधाकट, सायलाची पाटी कसो ! शेंवतुले मठयेचो खांचोच ! शेंवतुल्या घराचें पाखें ह्याच खांब्यार तिगून आसा. सगळे हेंच म्हण्टात. नासणो म्हणू नाका, हुडीद-कुळीद म्हणू नाका, तवशांचो मळो आनी कोमुनिदादीची नदर पावना तसल्यो शेतजमनी बाबू एकलो रोयतालो. घरांत भाताच्यो, कड्डणाच्यो राशी पळोवन येतल्या वतल्याक शेंवतूचो दुस्वास दिसतालो. इतलेंय करून शेता भाटाचीं. कामां जातकूच बाबू सोरो घेवन घांटार वतालो. 'घांटार सोरो व्हरचो तर तो बाबूनच' अशें म्हणून चोरयेचो वेपार करपी लोक ताका तोखेताले. पुर्तुगेजाकाळार कितले फावटींच म्हादेव शेटीलें भांगर ताणें बेळगांवां पावयलां जातलें.

अशे नाना धंदे करपी बाबूक गोड्या मुताची पीडा लागली. पयलीं पयलीं धात धात म्हणून बाबून दुर्लक्ष केलें. मेळत तें खावन, सोरो पिवन पिडेचें पथ्य पाळ्ळें ना. आनी पायांक जाल्ल्या फेरिदांतल्यान मातेर येवंक लागून जेन्ना घाण मारुंक लागली तेन्ना मात घरांत एकूच आकांत जालो.

बाबूचो म्हातारो बापूय येसू तर सामकोच काचाबूल जावन गेलो. ताणें वेळ काडिनासतना शेंवत्याक देवसपणाक धाडलें आनी खुदयलें. प्रसाद पाकळी घेतली, गायित्रेक पान दिलें, ब्राह्मण वाडलो, रणखामांन वयल्या सकयल्या पुर्वींचीं धांवां बांदून घेतलीं. खेतल्याक, समंदाक पिशा खळूच्या पांयांपोंदा बसयलें, सगळीं देवसपणां केलीं. पुण बाबूक गूण पडलो ना. कोणें कोणें झाडपाल्यांचीं वखदां सांगलीं, तींय केलीं. पुण गूण पडलो ना. कोणे दोतोरान नांव सुचयलें. पुण शेंवत्यालो तसल्या वखदांचेर विश्वास ना. दोतोर म्हळ्यार 'सुयो तोपून जित्या मनशाक मारपी यम' अशें तें म्हण. आनी त्याखातीर पंचावन्न वर्सांचे पिरायेंत ताणें दोतोरानें तोंड पळोवंक ना. एका गांवच्या दोतोरान कामणीचे दुयेंतीक बारीक जोराचीं इंजेसांवां तोपिल्ल्यान एका शेटीले वयावयले चलयेक विनाकारण जीव होंगडावंचो पडलो ही गजाल शेजारच्या आबोल्यान सांगतसावन शेंवत्याक दोतोर म्हळ्यार तिडक मारता. शेंवतेंच न्हय, शेंवत्यालीं घरचीं जाणटीं नेणटीं लेगीत दोतोराक वळखनात. तांगेलो दोतोर म्हळ्यार देव-दैवचार, घाडी-जोयशी !

आज सकाळींच बाबूळें चड जालां तें पळोवन आपेव्हाळांत शेड्ड्या घाडयागेर आसो काडून सगळीं घटां बांदून घेवपाक तें गेलें.



शैवतू भायर आयलें. 'दी गो तांबयो' म्हणून ताणें तुळशीच्या हातांतलो तांबयो घेवपाक आपल्या आंगावेल्या भुश्टाचो ताका भुगडास जालो. 'राव आं, हें सोडयतां' अशें म्हणून भायले वटेनचे दांडयेवयलो साक गुठलावन तें कापड पोलको काडपाक लागलें. ताणे 'भायलें' वयर भुडयलें आनी तांबयो घेवन आंगणांत हातपांय धुलें. हाताशिरेन भुदकाचो घोंट घेवन कुचूकुच करून तोंडांत खळखळावन गालांतल्या पानाच्या सोपासैत घोंट पच्च करून भायर उडयलो. दोन तीन फावटी दोळ्यांचेर उदक मारून घेतलें आनी तोंडार हात भोंवडायलो. त्या बराबर आशिल्ली नाशिल्ली पिंजर वचून कपल धवें दिसूंक लागलें. ताचें उगडें कपल पळोवंक सगळ्यांक कितेंशेंच दिसलें. शैवतू जेन्ना कपलभर आडवो कुकूम लायता तेन्ना तें देवळांतल्या मकरांतली देवता कशी दिसता.

साक रेवाडूनच तें मितर आयलें. घरांतलीं पोरां तोरां लेगीत शैवतुच्या हालचालींकडेन बारीक नदरेन तुकू तुकू करून पळयतालीं. 'शैवतू देवाक गेलां, आतां बाबूक गूण पडटलोच' असो सगळ्यांचोच भावार्थ आशिल्लो. आतां तें कितें सांगता तें आयकुपाची सगळ्यांकुच उमळशीक लागिल्ली.

दांडयेवेलें जुनेर ओडून घेवन शैवतून साक उडयलो आनी जुनेर न्हेसतच ताणें गोकुळाक परत तोच प्रस्न केलो.

‘बाबूले मूत पोवलेंत घेवन पळयल्लें ?’

प्रस्नासरशीं कच्च करून आंग काडून गोकूळ भानार आयलें. बाबूले छातयेवयलें मस्तक काडून सारकें बसत ताणें मांयक जाप दिली.

‘हय. सकळींच पळयल्लें. तुज्या फाटल्यान तेका दोनदां मुतोंक जालें. दोनूय फावटी मूत धल्ल्यार चडूच फेणेर आनी धवे कण दिसूंक लागले.’

‘पाडा पोडों बेगीन !.. कोणाचें लायें ना जेयें, हें आमचेच फाटल्यानशें कित्याक लागलां काय ? कोण ना हय रे हे मठयेचो अभिमानी ? सगळे जाल्ले गेल्ले मेले हय रे ?.. सगळ्यांकूच घातले हय रे फोणात ? कोण ना हय रे ह्या शिवराचो राखणदार ? पायणीतल्या देंवचाराकूय सोऱ्या रोंटाचो धेक ना. खेतन तळ्यांतल्या पुरसाकूय कांयच दिसना ? बाबूक गूण घालीना जाल्यार एक पयसो पडचो ना ! एक वात लेगीत आमच्या वंशाची हाच्या मुखार हांगा पेटची ना. कितेंय खोटें-नाटें आसत जाल्यार मार फाटीं; केलां तांकां सोदीत वच. आमकां कोणाकूच बादचें न्हू..’

शेंवत्याक सामके जाळ पडले. ताणें दांत ओंठ किल्लिले, मुठी आंबुळळ्यो आनी धगधगपी हड्डें फोडून रागान कुरकुटांतल्या देवाक बुलो माल्लो.

सगळीं जाणा ताच्या अुतरांनी भारावन गेलीं. ताच्या ह्या अुतरांनी घरची नड आतां ना जातली अशें तांकां दिसलें. पेटी वात बरीच व्हड जाली. वातीची काजळी वयल्या फळ्याक लागून पोंदाक घस जावपाक लागली. वातीच्या उजवाडान कूड जरी भरिल्ली, तरी वात फरफरताली — उदका थेंब पडिल्लेवरी वातीक परवणी लागिल्ली.

‘ बायो, वात भगभगता सुगो — ’ वातीची दशा पळोवन भायल्यान पांडुरंगान म्हळें खरें, पुण शेंवत्याक तीं उतरां अपशकुनाचीं दिसलीं. पांडुरंगाचेर खेंचकत ताणें म्हळें,

‘ थुमेकाल ! पाड पडलेलो, दांतपाडो, चल हांचो... ’

खरें म्हळ्यार वातीचें तेल सोंपिल्ल्यान ती फरफरताली. वातीक तेल जाय हें त्या धाकटुल्या पांडुरंगाक खबर आसलें. पुण शेंवत्याक मात दिस, ती वात देवाचे कृपेनच जळटा. ‘ देवाक जाय जाल्यार ह्या घरचो लामणदिवो पेड्डो ’ तें सदांच म्हण. ताणें केन्नाच लामण दिव्याक आपल्या हातान तेल घालें ना; आनी आमोरेर लक्ष्मी येता म्हणून दिव्यानी तेल घालून वाती पेटोवपाक गोकूळ केन्नाच विसल्लें ना.

कुरकुटांतली वात फरफरता, भगभगता तें पळोवन गोकूळाक कच्च जालें. ‘ आवयस्स ’ म्हणून तें अुठलें आनी कोनशाची तिळेल्याची बाटली काडून ताणें निरांजनाचें आनी सोमतेंच त्या लामण दिव्याचेंय मालें भल्लें. दिव्यांची कापसा वात जळून जळून सोंपत आयल्या म्हणपाचे ताका खबर नाशिल्लें.

शेंवत्यान वातीकडेन पळयत वातीच्या अुजवाडांत थंड न्हिदिल्ल्या पुताच्या तोंडार नदर घाली. पळयतां पळयतां ताका पालवतली वात आनी दिसनादीस सुकत वतलें बाबूचे मुखामळ सारकींच भासूंक लागलीं. मदींच कसले तरी खंतीन शेंवत्यालें अरदें रगत आड्डालें.

बाबूच्या बाविल्ल्या रूपाकडेन पळयतां पळयतांच ताका आपेव्हाळांतल्या शेड्ड्या घाडयाल्या उतरांची याद जाली.

‘ शेंवत्या, तुवें केल्लो मान परतावन घाला. दुसऱ्याली वस्त दुसऱ्या सुवादीन केल्ली बरी — कल्याण जातलें !... ’



त्या सरशीं शेंवत्याली नदर कुरकुटांतल्या पेटलाचेर गेली. हीच ती घरांतली गळसरी, वातीचो गळो फुगार करताली. शेंवत्याक पयलेच फावटी आज चिमटे येवंक लागले. मन खावंक उठले. तेच गळसरीचो फांस आपल्या पुताच्या गळ्याक बशिल्ल्या-सारको ताका त्रास जावंक लागलो. एकेक फाटल्यो यादी बागोळीं जावन ताच्या दोळ्यां-फुडें मिरमिरूंक लागल्यो ...

..पाटण्यावाडीचे शेतवडीची पावणी हाडूंक वारभाटांतल्या बाबुशान शेंवत्याकडेन आपल्या वाडवडलांची जपून दवरिल्ली स पवनांची गळसरी घाणा दवरिल्ली. कळंतरान रीण फारीक करपाची एक वर्साची मुटत जावन गेल्ली. पावसाच्या हुंवारांन पाटण्यावाडी व्हांवन गेली. त्या वरसा बाबुसो सामकोच बुडलो. वर्साभितर रीण पावोवप ताका जमलेना. तीन वर्सांनी तीनूय वर्सांच्या कळंतरासैत जेन्ना बाबुसो ती गळसरी सोडोवंक आयलो तेन्ना शेंवत्यान ‘मुदत सोंपली, प्राज सोंपलो..’ अशें सांगून गळसरी परती दिली ना. बाबुसो काकुळटेक आयलो. निमाणे कमराच्या वाल्यान दोळ्यांतलीं दुकां पुशीत शेंवत्याक स्नाप दिवन गेलो —

‘तुजो अस्तीकोंब वाडूंक पावं नाका !’

गळसरी शेंवत्यान कुरकुटांतल्या पेटलांत दवरिल्ली. ती पचचेवातीर ताणे जायते देव धर्म केले. घाडी जोयशी केले. घावशी रौदिन्याक बोकड्याचो मानय केलो.

शेंवत्या दोळ्यांफुडें बाबुसो आयलो. रागान थरथरत तो म्हणटालो— ‘तुजो अस्तीकोंब वाडूंक पावं नाका !..’ शेंवत्याक सगळी कूडच आपले भोंवतणीं भोंवता कशी दिसूंक लागली. करतां करतां ताचो भोंवरो जालो. तांतूंत मदीं बाबू बुचकळ्यो खातालो आनी ‘म्हाका वांचयात, म्हाका वांचयात..’ म्हणून आडुतालो.

शेंवतें सट्ट करून उठलें. कुरकुटाम्हऱ्यांत आयलें आनी फळयेवेल्या पेटलाक ताणे हात घालो. पेटलाची चावी आपल्याकडेन ना म्हणपाचें ताच्या लक्षांत आयलें. चावयांचो घोंस घोवाकडेन आसलो.

‘बाबल...’ शेंवत्यान भुलो माळो.

‘कितें बायो ?..’

‘दादा खंय आसा रे ?’

‘कित्याक बायो ?’

‘पेटलाची चावी जाय...’

‘दादा सुळातेमांर गोरवांनी गेला. वोसोन हाडूं ?’

‘हय चल. धावत वसोन घेवन यो....’

वात फरफरूंक लागली. बाबूत्या तोंडार भुजवाड पडिल्लो. बाबू जागो जाल्लो. निहेंदेंतल्यान भुठिल्लें ल्हान भुरगें तुकू तुकू करून भुजवाडाक पळयता, तसो बाबू किलकिल्या दोळ्यांनी वावीकडेन पळयतालो. पळयतां पळयतां ताची नदर कुरकुटांतल्या फळ्याचेव्या पेटलाचेर थिरावली.

‘बायो....’ बाबून सुकिल्ल्या आवाजांत शेंवत्याक उलो माळो.

‘चेड्या...’

‘बायो.. आयज म्हाका बरें दिसना.. आंगाक उजो पेटिल्लेभशेन जाता.. आंगभर सामके सणसण मारता...’

‘कांय जायना. गुण पडटलो म्हण देवान सांगलां. तेगेली ती हळशीक मातशी घरांतल्यान भायर काडून उडोवंक जाय...’

बाबू घट जालो. येवजणेत पडिल्लेवरी शेंवत्याच्या तोंडाकडेन पळयत रावलो. हळूच ताणें विचाल्लें,

‘खंयची, कोणाली हळशीक गो बायो ?’

‘त्या बाबुशाली गळसरी—’ शेंवत्यान थंडसाणेन म्हळें खरें, पुण त्या उतरांनी बाबूचो नाडयोच बंद जाल्लेवरी जाल्यो. ताच्यो दांतकड्यो कडकडपाक लागल्यो

‘गळसरी ?.. गळसरी ?...’ थरथरत ताणे म्हळें. काचाबूल जाल्लेवरी हातुणांतलो उटूंक तो धडपडूंक लागलो. गोकुळान ताका घट धल्लो. पुण बाबू हातपांय वयर सकयल करून कातरिल्ल्या कोंब्याभशेन तडफडूंक लागलो. हड्ड्यांत दम भल्लो. म्हणटां म्हणटां घामाघूम जालो. काळजार हात घट्ट दामून धल्लो.

‘चेड्या.. चेड्या.. कितें रे ?.. कितें जालें रे ? गळसरी म्हणनाफुडें कितें जालें रे पुता ?—’ शेंवत्यान आकांतान विचाल्लें.

‘कितें जाता रे तुका !.. देवा सायबिणी पावगे म्हाका .... !’ गोकुळान एकूच आकांत केलो.



घरभर बोवाळ जालो. सगळीं बाबूभोंवतणीं जमलीं. वात चडच फरफळूंक लागली.

‘ चेड्या, जाप कर रे... ’ शेंवत्यान काकुळटेक येवन म्हळें.

‘ आवय... ’ बाबून पयलेच खेप बायो म्हणचे जाग्यार आवय म्हणून साद घालो.

‘ आवय.. गळसरी.... गळसरी.... पेटलांत ना. ’

‘ किंते ?... ’

‘ ह.. ह... ’

‘ चेड्या... ’

‘ रोयो कलवंतागेर वचोन गळ.. स... ’ बाबूली जीव आडवी पडली. मुखार उतर फुटलेंच ना.

‘ चेड्या !.. चेड्या !... ’

‘ म्हज्या घरकारा.. म्हज्या घरकारा... ’ शेंवत्यान आनी गोकळान एकदमच बाबूच्या आंगार घालून घेतलें. कुरकुटांतली वात पालवल्ली ! किळच्यो, बोबो हुयेलांनीं सगळें घर भरून गेलें. तातूंत शेंवत्यालें एकूच उतर आयकूंक येतालें—

‘ गळसरेन घात घेतलो रे देवा— ! ’



## रा न बै ल

---

४ दादो, कुसमयाक खंय पायो दिसया. ' आंगभर शिवां भरिल्ल्या वासराचें दावें अंदीत पेरून कुश्टाक सांगलें. कुश्टा पाडकाच्या कानाक लागिल्ली किरट घट्ट चिमटेन काडटालो. पेरून आपल्याक लुडब्या उतरांनी कितें तरी सांगलां; पुणून नेमकें कितें सांगलां तें कुश्टाक आयकूंक आयलें ना. पेरू सांगच्या सांगून कितें सांगत ? सदांच्यो धिरयांच्योच खबरी. आयज शिवन्याची काळू वांगडा धिरी लागली नाजाल्यार भटाल्या वाग्र्यान रामचंदाच्या म्हशीचेर शिंग माळें ! असल्यो सदांच्योच खबरी समजून कुश्टान पेरुलें सांगणें तितलेंशें मनार घेतलें ना. पुणून पेरुल्या लुडब्या उतरांतलें अेक उतर ताका अदें समजलां ना समजलां अशें जालें. पेरून नेमकें कितें म्हळां जावये हें जाणां जावन घेवपाक ताणें मातशी नदर पेरू वटेन केली आनी हेवटेन परत किरटीक चिमटी माल्ली. ' पाड पोडों, रागशिणी कशो लागल्या ह्यो ' - कुश्टान आपले भितर म्हळें आनी तेन्नांच परत ताच्या कानार पेरुचीं लुडबीं उतरां पडलीं. ' दादो, कुसमयाक खंय पायो आसा, थंदये थांगतायें-'

आनी पेरुच्या लुडब्या उतरांत मंत्र आशिल्ल्यावरी कुश्टा कणक्या माडांभशेन बाण कसो नीट उबो जालो. चिमटेंतली किरट उबो जावपाक अकवटून काडिल्ल्या फोरसांतच चिमटेच्या चिमटेंतच चरचरीत चिड्डली. बोटांक लागिल्ल्या किरटीच्या तांबड्या रगताक आपल्या जांगडाक घश्टीत कुश्टान पेरुवटेन अशा अर्थान दोळे वाटकुळे करीत पळेलें कि, 'कितें, कितें सांगता रे तू पोरा ?'

कुश्टाच्या दोळ्यांची भास पेरूक कळपाक वोगीत लागलोना. ताणे रोकडेंच म्हळें, 'हय दादो, म्हाका थन्दयान सांगलां—' नेटा भितर पेरून सांगलां हें भुतर सारकें म्हळें, ना जाल्यार पेरू सांगलांचें थांगयांच करतालो.

'सुंदऱ्याक केन्ना दिसलोलो खंय ?' पेरूक दुसरो प्रस्न करपाक कुश्टान आनी वेळ काडलो ना. कोणाय आवय—बापायचो अकसुरो अक भुरगो खंयतरी जात्रे—फेस्ताचे गदेंत शेणटकच सोदतना तांकां जर कोणेंय सांगत तुमचो भुरगो अमकेकडे पळेला, जाल्यार जितले भुमळशिकेन आनी खोशयेन तीं सांगतल्याक खंय .... खंय पळेला, खंय पळेला म्हण विचारतलीं तितलेच न्हय तर ताज्जेपरस भुपाट उत्सुकतायेन आनी खोशयेन कुश्टान पेरूक विचारलें, 'सुंदऱ्याक खंय, केन्ना दिसलेलो ?'

'काय दनपयां'— पेरून सांगलें पुण कुश्टान पेरूचीं जाप आयकलीना. मनशाच्या मनाची गती कोण धरीत ? खिणां खिणांत तिनूय काळ भोवणी करपी मनशाच्या मनाक सर्गांतल्यान नरकांत येवपाक जितलो वेळ लागत ताजे परस भुण्या वेळांत कुश्टाचें मन ताच्या दोळ्यांची पातकडी वयर—सकल जावंचे पयलींच अवचितच भूतकाळांत धावलें.

X X X

आजग्याच्या भातान बांदिल्ली वाटकुळीच सुडी कशी तड्टीत गावणी कपील कोणाच्याय नदरेक भरपाक वेळ लागनाशिल्लो. पयल्या विहिताचें पाडूक लोखणाचो गुळो कसो जड आसता हाची कुश्टाक बरी जाणीव आसली. कपील विहयेंतलें आनी घटमूट जाडो जुडो बांगर बैल गोठ्यांत येतलो. शिवाय शिंगाचो, काणेराच्या पोटायेच्या शेंपडेचो, शिरत्यां येदया कानांचो आनी दोंगरा येदया भुच कोळाचो लांब—रुंद बैल सगळें शिवरभर शिंवावरी गरड घालतलो. ताच्या सपनांतलो बैल कपिलाच्या पोटांत आशिल्लो.

कपील आयज फळटली, फाल्यां फळटली अशें येवजूत कुश्टा दीस मेजतालो. व्हीत लागीं पावलां हाची सुलूस लागनाफुडें गांवच्या गोरवां वांगडा सुळातेमार ना जाल्यार मेळत्या तळपार कपिलाक चरवाक धाडी तें लेगीत ताणें बंद केलें. गावणी कपील चलताना दोंकलाक दोंकूल आपटून चिऱ्याचे खणींत बी पडून पोटाक मार लागत म्हण हालीं—हालीं कुश्टा सगळीं कामां कुशीक दवरून गावण्या कपिलाक घेवन



भुक्त्या मळाचेर चरोवंक वतालो. कपिलाखातीर आनी कपिलाच्या पोटांत आशिल्ल्या ताज्या सपनांतल्या बांगर बैलाखातीर ताणें साकभर खोबऱ्यापेंड, करड तण बी सगळीं खाणां अेक करून पुरूमेत केल्लो. बैलाखातीर दावें, खोड, गळ्यांतल्यो घागऱ्यो, निळेमणी, पायां गेतांक मारपाक लोखणाचीं सोलां, आदी सगळ्यो वस्तू कुश्टान हाडून दवरिल्ल्यो. कुश्टा पेरूक सांगतालो 'पेरू, पाडक्यांची राखण दोळ्यांत तेल घालून करूंक जायी' तेन्ना पेरू लुडब्यानीच म्हणटालो 'दादो बायक जावंचे पर्यींच तूं पायने बांदता मये, आनी कपियागेर पायोच दातयो म्होनीन तुका कोने थांगलां?' पेरूचीं हीं अुतरां आयकून कुश्टा खळखळून हांसतालो आनी पेरूच्या लुबड्या अुतरांचे हेळे काडीत म्हणटालो 'बायक जातयें रे, पायने बांदूकच जाय.'

गोठ्यांत कुश्टाचो हांसो आयकून दाव्यांवयलीं गोरवांलेगीत जेन्नां मानो हालयतालीं तेन्नां तांच्या गळ्यांतले धुंगूर खळखळटाले. मनजातीचो खोशयेचो हांसो त्या धुंगुरांतल्यान परगट्टालो. दावो पांय वयर काडून तीं आंगार बसतल्या रानमुसांक धांवडायतालीं. मूस गों... गों... करून मात्सो उडटालो आनी परत तांच्या कानांच्या खाचींत रिगतालो.

भर मिर्गितले दीस. घे म्हणून दडको येवन पावस पडटालो. भितोडेच्यो खळयो भरून गोठ्यांत अळंग अुदक भितर सरतालें. कपिलाक शेळाव लागचो न्हय, गोठ्यांत शेळ येवंची न्हय म्हण कुश्टा भर पावसांत पिंजकी कांबळ माथ्यार अुडोवन खळी खणटालो. बरी कांबळ कपिलाच्या फाटीर घाल्ली. जळारां, मुस्कां, किमसांनी खावंची न्हय म्हण कुंड्याचो धुंवर घालतालो. धुंवरेन गोठो भरतालो आनी धुंवराचे दर्बटाणीन कुश्टा खोंकतालो, तेन्नां दोळ्यांत जाळ पडून दुकां आयलीं तरूय अुज्या पोछ फुंकतालो.

वयले-वयर शेण-पाणी करपाक कुश्टाच्या घरकान्नीचूय केन्नां आंग काडलेंना. कसलीच फाटफूड केली ना. देवाच्या माथ्यावयलें फूल चुकयलें पुण गोरवांच्या गोठ्यांतलें काम केन्नाच चुकयलेंना. मरत-झरत अुरिल्लीं वासरां, जोताचो पाडो आनी गाव गेल्ली कपील हीच कुश्टाची दौलत आसली. ह्या वासरांच्या नाड्यारूच ताचो अर्दो अदीक संवसार चलतालो. मळयेंत आनी वांयगणांत जोत बांदतलो जाल्यार दुसरो पाडो भाड्याक हाडटालो. भाड्याच्या बैलाचो सांबाळ, ताजें खाणें पिणें करता म्हणसर कुश्टाक भाड्याचो बैल हतापार नाका जातालो. कपिल गाव गेलां म्हण जेन्नां कुश्टाक कळ्ळें, तेन्नां ताणें मळबाक पळोवन हात जोडून म्हळें, 'शिरगांवकान्नी पाव गे बाये, आतां तरी बरो पाडको जांव दी.'—कपिलाच्या पोटांत वाडपी बैलाक घेवन आपूण मळयेंत जोत आमडितां असो ताका जाग्यानीच भास जातालो. चलतां-बोलतानाच कुश्टा बैलाक सपनेतालो.

दर सकाळीं भुठचे भुठून कुश्टा पयलीं कपिलाचें पोट दोळेभर पळोवन ती सादारण केन्नां विहियेतली हाचो अदमास करतालो.

‘कपिल विहियेवपाची जाली. या चार पांच दिसांभितर विहियेतली’ अशें शंकरान कपिलाचें पोट तपासून जेन्ना कुश्टाक सांगलें तेन्नां कपिलाच्या पोटावयली नदर कुश्टान पयस केली ना.

विहियेवपाक चार-पांच दीस आसात. आतां व्हडल्या दोंगरार कपिलाक चरोवपाक व्हरप भंयाचें हें येवजून कुश्टा तिका कुस्मळ्याच्या माट्टीर कमरभर चरोव वाडला थंय घेवन वचूंक लागलो. कुस्मळेच्या वाघाघोलीच्या माथ्यार दाट झाडकुलांचेर अमृतवाली लोंबकळटात हें गांवांतल्या सगळ्या राखण्यांक खबर आशिल्लें. पुणून गांजिलमूस आनी नाषाटेच्या भिरांतीन थंय चडसो कोणूच वचपाक धज नाशिल्लो. अमृतवाल मेळ्ळ्यार गोरवांक आनी कांयच नाका, इतले रूचीन तीं वाल खातात हें कुश्टाक बरें खबर आसलें. विहियेवच्या पयलीं थोडी वाल खात्यार कपिलाच्या विहिताक बऱ्याक पडतली हें येवजून अंक दीस कुश्टान कपील माट्टीमळार संथ चरता ती पळोवन वाघाघोलीवटेन पावलां वळयलीं. गांजिलमूस, खाचकुली, खोवल्या-बोटां, कांटे-खुंटे वाटायत कुश्टा अमृतवालीचीं झोपां आशिल्लीं थंय पावलो. काज-माट्ट खश्ट कणेरीच्या आनी वालींच्या झोपांनी गच्च जाल्ली. कुश्टान काजीच्या तेंगशेर वचून अमृतवालीचें झोंप घसघस करून ओडलें आनी सगळ्यो वाली एकमेकांक घुस्पलेल्यो आशिल्ल्यान कुश्टाच्या फोर्सान सगळींच झाडां धेंगशानीच हालूंक लागलीं. वाल ओडटाना कुश्टाक गांज ओडली, आंगार हुमलां पडलीं, पुणून वालीचें झोंप सोडलेंना. सगळी वाल जमनीर हाडली आनी व्हड भरो बांदून माथ्यार घेतली.

अमृतवालीचो भरो घेवन कुश्टा कपील चरताली थंय येवपाक आयलो. ‘अमृतवाल पळोवन कपील घालून घेतली. बरा पावसर फाट सोडची ना’ कुश्टान मनांत म्हळें आनी आडो काडून तो मळार आयलो आनी कपिलाक भुलो माळो ‘यो.... यो... यो... कपि.... घे... घे... घे...’

कपील कुश्टाच्या नदरेक पडलीना. अेकाच जाग्यार रावन कपील खंयतरी सरसरता जातली म्हण आयकूपाक कान दिवन भुवो रावलो. पुणून सगळ्या रानाक मौन पडिल्लें. चारूय दिको किण्ण जाल्यो. रुकां रोंड्यांक शेकान शेक खुदळपी वारो आनी चिंव-चिंवाट करपी सुकणीं लेगीत मोनी कशीं वगीच आशिल्लीं. मदींच वाऱ्याचो हलकोच झोत येवन सुकिल्लीं पानां सुंयचेर पडलीं. पानांच्या आवाजांत पत्री सरसरताली झिलींतल्यान रानकोबडी नाजाल्यार सरपटें सुकणें चोरपावलांनी धांवतालीं, तांचो आवाज

ते थंडसाणीत आयकूंक येतालो. पुणून कुश्टाक कसलेंच आयलें पयलें आयकूंक येनाशिल्लें. ताजें काळीज धप धप जावपाक लागलें आनी कुश्टाच्या मनांत नाका नाका तीं चिंतनां येवपाक लागलीं. कपिलाक साद घालीत कुश्टान सगळीं माड पायांपोंदा घाली. झाडां झुडपां, आळी, खणी, सावटां, सगळें सोदलें पुणून कुश्टाच्या दोळ्यांक कपील दिसलीना. ताज्या हड्ड्यांत कंप भल्लो आनी सोदून सोदून बेजार जावन मात्सो विसव घेवपाखातीर तो अका तळपार बसलो.

काश्टेच्या तोंकान ताणें कपलाचो घाम पुसलो आनी कपिलाचें येवजिता येवजितां ताज्या दोळ्यांमुखार काजुले आयले. इतली दोळ्यांत तेल घालून जपली आनी निमाण्या खिणाक ही ख्यास्त? रगताच्या भुरग्यांक लेगीत केन्नां इतली आपणायली ना, तितली हे मोनजातीक आपणायली ताजें हें पानवळ? जालें कितें आनी घडलें कितें हेंच ताका सुचना जालें. 'देवा कित्याक रे तुवें म्हाजे अशे भोग चलयल्यात?' अशें म्हणून कुश्टान तोंडार दोनूय हात धरले आनी हुंदक्या - हुंदक्यानी तो रडूंक लागलो.

हड्ड्यांतलो झुमाळो सोशित कुश्टान सगळें रान पायांतळा घालें. खंय सररं जाल्यार कपिलूच काय देवा अशें चिंतून आशेन दोळे फोडून तेवटेन पळोवंचें आनी सोसो ना जाल्यार कोलो पळोवन खूप निरशेवंचें.

काळोख माड्डीत दोंगर देंवतनाच पयसुल्यान 'दादो ... दादो' हो पेरूचो झुलो ताज्या कानार पडलो. त्या रानांत रातभर लेगीत कपिलाक सोदपाची ताजी तयारी आसली पुणून आपूण जर घरा परतलोना जाल्यार सगळो गांव रानांत आपणाक सोदूंक येतलो हाची ताका जाणीव आसली, आनी त्याच खातीर काळीज घट्ट करून कुश्टा मेळ्या-तेमान घरावटेन वचूंक लागलो.

ते राती कुश्टाक काडावडी लागल्यो. कुस्मळ्याच्या रानांत कपील शेंडल्या ही खबर वाडोभर जाली. घरांतल्यांक तर दोळो लागलोना, केन्ना फांत्यापारा जिळिमिल्लें जातलें आनी आपूण रानांत वतलों अशें कुश्टाक जाल्लें.

फांत्यापारा कावळे रडले आनी शेळी पेज घट - घट पियेवन कुश्टान कुस्मळ्याची वाट धल्ली. शिंयांच्या कुडकुड्याची पर्वा करीनासतना कुश्टा माट्टीर पावलो.

दोंगरा माथ्यार पावनाफुडें कुश्टान कपिलाक अक सारको उलो मारपाक सुरवात केली. ताळो खरसो जावन सकनळी दुखपाक लागली. पुणून कुश्टाच्या उल्याक कपिलान खंयच्यानूच जाप दिली ना.



कुश्टा कालच्या जाग्यार पावलो. अमृत वाल ओडटना झडिल्लीं पांचवीं पानां, पत्रो, काटयो, तुटिल्ल्यो वाली, सुकीं शिरपुटां सामकीं ताज्जीं दिसतालीं. काल अमृतवाल ओडटना कपील खंयच्या वाठाराचे खंयचे दिकेक चरतालीं तें पळोवपाक कोयण्याबालांनी खेळटाना तवलो मारुन जर बाल झेंडत जाल्यार, बाल सोदपाखातीर खेळपी बाल गेल्ल्यां ते वटेन अदमासान फातर मारुन अमकेच कडेन बाल पडलां हाचो अदमास करतात तसो अदमास करपाक ज्या झाडावयल्यान कुश्टा अमृतवाल ओडटालो थंयच्यान ताणें कपील चरतालीं ते वटेन नदर माल्ली, आनी ते वटेन चोंयवशीं नदर मारीत चलूंक लागलो. ‘कपिल घे... घे ... घे... यो .. यो. पाडा पडलेलें खंय शिरें मारुंक गेलां देव जाणां.’ कुश्टाच्या जिवेर पयलेच खेप गायित्रेक वायट भुतरां आयलीं.

दनपारभर ताणें आखलो कुस्मळो, माट्ट, सगळो वाठार, घाटवळा, धोगळ, आदी सगळे जागे सोदले, पुणून कपिलान ताका दर्शन दिलेंना; हांगा ना जाल्यार थंय आसतली हे आशेन कुश्टा सोदीत आसलो. माट्टी - तोंकार पावना फुडेंच पेरुन मारिल्ली ‘कु S य’ ताच्या कानार पडली.

‘दादो - कपिय .. येयली .. रे’

‘कपील घरा पावली ?- भर हुंवारांत बुडतलो मनीस भोवऱ्याच्या तावडींतल्यान सुटून जर बरेभशेन देगेर पावत जाल्यार देगेर भुबे आशिल्ले लोक जितल्या अजापान ‘तो वांचलो ?’ अशें म्हणचे नासले तितल्या अजापान कुश्टान ‘कपील, म्हजी कपील घरा पावली !’ अशें आपल्या भितरूच व्हडल्यान म्हळें.

पेरुचो साद आयकून वाट फुटत ते वटेन कुश्टा गडो कसो घरचे वाटेन धांवपाक लागलो. धांपेत तो मळार पावलो आनी पयसुल्यानच ताजी नदर कपिलाचेर पडली. ताजे दोळे ओले जाले. धांवतानाच कुश्टान काश्टेच्या लेसान दोळे पुसले. ‘जांव सायबा’ ताणें मनांत म्हळें.

कुश्टा लागीं पावलो. कपिलाक दावें घालून पेरु उबो आशिल्लो आनी कपिलाचे कुशीकूच कुश्टाची बायल, सुरगीं, वाड्या वयलीं चारपांच पोरां, शेजारचो नागेश ओमगो बी उबे आसले. पुण कुश्टाची कपिलाचेर थिरावल्ली नदर पयस जालीना. कुश्टा ताच्या म्हऱ्यांत पावलो. ताजी छाती वयर सकल जाताली.

‘दादो... दादो.. कपी... व्हियेली.’ पेरुन म्हळें.

‘कपिल व्हियेली.’ अमण्यान पेरुचीं उतरां परत म्हळीं.

‘पाडको खंय ?’ कुश्टान बोंबले देंठाकडच्यान विचाल्लें.

‘पाडक्याक साणयलो सो दिसता’— नागेशान पाडको शेंणिल्ल्याची खबर कुश्टाच्या कानार घाली.

‘कितें पाडक्याक शेंणयलो ?... ना... ना म्हाजी कपिल अशें केन्नांच करचीना, पाडक्याक जांव वासराक रानांत उडोवन कपिल केन्नाच येवचीना. कपिलच कित्याक खंयचीय गाय आपल्याक जाल्ल्या वासराक कशी सोडून येत ?’ कुश्टान कपिलाचें तोंड आपले वेंगेंत घेतलें, गळो खरपिलो आनी मायेन उमो घेतलो.

गाय-वासराचो माया-मोग आनी आवय पुताच्या मायेची तुळा करून कुश्टान गायच्या आवयपणाची वोवी सांगली; आनी कपिलाच्या पोटाखालचे पाने लुचपी पाडको ना तें खरेपण दिसतकूच ताणे आपल्याभितर ल्हवूच म्हळें ‘कपिल न्हितकूच अशें वासराक सोडून येवपाची न्हू.’ ताका कितें तरी अचकीत येवजलें आनी ताणें पेरूक कपिलाक दाव्याक बांदूक फर्मायलो.

‘शंकर, नागेश, आरे मात्सो अपकार करून म्हज्या वांगडा येयात. पाडको जांव वासरूं खंय तरी मेळटलेंच. हांगाच लागसरा खंय तरी व्हियेल्या जातली. कपिलागेर पाडकोच जाला जावंक जाय. त्या पाडक्याक रानांत अुंत उडोवन मारुंक फावना. तेजेसारकें दुसरें पातक ना. चलात....’

दिसभर कुश्टान आनी ताज्या वांगड्यानी सगळो रान-वाठार मस्तीलो. पयल्या दिसा मेळलोना म्हण दुसऱ्या दिसा भायर सल्ले, तिसऱ्याय दिसा रान सोदलें पुणून खंयच वास लागलोना. सगळीं रानातलीं झाडां-झुडपां धुंन्दाळतकच कुश्टान देवसपणाक हात घालो. प्रसाद पाकळी घेतली. दैवचाराक मान आंगयलो, शिवरांत कोंबो कापलो, घाडी खुदयलो, पुण खंयचेकडे कांय ना जालें.

X

X

X

X

दोन वर्सांची ही गजाल, कुश्टाच्या घरचीं विसल्लीं, गांवचे लोक विसल्ले. मदल्या काळांत कुश्टान तशीं जायतीं गोरवां वासरां पोसलीं पुण कुश्टाक मात कपिलाचें तें न्हीत सामकें कालचें परचें कशें दिसतालें.

‘काय दनपयां’ कुश्टाक चिंतूक पडला तें पळोवन पेरून परत म्हळें आनी पेरुच्या त्या भुतरांनी कुश्टा आपल्या सपनांतल्यान काचावूल जावन जागो जालो. न्हिदेंत पुटपुटल्यावरी कुश्टान आपल्याभितरूच म्हळें ‘काल दनपरां ?’

‘हय... दादो’

‘खंय ?’

‘वाघा घोलीचे तेंमकुलेर.’

‘कसो आसा, रंग कसलो ?’

‘कपियाच्या आंगाभातेनूच खंय.’

सुंदन्यान् सांगिल्ली सगळी खबर पेरून कुश्टाक सांगली.

‘आनी कोणालोय बैल न्हू मरे ?’ कुश्टाक वोगीच दुबाव आयलो.

‘ना, सायको कपियाभातेनूच दिसता खंय. आमतोत जावंक जाय.’

कुश्टा आपलेभितरूच हांसलो, ‘आमचो कसो तो ? आसलोय जाल्यार तो आमचो थोडोच ! रानांत जल्मला, रानांत वाडला, रानांत पोसला, तो आमचो कसो ? हय, आमच्या कपिलाचेंच व्हीत तें... म्हज्या सपनांतलो बांगर बैल... पेरू, तेका घरा हाडूंक जायो, कशेय भशेन.’ अशें आरते-परतें येवजून कुश्टान मनांतलें वादळ शांत केलें आनी बैलाक हाडपाचें थारायलें.

‘रानबैलाक घरबैल करपाक भोवणी घालप. पेरू, राजू, दोरयो आनी खोडो घे बेगीन.’

कुश्टान दोन वर्सांआदीं कपिल व्हीतकच आपल्या शेजाऱ्यांक पाडक्याक सोदूंक जसो साद घाल्लो तसोच परत साद घालो. कुश्टाच्या बरेपणान सगळे गांवकार रानबैलाक सोदूंक परत रानांत गेल.

रानांतलीं सगळीं धांवां बंद केलीं. धांवां-धांवांचेर अक-अकड्याक धुवो केलो. आनी कुश्टान तांकां चत्राय दिली, ‘रानबैल मनशाचे जागीक लागीं रावचोना, सगळीं कामां मोन्यांनीच जावंक जायीं. दिसनाउडे कोयणेपास घालूं जायो’ सगळ्यांक सारके तयार करून रानबैलाची मोन्यानी भोवणी सुरू जाली.

सांज जायत आयली. झाडां-पानांनी धुनसांण फाफुडली. रानांत शेळाव मारपाक लागलो. बैल गावना तो पळोवन सगळेच निशेंले आनी परतूपाचें येवजूंक लागले. गांवचे वाटेन पावलां परतूपाक खेतन तळयेर कुश्टाचे नदरेक अक बैल दिश्टी पडलो. काळसोच, धुंच खोळाचो, हत्ती कसो मातलेलो, लोखणाचे शिंगांचो, तिवतिवीत कातीचो, तळ्यांत ओमथे मानेन अदक पितालो. मनशाची जाग ताका दिवंक फावना



हाची खर जाण आसतनाय संवसारांतलें व्हडांत-व्हड अजाप पळयिल्ल्याभशेन 'हो पळे म्हाजो पाडको, म्हाजो रानबैल' अशें कुश्टान व्हडल्यान म्हळें. कुश्टाचो आवाज आयकून रानबैलान अुदकातलें तोंड वयर काडून मळब फोडपी हामेरी घालीत पिसाव-लेल्या हतयाभशेन वाट मेळत तेवाटेन धांवपाक लागलो.

'आरे म्हाजो पाडको म्हाका वळखलो -' रानबैल, कुश्टाचे वाटेन घोड्यावरी अुणंगां मारीत येवपाक लागलो. कुश्टाक दिसलें आपल्याच अुल्यान रानबैल आपल्या म्हन्यांत येता. कुश्टानय बैलावाटेन धांवपाक सुरवात केली.

'कुश्टा, कुशीन सर ... कुश्टा ....' वांगड्यांच्यो बोबो हुयेली कुश्टाच्या कानामेरेन पावत्योचना.

सड्यावयल्या तळपाक सण्ण करून मेंदू आपटतकच ज्यो कळा मारच्योना, तांज्यापरस पास्ट सोसपाभायल्यो कळा कुश्टाक मारूंक लागल्यो. रान बैलान कुश्टाक केन्नां शिंगार घेतलो तें कोणाकूच कळलें ना.

रानबैलाची तोंगशीं - बारकीं शिंगां कुश्टाच्या रगतान तांबडीं जाल्लीं. कुश्टाच्या निमण्या बोबेन सगळें रान हाललें. कुश्टान आकांताची हुयेल माल्ली, अेकच हुयेल, सासणाची.

आपआपलो जीव वाटोवपाक शिलीनी झुडपांनी दडी मारून बशिल्ल्या कुश्टाच्या वांगड्यांनी रानबैलांच्या शिंगानी झिरकलेल्यो आंतकाड्यो शिरशिरयानी दोळे फोडून पळेल्यो. तांचें आंगपांग भयभीत जावन कांपूंक लागलें. दोळ्यांच्यो मलप्यो वयर - सकल करता म्हणसर रानबैल कुश्टाक घेवन अटंग्या रानात नदर पयस जालो.

'कुश्टा... कुश्टा' म्हणून सगळ्यानी रान उकलून धरलें.

पेरून 'दादो .. दादो' म्हणत हातपांय बडोवन आपलें दुख अुक्तें केलें.

'म्हज्या दादोचो घात घेतलो, पाय पयों त्या रानबैलाचें! दादो - म्हादो दादो.....'



## म हा रू द्र

---

**फा**ल्यां गांवकार जमतले आनी शेम्या आळींतल्या रुद्राक जटांक धरून हालयतले. फाल्यां समस्तांक रुद्रावतार नदरेक पडटलो. फाल्यां ह्या गांवच्यो शिळा खुलोवंक लागतल्यो. उज्याच्या आगच्यावरी दर अकल्याचीं काळजां भगभगतलीं, फाल्यां हांगा होमकण पेड्डलें आनी गांवचो होमखंडे गांवकार मळार दाळिल्ल्या होमकणाक चूड पेटोवन लायतलो. वाजपां वाजतलीं. अवसरान भारावले धोण रंगीत बेतकाच्यो घेवन होमकणां भोंवतणी घामाघूम जावन धुंवळ येसर नाचतले. धोण पट्टले आनी दाळाक लायिल्लीं लाकडां गोबोर जावन भुंयभरवण जातलीं. सगळें शांत जातलें. गांवचो अक दीस सोंपतलो. कपलाक विबूत लावन, अका वरसाखातीर मागणें करून !

खरें म्हळ्यार वर्साभशेन जाता तसली जात्रा फाल्यां जावचीना. फाल्यां जातलो तो रुद्राचो उत्सव. देवळाच्या कोमिसांवाक गांवची चिंता पडल्या. गांवांत रोग जाला, गांवांत भश्टकार जाला, गांव इबाडला. गांवची बलायकी पेड्डुयार जाल्या. रोगी-धोंगी-पोंगी, नश्टे-भश्टे देवळाच्या चौकार पावल्यात, गांवांतले बारीक लोक मदांद जाल्यात,

जळीं-मळीं सगळ्यांचेर खेव पडला. खेव सादोसुदो न्हय, तांकां आमचें कोमिसांवरणखेव म्हणटात आनी हो रणखेव थांबोवपाक आनी गांवांतले खेत्र वाचोवपाचो पुळको गांवच्या कोमिसांवांक आयला.

गांवचें कोमिसांव सात मैलां भायलें. कोमिसांवांक कोनीसांवां करून देवाचो भुत्सव जातकच कोणाच्याय वेंगेंत रात घालोवंक ज्या जाग्यार मेळटा तो आमचो देव गांव, अशें ते म्हणनात तस्यतांकां ताजी जाण आसा. ताणीं त्याच खातीर त्या शेम्यातल्या आळींत लिपून राविल्ल्या रुद्राक कुळवाड्याक सांगून भायर काडलो, धुलो आनी एके पाशाणाचे पिंडीकेर भुबो केलो. ताका तांचे भाशेन पयलें पितुळचें रुपडें घालें, मागीर रुप्याचें, मागीर चांदीचें आनी आतां भांगराचें. जेन्नां जेन्नां हीं देवाचीं रुपडीं बदल्लीं तेन्नां-तेन्नां देवळाचो कळस मळबाक तेकपाक लागलो, तितलीच खोल देवळाची निती-मत्ता वचपाक लागली. आजून ती पाताळांत पावून, फक्त देवळा भोंवतणच्या भाव-णीच्या पाताळांत आजून घुस्पून आसा. आनी हीच नितीमत्ता त्या पवित्र पाताळांतल्यान भायर पडून जगार पडची न्हय म्हणून कोमिसांवांक रुद्राक जागोवचो पडटा. फाल्यां कोमिसांव रुद्राक अर्गी ओपपाचें आसा. भाड्याचे गांवकार जावन !

गांवांक खरेलो गांवकार ना अशांतली गजाल न्हय. गांवांक गांवकार आसा. गांवकाराचें गांवकारपणूय आसा, पुण गांवकाराकडे ना तीं पडमूरपणां. गांवकाराकडे ना लुच्चेपणा, गांवकाराकडे ना तीं घरंदाज फटींगपणा. प्रामाणिकपणान गांवकारानी कपळाक लायिल्लो गंधाचो तिबो कपळार जपून दवरचो इतलेंच तो जाणा. आनी देखून अडेचे गांवकार ताका षंड करूंक फुडें सल्ले. लाखांच्या नाड्यार लोकाचो दुडू पचना जातकच गांवच्या कोमिसांवाक देवसपणा येवजतात, आनी तातूंतल्यान गांवांत कितेंय जावन पडटा.

पुण हे खेपे कोमिसांवानी गांवाचेर हात घालो. गांवची इत्रत पावणेर काडपाचें थारायलें आनी तेयीं बी ओक देवकार्य फुडें करून. कारण बंडखोरांच्यो तिखट्यो भावना निमाण्यो देवकार्याकडे घुस्पतात आनी तातूंतल्यान बंडखोर गळून पडटा, हरता, हे समजुतींतल्यान. सगळेच गांवकार कितें मेऴ्ले म्हशीचें दूद पिऊनात, पुण तांचो भ्रम मात तो कि त्या गांवचे गांवकार दुर्बळ !

आनी तांच्या समजुतींतले दुबळे गांवकार फाल्यां देवळाच्या चौकार आपलो अधिकार हिसकवपाचो यत्न करतल्याक जाप विचारूंक अेकठांय जातले.

गांवकाराचें मन खूब कितें कितें येवजितालें. आपल्या फाटल्यान गांव आसा काय ना हें फाल्यां कळटलें, पुण आजून पुराय खात्री जांवक ना. म्हजो समज खरो जालोना



जाल्यार ! गांवकाराच्या मनांत भलतीच चिंतना तकली दाखोवन वताली तसो गांवकार बसला थंयच अस्वस्थ जातालो. आपली बसका सोडून तो उठटालो आनी सालांत आडव्यो धुव्यो पासव्यो मारतालो. ताका फाटल्या बरसाचो उगडास जांवक लागलो. गांवांतल्या दर ओका देवकार्याची सुरवात गांवकाराच्या हातांतल्यान श्रीफळ दवरतकच जाताली. गांवकाराच्यो कितल्योशोच पिळग्यो गांवचें फुडारपण चलयत आयिल्ल्यो. गांवकारान गांवाक जसो मान दिलो तसोच बदलाक गांवकाऱ्यांनी गांवकाराक दिलो. गांवचो दसरो जांव भजनी सप्ताह जांव, गांवकार आपल्या तांबड्या सवळ्या पितांबरांत गेंदेंत सदांच लोकांच्या दोळ्यांत भरतालो. लोक गांवासयत बदल्ले. जाण्टे मरून तरणे आयले पुण गांवकार आनी गांवकारपणांत तसो व्हडलोसो बदल जांव नासलो. आजूनय तीच नमळाय, तेंच आपलेंपण आनी तोच शिण-मोग !

‘पळोवया गांवांत कितें कितें शिल्लक उरलें तें.’ गांवकारान मनांत म्हळें, इतल्यान कोणेंतरी सालाच्या मदल्या दारार माळें. गांवकार तेंदेंतल्यान भानार आयलो. मनांतली चिंतना थंयच दवरून गांवकार दाराची खिळी काडपाक गेलो.

कोण आयल्यात हाचो गांवकाराक सारको अदमास जरूय लागलोना तरूय ताका कोण तरी गांवांतले बरे मागपी फायचें कशें कितें करपाचें ह्यासंबंदीं विचार विनिमय करूंक येतले हाचो अदमास आसलो. आनी तोच अदमास तकलेंत धरून ताणें व्हवूच दाराची खिळी काडली आनी दार उगडलें.

‘आरे, तुमी रे ! येयात. म्हाका दिशिळेंच कि तुमी कोण ना कोण तरी येतलेच म्हण.’

गांवकाराक गांवांतले नवे पिळगेचे तरनाटे वांगडी मेळूंक आयिल्ले. जो गांव आंकड्यान व्हड आसूनय तकलेन व्हान आसता, आंगांत हतयाचें बळगें आसूनय हात-पांय सोडून मरगळीले जाल्ले आसतात, अशा वेळार गांवची अस्मीता तगोवपाक तशे सगळेच दुबळे जायनात. तशें जाल्लें जाल्यार आयज सगळें गांव पाडेग पडटलें आसलें. पुण गांवच्या सुभाग्यान कांय तरण्या रक्ताक गांवचे अस्मीतेची खंय तरी खोल जाण आसता. आनी आपलें कर्तव्य करपाक वेळ पडटकच ते फाटीं रावनात. अशेच कांय तरनाटे गांवकाराक मेळूंक आयिल्ले.

‘फात्यां कितें करपाचें ?’ अका तरनाट्यान गांवकाराक प्रस्न केलो.

‘तुमी करतात तें जालें.’

‘आमी हें असलें आयकुपाक येवनात, आमकां जाय ती तुमच्या मनांतली फायची तजवीक. कितें थारायलां तुमी ?’

‘तुमी सांगा मरे.’

“शंभूबाब, असली मरगळलेली भाशा तुमच्या तोंडांत सोबना. गांवकार तुमी. तुमच्या भुतराक गांव तिष्ठता. तुमी करीत तेंच गांव करतलो. जो मेरेन गांवचेर तुमचो विश्वास आसा तो मेरेन गांव तुमच्या भुतरा भायर वच्चो ना. आनी जर आमच्या दुदैवान गांवकाराक वायट बुद्दी आयल्या जायत जाल्यार तें ह्या गांवचें व्हड दुदैव म्हणचें पडटलें.” गांवांतल्या अेका तरणाट्याचो हो हावेस पळोवन गांवकार दिपलो. आपल्या शिरंतरांतल्यान रगत व्हांवता काय उदक व्हांवता हाचो दुबाव पयस जालो. गांवकाराच्या आंगापांगाक गांवकारपणाची पूग भल्ली. गांवकाराचें हड्डें फुडें सळें, गांवकारान स्वास भितर घेतलो आनी त्याच नेटान उस्कारो भायर सोडलो आनी सगळ्यांचे नदरेक नदर दीत गांवकारान म्हळें, —

“फाल्यां शंभू गांवकारच रुद्राची सुरवात करतोलो, आनी जो कोण भायरो गांवकाराच्या अधिकाराचेर हात घालतला तो एके लाथेन पयस जातलो. — ”

“आमकांय हेंच जाय आसलें, आमी तुमकां समजून घेवंक आयिल्ले, पुण रुद्राचे कुपेन तुमच्यांतलें गांवकारपण पयलीं आसलें तितलेंच तेज आसा हाची गवाय आमकां मेळ्ळी. ”

“म्हज्यांतलो तो मुक्ती झुंजारी आजून मरूं ना रे, म्हातारो जालों म्हण किंते जालें - आत्मबल काबार जांवना न्हय !”

“आमकां तुमच्या आत्मबलाचो दुबाव घेवपाचो नासलो, आमकां जाय आसली फायचें कूड पेटोवपाक तुमच्या भुतरांची अेक ल्हानशी कीट. आमकां ती मेळ्ळी. आमी आतां वतात आनी फुडले तयारीक लागतात. फाल्यां सात बरांचेर सुयेंदया वांगडाच गांवकार देवळांत भुदेतलो आपलीं कर्तव्याचीं पवित्र वस्त्रां न्हेसून - बरें तर आमी येतात. ” - आनी ते चौग-पांच तरणाटे व्हडा भुबेन वचपाक भायर सले.

“सगळ्या गांवांक खबर आसा न्हय ?” गांवकारान दुबावान परतें विचाल्लें.

“ते पासत कांयच भिवपाची गरज ना, पुण गांवांत तशे शंबर नंबरी मेळचे ना. तशे शंबर नंबरी खंयच्याच काळांत मेळनात, दगो दिवपी बाटके आनी लुच्चे दर गांवांत खंय ना खंय तरी आसता. तांकां आपल्या स्वाभिमानाची सोडूच, आपल्या गांवचे अस्मीतायेची लेगीत चाड नासता. तशे घातकी सगळ्याक आसतात. आमचोय गांव ताका अपवाद ना, पुण कोमिसांवानी अेकठांय केल्ल्या दुडवांचेर तांची नदर आसची ना जाल्यार खंयच्या लांडग्यांची आसतली ? ”

“कोण ते खबर आसात ? ”

“फाल्यां दोन व्हडयांचेर पांय दवरून गांवचें आनी कोमिसांवाचें बरेंपण दवरूपाक जे मनीस लेंबडेपण करतले ते दिसतले, पुण ते हाताच्या बोटार मेजपा इतलेच.”

“तांचो आवाज ?”

“सामको शून्य.”

“गांवचो भौस कितें म्हणटा ?”

• “तांच्यांत बळ निर्माण करूं जाय, आनी गांवकार ह्या नात्यान तें पयलें कर्तव्य.”

“कितलो लोक जातलो ?”

“प्राकार भरतलें.”

“रुद्राचें बळगें !” – अशें म्हणून गांवकार आपले सदांचे पद्धतीन व्हडल्यान हांसलो. हांसपाइतलो धीर आतां ताज्यांत आयिल्लो. गांवकाराचो हांसो होच एक गांवातलो खळखळ, होच गांवातलो धीर ! गांवकार हांसलो तें पळोवन आयिल्ल्या गांवच्या तरणाट्यांक गांवकाराच्या नितीधिराची पुराय खात्री पटली आनी तांणी गांवकाराचो निरोप घेवन पाख्या भायल्या काळखांत पावलां दवळीं. गांवकारान काळखांत हय - न्हय शें दिसत चलतल्या त्या तरणाट्यांक खीणभर पळेलें आनी फुडली नदर पावलांकडे वळयत आपूण फाटीं सल्लो आनी दाराक खिळी घाली.

गांवभर घरा-घरानी अकच चर्चा. रुद्राची सुरवात कोण करतलो. खरो निजाचो गांवकार काय अपुरो गांवकार ? गांवांतले सगळेच लोक सामके भुवांवळ जाले. कितें घडत आनी कितें ना हाचो अदमास करपाक कळनासलें. कोणाच्यो बोडक्यो फुटत आनी कोणाचीं भेणां मोडत हें सांगून नज आसलें, पुण गांवांत कितें तरी नवें घडटा हाची सुलूस ज्या दिसा बेताळा देवळाकडे अपुर्या गांवकारान नाल्ल दवल्लो तेन्नाच्यान लागिल्ली. आनी हे असले जगावेगळे घडणुकेन गांवांत विचारांची घुसळ चलिल्ली. दर अकलो आपले विचार च्याच्या हाटेलांत नाजात्यार बाजारांतल्या तिसकट्यार चार-चौग अक-ठांय जाल्ले आसताले थंय मांडटालो.

“गांवकार इतलो घंड न्हू रे, जांटो जालो म्हण कितें जालें, आमी आमी आसात ते कितें शेण खावपाक, असल्या आकांताक आमी गांवकाऱ्याच्या भुल्याक जाप दिनात जाल्यार आमी गांवांत आसूं - नासून सारके.” – अकटो अशा हावेसान खंयच्याय जाग्यार भुलयतना दिसतालो, आनी ताजें आयकुपी ताच्या म्हणण्याक त्याच नेटान तेंको दिवन म्हणटाले,

“हे खंयचे रे, गांवांत देभुळ बादलें म्हणून हाणी गांव विकतो घेतलो कसो दिसता काय कितें तांकां ?” मागीर रोखडोच दुसरो म्हणटालो :

“देव कोणाचो रे ?”

“देऊळ बांदलां जायत, पुण देवाक बांदुना मू ?” आनी ह्या भुतरांक सगले खो-खो करून हांसताले.



अशेंच अलुयत, अलुयत, तिस्कार ना जाव्यार हॉटेलांत गजाली रंगताल्यो. गजालींर गजाली जाता तितली आयकुप्यांची गर्दी जाताली. थोडे हात पांवरून अयस-पयस रावताले तर जायते जाण चवेंत वांटो घेताले. अशें जवळ-जवळ पंदरा दीस चल्लें. आनी निमाणो कसाचो दीस फाल्यार पावलो.

“बाबा, तूं बी वादांत पडूं नाका आं, तुका नाकात त्यो गांवच्यो राटावळी.” अक आवय आपल्या बंडखोर पुताक सांगताली. मागीर तो बंडखोर पूत गांवकारपण कशें पेड्ड्यार जावन नागवणेक पावलां तें आवयक समजायतालो, तेन्ना आवय म्हणटाली, ‘तें ते पळोवन घेत. तुका लागूना तें, गावांत तूं अकलोच शाणो ना-’ आवयचो पूत आवयच्या हट्टामुखार तात्पुरतो फाटीं सरतालो आनी संतापान म्हणटालो “बरें बाये, हांव वचना थंय फाल्यां, आतां तरी वगी रावशीत ?”

फाल्यां येवच्या पयलीं गांवांतलीं पोरान्तरां लेगीत फायचे घडणुकेचेर आपले परीन अलुयतालीं. जाटेल्यांचें अलुवप आयकून तांचीं कांय आगळींच मतां जालीं. अक खंयचोय धा-बारा वरसांचो मुरगो आपल्या वांगड्याक म्हणटालो,

“फाल्यां गांवांत झगडीं जातलीं. गांवकार कोमिसावांक मारतले आनी देवळाकडे पळे कितें जावपाचें आसा तें जांवचेना.” देवळाकडच्या रुद्राची त्या मुरग्याक कल्पना नासली पुण गांवांत कितें तरी आगळेंच घडटा हाची ताका पुराय खबर आसली. गांवांत रुद्रोत्सवाच्या निमतान नाटकां-काले, आरती कर्तना आनी पुराणां जातलीं म्हणपाचें मुरग्यांक कळिल्लें पुण गांवांतलें तापिल्लें वातावरण पळोवन तांच्यांतय, आपल्या जाटेल्यांभशेन, पेटपाची कीट धुंगताली.

आनी ती रात सोंपत आयली. गांवकार फाल्यार जागो जालो. तशी गांवकाराक रातीं सदांभशेन हुसक्या मेकळी न्हिद पडूं नासली. कितले खेपो गांवकारान ही कूस ती कूस केल्ली. निमाणें अजावाडलें आनी काकड्या आरती कानार पडल्यो. चौगुडो वाजूक लागलो आनी अजवडटां - अजवडटां सगळो गांव दिवाळेक उठटा तसो अुठलो. सदांभशेन आठ-णव मेरेन हांथूण धरपी कोडगे आयज फाल्यारुच अुठिल्ले.

घरापाख्यार, देवळाघुडार आनी झाडापाडांच्या शेंड्यार सुर्याचो भांगरा छेप लागलो तसो दर अका घरांतलो अक म्हालागडो आपूण कसल्यातरी व्हड कामाक वतां हे भावनेन आंगणाची पेळ हुपोवन देवळाचे वाटेक लागलो.

आर्काकडे जोमो जालो. म्हण्टां-म्हण्टां मूस कशे गांवकार प्राकारा भायर अकठांय जाले.

प्राकारांत अतिरेक करतल्या अुपन्या कोमिसांव गांवकारांच्यांच्यो कोयो कपलाक पावल्यो. गांवकारपण मिरोवन व्हडपण भोगपाचीं सपना बाळगिल्ल्या कुश्टाच्या कपलार

घामाचीं थिकां रास जाली. ताणें आपल्या धव्याफूळ पुढ्याच्या शेवान कपलावयल्यो घामाच्यो पावळ्यो पुसून भुडोवपाचो यत्न केलो पुण मस्तकाक बुराक पडून झरो फुटील्यावरी वे-वोग्यानी पावसाच्यो दडको कश्यो घामाच्यो दडको कुश्टाक मिजोवंक लागल्यो. कुश्टाची ती दशा पळोवन आल्या-कोल्यानी आनी कपलांतली बुद्ध भ्रमिष्ट जाल्ल्यानी कुश्टाक बेगी-बेगीन थंयच आशिल्ल्या ओल्तेरार आडवो केलो. मोडक्या बेताळावरी कुश्टा पांय सोडून ओल्तेरार पडलो आनी ताणे दोळे धांपले.

“पार्वती पते हर हर महादेव” आखलें प्राकार गांवकाराच्या म्हादेवान धुमधुमून गेलें.

गांवकारांचे गदेंत पवित्र वस्त्रांत सोबून आयिल्लो गांवकार सवकास देवळाच्या मुखेल दरवांठ्या वटेन पावल खुललतालो. ताणें आंगभर शिल्काची शाल घेतिल्ली. कपलाक गंधा तिबो लायिल्लो आनी हातांत श्रीफल घेतिल्लें.

कितें घडटा आनी कितें ना, सगळ्यांचेर कलकल आयिल्लो.

गांवकारांचो मेळो सोंणव्यावयल्यान फुडें सल्लो आनी कितें घडटा तें कोणाक कळच्या पयलींच गांवकारान देवळाच्या मुखेल मदल्या दाराक घाल्ल्यो लोखाणाच्यो साखळ्यो अके खोटेंत तोडून भुडयल्यो. लोखणाच्यो साखळ्यो !!

मनशाचे कुडींत लिपून राविल्लें सामान्या भायलें बळगें, ज्वालामुखीवरी अशें अंचबळून भुफाळून आयिल्लें !

लोकानी अजापान तोंडांत बोटां घालीं, आनी बोवाळांत कोणेंतरी भावनाचे वेग सावरना जावन हड्डें फोडून म्हादेव घालो. गांवकारान देवाचे शिल्लेर वचून देवाच्या भुजांक धरून देवाक कचकचून हालयलो आनी सांगलें,

‘देवा रुद्रा, तुजी रुद्रावतार शाबूत दवर. तुज्या पायांकडे येवन हो गांव मागता, शेम्यातल्या आळींतल्या देवा, दाखय तुजी सासाय आनी दाखय तुजें बळगें.’

रुद्रांतलो महारुद्र दर अेका गांवकाराच्या आंगांत संचारलो आनी अख्खो वाडो महारुद्र जावन गांवकाराच्या हातांतलो नाल घट्ट धरून चौकार बसलो.



## काळखाचो गांव

मुखार अंक काळखाचो गांव. काळखाच्या गांवाचें नांव पापडगल्ली. तशें या गांवांत पापडाचे कारखाने नात. पुण त्या गांवाक लोक पापडगल्ली अशेंच म्हणटात. काळखाच्या गांवांत भोवणेकार येतात ते लेगीत काळेच आसतात. काळे नासत जाल्यार गांवच्या दरवाड्याकडे पावतकच भोवणेकार काळखाचो रंग तोंडाक सारयता आनी गांवचें हद्दींत पावल दवरता. तसो हो गांव खणतना वा धुस्तीतना सापडू ना. उजवाडाचे गांव कमी पडटात म्हणूनय या गांवाची खासा निर्मिती जावंक ना. पुण उजवाडाच्या गांवांतलें बंदेपण सोंसूं नज जावन धुजवाडांतल्याच गांवकऱ्यांनी हो अंक आपले सोयीखातीर वेगळो असो मेकळो गांव तयार केला. तसो ह्या गांवाक संस्कृतायेचो अतिहास ना. या गांवांत राजाय नासलो आनी राणीय नासली. या गांवांत आदीमानव नासलो, आदीवाशी नासले वा राजकर्ते राजकुंवर वा आतांचे भांडवलदार नासले. कार्ल मार्क्सक आनी लेनीनाक या गांवचें कांयच खबर ना. या गांवाक कोणेच तसो साम्यवाद वा समाजवाद शिकोवंक ना. पुण या गांवाक अंक खबर आसा. वसाहतवाद गांवचें तत्व, जागो मेळटा थंय राज्य



चलोवप, मागीर राज्यार राणी आसूं वो राजा आसूं. देखून हालीं हालीं हर शाराच्या काळजांत लेगीत काळखाचे गांव वसतात ! समाजाची गरज म्हणून गांवचो वसाहतवाद राव-रंक मोन्यानी सोंसून घेता, मानून घेता. भूक लागतल्याक जेवण दिवपी खाणावळी जश्यो खंयी अगडटकच ती खाणावळ लोकांचे सोयीची अशेंच जशें मानून घेतात तशेंच ह्या काळखाच्या गांवाची गरज मानून घेतल्या मोन्यानी, हूं-चूंन करतां.

तर काळखाचो गांव आसा ही खरी खबर ! या गांवांत लोक रावतात ते काळ-खाचेच पुजारी हावूच खरी खबर. तशें पळोवक गेल्यार काळखाच्या गांवची खबर गणूक, शांवाक, शणैक, रामाक, कायतानाक, दादाक, बाबाक सगळ्यांक लागू पडटा. हे सगळे या गांवचे यात्रीक.

भावना-मुक्त, वासना-मुक्त जावन येवपी यात्रेकारांमदलो एक हांव काळखाच्या गांवात देवळांचे समामाटव ना तर देवळेच्यो कोलवांच्यो खोपी आसात. या खोपींतल्या गर्भकुडीनी चालत्यो-बोलत्यो हाडां-मासांच्यो देवता आसतात.

ह्या सगळ्या देवतांचें दर्शन घेवन तांची पुजा करिनासतना तांचीं काळजांच हुमटावन हाडपी यात्रीकांपैकीं एक यात्रीक हांव !

हांवें अशेंच अके देवतेचें काळजाचें कट्टें चोरून हाडलें, तिका खबर ना. चोर-तना ल्हवूच तिच्या हातांत पांचाची नोट अडयली आनी तिच्या काळजाक साद घालो. पयलीं म्हाका जाप मेळ्ळी ना.

आनी भावनांचो घोंस मुळासकट हालयतां हालयतां मळब फुटून दडकांचे घोगे पडचे तशे अतरांचे वझरे मनांतल्या उंचायेवयल्यान पडूंक लागले.

‘गांव म्हजो कारवार, म्हजो घोव गेल्लो तारवार, तारवार गेल्लो म्हजो घोव परतो केन्नांच कारवार आयलोना.’

‘किंते घडलें ?’ म्हज्या काळजांत मातशी धडधड. हांव समजलों.

‘घोवाचें तारूं बुडलें.’

‘खंय ?’

‘अटलांटीक महासागरांत !’

‘तुका कशें कळलें ?’

‘कंपनीन सांगलें.’

‘ताज्या कामाचे दुडू धाडून दिलेना ?’

‘दुडवानी पोटाची भूक भागता, पुण कुडीची भूक-’

‘समजलों.’

‘म्हाका अशें मदी तोडूं नाका.’

‘बरें आसा, सांग.’

‘पुण आतां भूक ना, आतां कांयच ना. आतां आसा फक्त जितें मडें !’

‘मागीर असलीं कामां करता कित्याक ?’

‘कितें करूं ?’

‘संवसार !’

‘कोणाचो आनी कोणा वांगडा ?’

‘X X X —’ हांव

‘वगी कित्याक ?’

‘चूक जाली म्हजी.’

‘चूक मागूंकच हांगा आयिल्लो ?’

‘ना. चुकी कश्यो आसतात तें पळोवपाक आयिल्लों.’

‘तुमी फक्त चुकी पळोवपी, चुकी दाखोवपी लोकांमदले दिसतात. तुमी चुकी सुधारपी वा चुकिची दुरुस्ती करपी महात्म्याक वळखतात ?’

‘तूं इतलें अुलयता ?’

‘अजाप जालें न्हय ?’

‘या काळखाच्या गांवांत—’

‘उलोवपी नासता असोच समज न्हय ?’

‘तशें न्हय.’

‘कशेंय आसूं, आतां तुका कितें जाय म्हजेकडच्यान ? रावतलो ?’

‘रावपाकच आयलां न्हय !’

‘रावपाक आयला जाल्यार राव, काम कर आनी वच. नाका आशिल्ल्यो जाणवायो कित्याक त्यो. ताणी म्हजें पोट भरना, घडये तुजें भरता जायत.’

‘हांवें तुका पयशे दिल्यात.’

‘खबरी मारपाक न्हय.’

‘हांव कितेंय करूं, तुका तुज्या कामाचो मोबदलो मेळटकच जालो.’

‘काम नासतना फुकट्याचो मोबदलो नाका म्हाका.’

‘तूं शिकला ?’

‘तुज्या शिकपाचो अर्थ कितें ?’

‘तूं शाळा-कॉलेजींत शिकलां ?’

‘शाळा-कॉलेजींतल्या शिक्षणाक हांव शिकप म्हणना.’

‘कित्याक ?’

‘परत प्रस्न नाकात.’

‘थोडेदें सांग, मागीर पुरो—’

‘आतां तूं म्हाका अशेंच विचारतलो ?’

‘ना पुण—’

‘म्हज्या शिकपाचो म्हाका आतां ह्या जिणेंत उपेग ना, हांव पळे कशें अडाणी कशें !’

काळखाच्या गांवांतलीं अडाणीपणां कितलीं तत्वज्ञानी आसात हें ताणें मोन्यानीच सांगलें आनी म्हाका धरून ओडलो. हांव पडलों —

काळखाच्या गांवांत स्थलांतर करून बाटाबाटीच्या धामधुमीतलो लोक लेगीत केन्नाय म्हणच्यापरस दर उमाशेक दक्षिणेकडच्यान या गांवांत येतात आनी खाकी पेंटीचे कापशी बुतांव लायत भायर सरतात, जेन्ना या गांवाची राजवट सामकी मळीत चलता.

बोटां मोडून कामां भागनात हें मतींत आसूनय काळखाच्या गांव-भावांचीं करकरीत बोटां मोडटात. केन्ना-केन्नाय तशेंच घडलें जाल्यार हात खुल्लेंक फाटीं रावनांत. काळखाच्या गांवांत सगळ्याच रंगांचो कोर बदलता. धवे-तांबडे लेगीत काळेच दिसतात. गांवांत रक्ताच्यो न्हयो व्हांवत्यो जाल्यार लेगीत काळखांत कळनात. त्यो अळंग व्हांवतात. ह्या रक्ताच्या न्हयांक रक्ताचेच दर्या मेळटा अशें ना. तर मनशां कुळीं ज्या रसायनाक लागून जिवी उल्ल्या त्या शुभ्र रसायनांत तांबडें रगत भसरता आनी तांचो संगम जावन, थंयच त्या संगमाक म्हासागराचें रूप येता.

या म्हासागरांत धुंद जावन वादळांत सांपडिल्लीं तारवां सोडूच तर संतपणान चलतलीं तारवां लेगीत वारें वादळ नासतना सागराचे खरीक पावल्यांत. आजमेरेन काळखाच्या गांवांत कितलीं भावनांनीं-वासनांनीं भरिल्लीं तारवां बुडल्यांत तांचो हिशोब आनी कोंत मेळपाचें ना.



काळखाच्या गांवची सांसपत-सांसपत दोळ्यांर साय हाडून भोंवणी करतना कानार असंख्य बोवो हुयेली. ह्या हुयेलींचे कांय नमुने काळजाक चिमटो काडीत वतात.

‘सायब म्हाकाय, अेक रुपया दी; आयज हांव जेंव ना.’

‘पांच नही दस.’

‘आयज जिवाक बरें दिसना, कमर फोड्ता, गिरायक जावंचें ना.’

‘फातिमाक जोर येयला.’

‘आंटी मेली.’

‘मेली ! ! !’- फक्त प्रश्नचिन्हा !

‘पारू रगत ओकता.’

‘यल्लपान सख्याक चाकू माळो.’

‘जानाक धळो.’

‘पोलीस येतात.’

आनी या आवाजांन काळखाच्या गांवांत, धरणीकंप वा बुडी येतकच जी दशा जाता, तशी दशा जाता. जो तो मेळत ते वटेन अेकमेकांक धुकलून धांवट सुड्ता. खिणांत काळखाचो गांव सामको मसंड जाता. कोणाचोच आवाज नासता. गांवांत भोवणेक आयिल्ले पवित्र जागेकार खंयतरी आंग चोरून राविल्ले आसतात. थोड्यांच्या गोलांक धरिल्लें आसता तेन्नां ते ल्हवूच बोलसांत हात घालून गोलाक धरतल्या खाकी देंवचाराक सोरो-रोंट घेवपाक बोलसांतलें आशि-नाशिल्लें काडून दितात.

‘वोस्स, आनी दुसरे खेप हांगा येवं नाका.’

‘ना बाब.’

आतां त्या देडफूट खाकी देंवचाराक गोलाक धरिल्लो तो विकतो घेवक शकता, पुण ह्या गांवांत ताजो जर ताणें प्रेस विचारिल्लो जाल्यार दुसऱ्या दिसा भुजवाडाच्या गांवांत हाचोय बाजार भाव थरतलो आसलो. आनी हें जाणां जावनच ह्या गांवांत कोणूच हूं-चूं करीनात. सगळें मुकाश्यांनी प्रामाणिकपणान चलता. हो अेक काळखाच्या गांवचो प्रताप !

काळखाच्या गांवांत येवपी यात्रेकारांमदीं तसो भेदभाव कांय ना. हांगा तो धर्मवाद, जातीवाद कांय लागना. या गांवांत कोणाचोच मोग वा कोणाचेंच आडवेपण वा उबेपण

बादना. हांगा सगळे जाण सगळे तरेचे भेद घरा दवरूनच भितर सरतात. त्या मानान अजवाडाच्या गांवांपरस या बाबतींत हो गांव खूब-खूब सुधारून फुडें पावला.

अशा ह्या गांवांक सैमाचेर विस्वास दवरतल्यांचो विस्वास आसा. समाजाची गरज भागोवपी गांव अशेंच ह्या गांवांसंबंधान अुल्यतना खंयचोय विचारवंत म्हणटना आयकूंक येता.

काळखाच्या गांवांत कोंब्यान साद घालो. दोळे चोळीत गंगून पिंगाच्या खाटी पोंदचे टुंकेंत नोटीचो कवळो मुंगरलो. मुण्यांच्या बोवाळांत खोपीनी न्हिदिल्ल्यांची परवणी आवकूंक येना, तरूय सगळींच जाणां जागरणानी परवंतात हें कल्पनेन ताणू येता.

अजवाडांतले गांवकार जेन्ना जागे जातात तेन्नां काळखांतले गांवकार सुस्त न्हिदतात.

काळखांतल्या गांवकऱ्यांक अजवाडचो दिश्टावो केन्नां जांवचो ना. अजवाड काळखाच्या गांवांत केन्नांच पांवचोना. उलट अजवाडाच्या गांवांतलो दिशीं-दिशीं अजवाडच कमी जायत चला. काळखाचे प्रदेश सोदीत; काळखाचे देश आनी काळखाचोच संवसार सोदीत.



## आलतड - पलतड

---

कु SS ई कु S ई...

चंद्रकांतान आलतडच्यान कुयो घाल्यो. सदांच तो पाटावयल्या बांदल्यार अुबो रावन शिपण्याचो वेळ जातकूच आबोल्याक कुयो मारून उलो घालतालो. आबोलें तळ्या-बांदार उदक सोडपाक सकाळींच वेतालें आनी चंद्रकांतान उलो मारिनावरोबर तळयेक मारिल्लो गुड्डो सोडोवन उदक पाटांनी सोडून सकयल येतालें. व्हाळाचे पलतडीन शाणू पैलें कुळागर चंद्रकांत पळयतालो-आनी आलतडचें कुळागर आबोल्याचो बापूय जायतीं वर्सां जालीं पळयतालो. देसायालो मुंडकार म्हणपाक ताका खूब खोस जाताली. आबोलें हें त्या कुळागराचो शिरंगार. दाट केळींनी, उंच माडयांनी आनी मदीं मदीं आशिल्ले आंबे, पणस आनी शेरयाच्या वालींक लागून कुळागर भरून ओततालें. बयांत आयिल्ले चलयेवरी कुळागर सामकें तट्टीत दिसतालें. कुळागर इतलें दाट आशिल्ल्या कारणान मात्तय वताचें किर्ण पडना आशिल्लें आनी सावळेंतल्यान जेन्ना सतरा वरसांचें आबोलें जुनेर न्हेसून सकाळचे शिपणेक येतालें तेन्ना कुळागराची सोबितकाय चडूच उठून दिसताली.



आनी ही सोबितकाय पलतडच्या चंद्रकांताक कळूक लागिल्ल्याक तो सदांच बांदल्यार उजो रावन कुयो घालतालो. अक दीस सदांचेवरी ताणे कुयो घाल्यो आनी-आबोल्यान ताका आलतडच्यान उलो दिलो. उलो आयकून पलतडचो चंद्रकांत व्हाळायलो खोपाडो चलून आबोल्याच्या कुळागरांत पावलो. सकाळचो वेळ आशिल्ल्यान कुळागरांत शिंयांचो कुडकुडो खातालो. पानांवयल्यान पडटल्या दवां थेंबांनी आंग शिरशिरतालें. चंद्रकांताच्यो दांतकड्यो वाजताल्यो. हु.. हु... करीत तो आबोल्याच्या कुळागरांत ह्या पाटावेल्यान त्या पाटार वतालो. ताची नदर माडये-माडये तळा ताचे कुयेक जाप दिवपी मनशाक सोदताली. ताका खबर आशिल्लें, जाप दिल्ली कूय दादले मनशाची नाशिल्ली. ताची पुराय खात्री जाल्ली, जाप दिवपी दुसरें तिसरें कोणूच नासून खुद्द आबोलेंच म्हण. आनी तेचखातीर तो आलतडीं आयिल्लो.

ताणें हळूच आनीक अक कुलो माल्लो तेन्नां ताच्या म्हय्यांतल्या माडयेचो शेंडो ह्याल्लो आनी टप .... टप .... करून केळींच्या शिथ्यांचेर वेडे पडले. चंद्रकांतान आंग काडून माडयेर पळयलें. ताका आपुण सपनांत आशिल्लेवरी दिसलें. ताणें आपणाकूच चिमटो काडून पळयलो. पुण शे ! तो सपनांत नाशिल्लो. आबोलें माडयेर चडून माडयांच्या खोळाळांत रावन सुक्यो सुपाच्यो - गुडगुडे सकयल उडयतालें. चंद्रकांताची नदर ताचेरच थिरावली. चंद्रकांत आपल्याकूच पळयता तें पळोवन आबोलें काचाबूळ जालें. आवयलें जुनेर तें न्हेशिल्लें आनी ताणें पिंजकें पोल्क घाल्लें. शिंपणें करतना मिजता म्हणून तें बरे बागरे घालून कुळागरांत येना आशिल्लें. ताच्या पिंजक्या जुनेरांतल्यान आबोल्याचीं सतरा वरसां लिपून उरनाशिल्लीं. सोलिल्ले केळींभशेन ताच्यो जांगो..., ताचें वाटकुळें काळें-सावळें रूप चंद्रकांताक जाळ घालतालें. चंद्रकांत पिसावलो, इतलो पिसावलो, ताणें आपले मुखावयले माडयेकूच षट्टू वेंग माल्ली. तें पळोवन आबोलें खळखळून हासलें. पाटांतल्यान थुदक व्हांवतना खळखळटा तशें ! तशेंच सरसरीत माडयेवेल्यान तें देंवलें. चंद्रकांत ताचेकडेन उलोवपाक लागलो तें सुद्दा अके वेगळेच धुन्दीत !

‘ आबोल्या, आयज दादू येवं ना गो शिपण्याक ! ’

‘ ना मरे, रातीं गादयेर बरोच पिलो आनी जार जालो. आवयन वचून गादयेवयल्यान हाडला. रातभर आमकां न्हीद ना, आजून न्हिदला थंयच आसतलो — ’

आबोल्याची गाडी सुरू जाल्ली पळोवन चंद्रकांतान सुस्कार सोडलो. आबोलें आपल्याकडेन पळयतलें काय कितें म्हणपाचोच ताका पयलीं दुवाव आशिल्लो. चंद्रकांतान पयलो गुणो मारपाचें चितलें.

‘आतां तू ऐकटेंच शिपतलें ?’

‘आनी कितें करतलें, शिपचें पडलें ना ?’

‘पुण येदें व्हड कुळागर— !’

‘जाता तशें आनी पावता ते मेरेन शिपप.’

‘म्हाजेंय शिपणें आतांच काबार जालां, तपासीच्यो माडयो आमगेलो बाबू शिपतलो. आतां घरा वोचोन आमील मारपाची.’ आबोलें कितें म्हणटा तें पळोवपाक ताणें आबोल्याच्या तोंडाकडेन पळयलें, तर आबोलें ताचेकडेन कसले तरी उमेदीन पळयतालें.

‘मागीर चंद्रा, म्हाकाय मात्सो आदार दी मरे !’ आबोल्यान काकुळटेक येवन चंद्रकांताच्या मनांतलेंच अुलयलें. चंद्रकांताच्या तोंडार खोस उदेली. कसले तरी उमेदीचो साज ताच्या तोंडार चडलो.

पाटांतल्यान उदक नागमोडीत वांकडें तिकडें व्हांवतालें. उंचल्यान सकयल्या पाटांत, पाटांतल्यान फोणाऱ्यांनी जमा जातालें. कल्ली घेवन दोगांय शिंपूंक लागलीं. माडयांच्या मुळार, केळींच्या मुळार फसा-फसा, खसा-खसा उदक पडटालें. सुकिल्ले मातयेचेर उदक पडनाफुडें चर्रें आवाज जावन वास सुट्टालो. कुळागरांत चाप्यांचो धमधम सुटिल्लो. तोरंगीच्या झाडांचेर तोरंगां लोंबकळटालीं. जामाची तांबडीं फुलां शिंपडिलीं. कुळागरांतल्या त्या धुन्द वातावरणांत दोगांय मन लावन शिंपतालीं. चंद्रकांत शिंपतां शिंपतां मदींच चोरून आबोल्याक पळयतालो. कित्याकशें लागून आबोल्यान चंद्रकांताकडे पळयलें तेन्नां दोगांयच्योय नदरो ऐकमेकाक आपटल्यो. थंयच कसली तरी जोगलाट माल्ली. आबोल्याक पयलेच फावट चंद्रकांताचे नदरेंत कसलो तरी वास परमळटा म्हण-पाची जाणीव जाली आनी ताच्या तरण्यां आंगार गोड कांटो फुल्लो. तेल शेकता तशें तें चंद्रकांताले नदरेन लजलें - शेकेलें !

‘आबोल्या, माथ्यार कुसुण्डो !’ चंद्रकांतान किळांच माल्ली. आबोल्याच्या माथ्यार कावथ्यार लोंबकळटली कीड पडिल्ली. किड कसली, व्हडलो कुसुण्डोच तो !

‘कुसुण्डो ?’ आबोल्यान भयान आंग फाफुडलें.

‘हय बेगीन काड; नाजाल्यार मानेक लागून आंग हुलपतलें—’ चंद्रकांतान म्हळें.

‘खंय आसा रे— ? मात्सो तूंच फाफूड रे, चंद्रकांत... म्हाका कळना खंय आसा तो...’ आबोल्यान काकुळटेक येवन म्हळें तसो चंद्रकांत झपांय करून पाटा-

वयल्यान आबोल्या सामकार आयलो आनी अेक पान घेवन ताणें तो कुसुण्डो फाफडून उडयलो. टप् करून कुसुण्डो जमनीर पडलो तशी आबोल्यान त्या कुसुण्ड्याक पळोवन किळांच माळी.

‘ केदो व्हडलो रे कुसुण्डो ! ’

‘ खंय लागलो ना मुगो ? — ’

‘ ना - पुण... ’

‘ पुण कितें ? ’

‘ हात बुडता. ’ आबोल्यान सांगलें.

‘ अशें कर. हे ते गायरेंतलें शेण अिल्लें हातीक सारय. ना जाल्यार थूक आनी माती लाय. ’ चंद्रकांतान आपले परी वखद सांगलें.

‘ ना .... हात चडच जळटा ... चंद्रकांत अपकार जायत, मातशें तूंच कर तें काम — ’ आबोल्याच्या दोळ्यांत वेगळोच रंग, वेगळोच मोद झळकतालो.

बाबड्या चंद्रकांताल्या मनांतलेंच सगलें घडटालें. सकाळफुडेंच सभाग्यान कोणालें तोंड पळयलें कोण जाणा ! रोखडेंच गायरेंतलें शेण घेवन ताणें आबोल्याच्या हाताक चोळलें. पुण रोखडोच आबोल्यान व्हांवत्या अुदकांत हात धुलो. चंद्रकांताक अजाप दिसलें.

‘ आबोल्या, हें तें कितें ? शेण धुवन अुडयलें ? ’ रोखडेंच ताणें विचाल्लें.

‘ हय. ’ आबोल्यान हांसत थंडसाणेन जाप दिली.

‘ हात खोरजना ? ’

‘ ना. ’

‘ रोखडोच थामलो ? ’

‘ हात खोरजोंक हातीक कुसुण्डो खंय लागला तर ? ’

‘ म्हणजे ! ’

‘ हं...हं...हं.. ’ दूदसागर कशे आबोल्याचे गाल हांशान खळखळले. चंद्रकांताक चडच अजाप जालें. हाका पिशेंबी लागूंक ना म् ? आबोलें हांसतच आशिल्लें.

‘ आबोल्या पिशाभशेन हांसता कितें ? हातीक फोड येवंचो ना ? ’

‘ हय... पिशेंच ! म्हाका पिशें लागलां खु...खु...खु... ’ परत तोच हांसो.

‘ कोणाचें पिशें ? ’



‘...!’

‘बोगीच रावलें!’

‘पिशें अेका मनशाचें...’

‘अेका मनशाचें ? कोण तो ?...खंयचो ?’ अंधाशावरी चंद्रकांतान विचाल्लें.

‘आसा अेक. खुब दीस जाले ताचें पिशें लागत्यार ! पुण तो आलतडीन केन्नाच येनाशिलो ! पलतडीन रावन कुयो घालतालो —’

चंद्रकांताले तकलेंत लखल धुजवाड पडलो. तरीय मनांत दुबाव धुरिल्लोच. धडधडत्या काळजान ताणें परत म्हळें.

‘पलतडचो ?’

‘हय, हय, हय—’ आबोल्यान सिनेमांत नटी करता तशेच हावभाव करीत म्हळें.

‘मागीर कोण तो सांगचें ना ?’ चंद्रकांतान विचाल्लें.

‘सांगूं ?’

‘हय, सांग.’

‘तू—’

‘खरेंच आबोल्या ?’

‘हय !’

भुमेदीभरशीं चंद्रकांतान भान विसरून माडयेक तेंकूत भुबें आशिल्ल्या आबोल्याक वेंग माल्ली. माडयेक धरूनच ताणें ताका घट्ट दामलें. ते सरशीं खोखाळ हालून सुकिल्ले वेडे टपटप करून तांच्या माथ्यार पडले. आबोल्याच्या आंगांत धुजो पेटलो. अेकतरेची शिरशिरी भल्ली. आंग पांग ताठरलें. भान विसरून तें चंद्रकांताक दसलें.

X

X

X

तेन्नांसावन दोंगांयचें मेळप वाडत गेलें. कुळागारांतलो मोग भायर मात केन्नाच फुटलो ना. फकत माडयांनी आनी केळींनी तांकां पळयल्लीं. वर्स जालें. मोग तसोच अशिल्लो. पुण आबोल्याचें कुळागारांतलें येवप अिल्लें अुणें जाल्लें. केन्नाय अदीं मदीं सकाळचें तें कुळागारांत भुदक लावंक येतालें. तेन्नां चंद्रकांत कुयो घाली आनी तेंय आलतडच्यान ताका कुयेनूच जाप दी.

X

X

X

सदांभशेन आजय आलतडीन पलतडीन शिपणी आशिल्ली. सकाळफुडेंच चंद्रकांत तळयेर अुदक सोडपाक गेलो आनी थंयच्यानच ताणें कुयो घाल्यो. ताका परत जाप मेळ्ळी ना. परत ताणें यत्न केलो.

‘कु.... ई...ई....’ आलतडच्यान.

‘!... !... !...’ पलतडच्यान.

• ‘ये चंद्रकांत—’ कोणाच्या तरी उल्यान चंद्रकांतान आंग काडलें.

‘आरे मिलो ? हं .. कुयो कोणाक घाली ?’ आबोल्याच्या दादून चंद्रकांताक विचाल्लें.

‘शे ... ना.. कोणाक ना. बेठीच सदींभशेन घाल्ली.’ चंद्रकांतान गोंदळून जाप दिली.

‘बरें तें जावं. मागीर सांगूंक वेळ मेळचोना म्हणून आतांच सांगतां. फाल्यां आमचे थंय देवकाऱ्याक म्हणजे पुण्यावाचनाक यो आं—’ दादून सहज सांगलें. चंद्रकांताची मान ताठ जाली. ‘पुण्यवाचन ! कोणालें ?’ चंद्रकांतान अजापान विचाल्लें.

‘कोणाचें म्हणोन कितें विचारता ? आरे ? आबोल्याचें लग्न न्हय ? .. केरी, बोमी गावळ्याक दितात !’

चंद्रकांताल्या माथ्यार मळब कोसळ्ळें. कुळागरांतल्यो केळी माडयो ताचे भोंवतणी गरेंर घुंवपाक लागल्यो. बांदार रावनच ताणें किळांच माल्ली.

‘ना— ना— ना— दादू... तें ...’

‘कितें ! चंद्रा, चंद्रा तुका कितें जालें ?’ अजापीत जावन दादून विचाल्लें. चंद्रकांत कासावीस जाल्लो तें पळोवन दादू काचावूल जालो. ताचे तकलेंत मातय उजवाड पडूंक नाशिल्लो.

‘ना.. ना.. दादू आबोल्याचेर म्हाजो हक्क आसा !’

‘कितें ?’

‘हय. नाजात्यार विचार वचून ताका..’

‘पुण ताणें केन्नांच सांगलें ना म्हाका तशें.’

‘ताका तुजो भंय दिसलो जांवये. म्हणोन ताणे सांगलें ना दिसता.’

‘ना चेद्रा .... तें ... आतां कशेंच शक्य ना. तेर्म बिर्म जावन फाल्यां लग्न.’

‘तेर्म बिर्म ... फाल्यां लग्न ?...’ चेद्रकांतालें हड्डें धांप लागिल्लेवरी वयर सकयल जातालें. तो कासावीस जाल्लो. पिसो जाल्लो. मातय फाटींफुडें पळयनासतना बांदाचे खाणीर उबो रावन ताणें तळयेंत घालून घेतलें.

पलतडचे कुले सदांखातीर बंद जाले.

आलतडीं पुण्यवाचनाक शेनाय - ताशे वाजताले.



## मारयान

रुदांभशेन मारयान हांडीर कळसो घेवन कपेला फाटले वटेन आशिल्ले बांयचेर अुदकाक आयलें. सारकें साडेतीनाक मारयान बांयचेर हाजीर आसता हें म्हज्या काळजार खंयतरी बरयिल्लें आसूंक जाय, ना जाल्यार नेमकें ह्याच वेळार म्हजें मन वर्गांतलें अुडून बांयचेर वचून कित्याक बसचें ? आतांय तशेंच जाल्लें.

मारयान आयिल्लें. तें कोण खंयचें हें म्हाका आजून खबर ना. तशें पळोवंक गेल्यार ह्या गावांत शिकोवपाक आयल्यार तीन वर्सां जायत आयलीं. शाळेंतल्या भुरग्यांभायर गावांत हेरांकडेन इस्टागत जोडपाचें मनांत नाशिल्लें अशें न्हंय, पुण खंयचेतरी मनाचे खोलायेंत हांवें म्हजेविशीं समज करून घेतिल्लो, गांवचे शाळेंतलो अेक शिकोवपी, आनी गावांतल्या कोणांय मनशाकडे उलोवप म्हळ्यार कितें ? मनाक पटनासलें, पुण खंयच्यातरी मनाच्या कोनशाक दोन तळपांच्या धाळींतल्यान झन्याच्या उदकान झिरपवचें आनी धाळीभायर येवन परत व्हांवपी प्रवाहाक मेळचें तशें म्हज्यातलें नकलीपण ना जावन गावांत हांवें सगळ्यांवांगडा शाळेचो शिकोवपी हें विसरून मेळून मिसळून वावुरचें अशें दिस, पुण सत्याचेर नकली सभाव जैत करतालो. पुण हालीं हालीं सत्याचो जय जावपाची शक्यता निर्माण जाल्ली.



बांयचेर उदक व्हरुंक येवपी मारयानान म्हज्यांतल्या नकलीपणाचेर चिरपूट मारिल्लें. साद्या अका चिरपूटानच तड्टीत नकलीपण जार जाल्ल्या तायटावेत्या फोडा-भशेन फुटूंक पाविल्लें. अशें जाल्यार आयज स म्हयने जायत आयले. स म्हयन्यांतल्यो राती आनी दीस मारयानाच्या भोंवतणीच घुस्पल्ल्यो केन्नां-केन्नांय, चड करून रातचें बी जेन्नां हांव खासा करून म्हज्याचविशीं येवजीतां तेन्नां म्हजे व्हडले व्हडले वांगडी, म्हज्यो वळखी आनी म्हजें व्हडपण हाची म्हाका खिणांत जाणीव जाताली. मागीर न्हिदला आसतनाच म्हजेभितरूच हांव हांसतालों. मनांत म्हणटालों, मारयान, तें काळें-सावळें कोणागेर तरी किर्याद म्हण काम करतलें अक चेड्डें ! हांव खंय आनी तें खंय ! ते रातीपुरतीं मारयानाविशीं म्हजीं चिंतपां हीं अशीं आसतालीं. सकाळचो वेळ मडगांवच्या बाजारांत भोंवपा-बुंवपांत काबार जातालो आनी सांजेचो वेळ गांवचे शिमेर पावनाफुडें शाळा, भुरगीं, वांगडी शिकोवपी हांचो भुगडास जांवचो सोडून तकलेंत मारयान घुसतालें. फोर्सान धांवडायल्यार चडच भितर रिगतालें आनी सांजेचीं साडेतीन जायमेरेन तें म्हजी कुडभर म्हज्या रक्तावांगडा दर अके शिरेंतल्यान राणी कशें भोंवतालें.

नदरेपयस धुरतल्या मनशाचो चड भुगडास मनीस नदरेक पडतकच कांयच न्हय कसो दिसता. आनी त्याखातीरूच मनीस नदरेक जितलो पडना तितलो तो मनीस खुब पळोवचो कसो दिसता. खऱ्यानीच हें दिसप आसचेपरस कितलेंशेंच बरें, अशें मारयान नदरेक पडतकच जाता.

स म्हयने जाले, मारयानाक जाप करतलों म्हण जपतां. जायते खेपो न्हिदचे पयलीं फाल्यां मारयानाक हडकप अशें थारावन न्हिदतां. कितलेशेच खेपो दिसपटयेंत लेगीत फायची कार्यावळ ह्या सदरांत 'सांजे साडेतीनाक मारयान बांयचेर येतकच ताका भुलो मारप, अशें तांबड्या पेनान बरयतां. पुण स म्हयने जाले तरी म्हाका हें जमना.

अक दीस म्हजो धीर खचपाचीं कारणां सोदपाचो यत्न हांवें केलो. तांतल्यान कांय कारणां म्हाका पटलीं-पटलींनाशीं जालीं. पयलीं म्हज्यार हांव कोणतरी रेषेपेदाचो मनीस, हांव कोणतरी चार-चौगांक खबर आशिल्लों मनीस, हांव कोणतरी गावांतले शाळेंतलो अक आदर्श शिकोवपी, हांव कोणतरी सुटा-बुटांत वावुरपी, सदांच निवळ-नितळ फेर्याद कपडे घालपी. न्हेसपी झेतार, उलोवपी झेतार, अकूण सगळेंच झेतार आनी नेटार करपी असो, अशा मनशान मारयानासारख्या काळ्या-सांवळ्या अका किरिस्तांव किरयादाकडेन उलोवप, आनी कोणेंय पळयल्यार ? भुरगीं कितें म्हणटलीं ? वांगडचे शिकोवपी कितें म्हणटलें ? गांवकार कितें म्हणटले ? अशें हें मनांतलें झुज

गेले स म्हयने चळ्ळां. पुण ह्या झुजांत म्हज्यांतले हांवेंच कल्पनेन निर्माण केल्लीं सगळीं शस्त्रां निकामी जाल्यांत. भर पावसांत फुगीन पडंग घराच्यो वण्टी घसाघस कोसळून पडच्यो तशो म्हजे समजुतींतले सगळे समज पळेतां पळेतां मारयानाच्या घोग्यांच्या यादींच्या दडकांनी भुयभरवण जाले.

‘बोवाळ करीनाकात आं, हांव रोकडोच येतां.’ हांवें घामाघूम जावन भुरग्यांक सांगलें.

‘कुंय वोयताय सर?’

‘म्हाका काम आसा, रोकडोच येतां.’ म्हाका प्रस्न करतल्या भुरग्याक हांवें झुज्या नदरेन पळेत सांगलें.

‘सर पोत्तो येंवचोना?’ दुसऱ्याचो परत प्रस्न.

‘शट अप, मायण्ड युवर बीजनेस, स्टूपीड.’ भायल्यान वचपाची अर्दी भुमळशीक आनी अर्दी धडपड, तातूंत भुरग्यांचे प्रस्न.

‘मोनीटर?’

‘यस सर.’

‘मायण्ड द क्लास.’

‘यस सर.’

आनी खिणांत हांव वर्गांतल्यान भायर आयलों. वारांदांत येवन बोल्सांतलो लेंस काडून कपलावेलीं घामाचीं थिकां काडलीं आनी लांब सुस्कारो सोडलो. सपणार पावल दवरपाक मीना, शाळेंतलें अेक शिकोवपी, वयर येता तें पळयलें. नाका आसतना कोणांयविशीं भलतीच चवकशी करपाची संवय आशिल्लें अेक चली. गन्याक हांयस लावन शाळेंत तशें बाजारांत भोंवतालें.

‘हजो?’— म्हाका हडकुपाची संद ताणें व्होगडायलीना.

‘हॅलो.’— म्हाका रीत म्हण जाप करचीच पडली.

‘भायल्यान वता?’ तुज्या बापायगेर वतां अशें संतापान सांगचें अशें दिसलें. पुण पाड पडूं, जीव चाब्रली. मात्सो संयम राखलो आनी हांवें ‘हय’ म्हळें. आनी तें किेंतें सांगता हें कानार घेनासतना हांव सपणां देंवन भायल्यान आयलों.

केन्नां-केन्नांय मनशाची लिपून आशिल्ली शक्त भायर येता आनी दुर्बळ मनशाक लेगीत बळीश्ट करता अशें अध्यात्मवादी सांगतात. तांचें सांगणें खरें आसूं.

वा फट आसूं आयज म्हजेर अवसर आयिल्ल्यावरी हांव केन्नां फाटल्या दाराची खिळी काडून कपेलाकडचे बांयसरीं पावलों तेंच म्हाका कळ्ळेंना.

बांयचेर यो जाल्यार, बांयचो काट रिकामो. गाडयेर राजू आसलो. मारयान पयलो कळसो घेवन गेल्लें. दुसरी दोड व्हरूंक येतलें, पुण तो मेरेन हांगा रावप, भुरग्यांनी बी वयल्यान पळयल्यार — खीणभर मन दचकलें. चोयींवशीं भयान पळयलें, कोण नदरेक पडलोना. तसोच येवन मागीलदारांत अुबो रावलों. धा मिणटां जालीं. घांट वाजली, तिसरो पिरेंड काबार ! म्हाका सातवेक तास आसलो; कितें करचें कांयच समजना जालें, पुण खंयचें तरी मन सांगतालें आयज तूं थारावन आयला तसो मारयानाक हटकिल्याबगर वचूं नाका. दारांतल्यान तकली भायर काडून मारयानाची वाट पळेली. सालूच्या भाटांतल्यान खण्णेर मळील्ले पांयवाटेन मारयान हांडीर मातयेचो कळसो घेवन सदांच अुदकाक येतालें. मातयेच्या कळशार F. F. अशीं इंग्लेजींत अक्षरां आसलीं. बांयचेर बुडकुल्यांची अदलाबदल जावची न्हय म्हण बोयलाद पेंटान अशीं अक्षरां बांयचेर उदक व्हरपाक येवप्यांच्या कळशार आसतालीं. पुण म्हजे नदरेंत भरिल्लीं तीं दोनच अक्षरां F. F. ह्या अक्षरांच्या अर्थाकडे म्हजो संबंद नाशिल्लो. F. F. म्हळ्यार फ्रान्सीस्क फर्नाण्डीस जांव ना जाल्यार फिलोमेन फेरीव जांव, हांव F. F. म्हळ्यार फक्त मारयान अशेंच समजतालें.

नाका-नाका म्हण्टां, बरे-वायट विचार करतां करतां मारयान किर्यादान म्हजी फिरकी घेतली.

वर्गांत भुरगीं-बोब मारतालीं. आजून मारयान येवना, वर्गांत गेल्यार बरो — अशें येवजून फाट परतुपाक मिंगेलील्या पोर्सांतल्या झाडांतल्यान तांबडें कितें तरी हय-न्हयशें झळकलें. झाडांचो आडोस सोंपलो आनी आडोसांतल्यान नितळ नदरेक पडटले व्यक्तीक अधाशावरी पळेलें. हय, मारयानच तें. तांबडीं फुलां आशिल्लो आनी हळडुव्या रंगाचे पटे आशिल्लो चिटाचो व्हिस्तीद घालून मारयान येतालें.

असल्या खिणार काळजाचे धडधडीचे सूर कसल्या आनी खंयच्या तालांत आसतात हें सांगपाक कुस्तार. पुण सुरांची धुंदी आगळीच ! मारयानाच्या दर पावलाकणकणी म्हजो कलकल पुनवेची जोरगत जातालो. मारयान लागीं पावलें, आनी सगळें विसरून हांव मारयानाक घटा घटा पिवपाक लागलों. म्हजे नदरेच्या गळ्याक सुशेग नासलो. मारयान लागीं येतलें, हांव ताका हटकीतलों, मागीर तें म्हजेकडें लजेत अुलयतलें, गालांत हांसतलें, दोळ्यांनी अुलयतलें, मानेच्या झटक्यान सांगपाचें सांगतलें, मागीर हांव म्हण्टलों —

‘इस्कोलाक येताय ?’

‘तू शिकोयताय ?’ तें विचारतलें.

‘तू शिकताय ?’

‘तू शिकोयल्यार शिकतांय.’

‘केदोना येताय ?’

‘आतां येवंचें ?’ आनी अशें विचारून ते जेन्ना म्हज्यासरीं येतलें, तेन्ना हांव भितलो. मारयानाक आनी म्हाका कोणेंय अकठांय पळेल्यार ? मागीर हांव मारयानाक बेगीबेगीन सांगतलों ‘मारयान फात्यां मडगांवा मेव म्हाका, गार्डना लागीं, बोरें.’ अशें म्हणून हांव धांवतलों. मारयान मागीर खंयचेकडे कांयच घडून अशे तरेन बांयचेर सद्चे भशेन कळशाक कोंयणी घालतलें आनी कळसो अचळय बांयत सोडून दितलें, अेक नदर म्हज्याखातीर शाळेच्या वयल्या मजल्यार मारीत.

आनी मारयान लागीं पावपाक फाटल्यान कोणाचो तरी साद कानार पडलो.

‘सोर !’ सातवेचो मोनीटर म्हाका सोदीत थंय पाविल्लो. ‘सोर, तुजो पिरेंड आहा.’

‘आय नो’ — अैनवेळार राहू — केतू येवंचो तसो तो आयिल्लो. ताजे नसायेन म्हज्या काळजाक भुजो पेटलो. पुण करतलों कितें ? मारयान सामकें दारांत पावलें. खिणभर दिसलें झक माल्ही सगळी लज भीड, झक माल्हीं भुरगीं — बिरगीं आनी झक माल्लो सगळो गांव आनी गांवकार, सगळ्यांचें किर्कोत करून मारयानाक हटकुचें, मोकळ्या काळजान ताजेकडेन भुलोवंचें. पुण —

‘सोर येयना ?’

‘तू चोल रे.’ — हांव तापलों.

‘भुरगीं बोव मात्ताय सोर.’

‘वोचोन नंबर बरय.’ आनी हें सांगतनाच मारयान केन्ना म्हजी नदर हुपून गेलें तेंच कळळेंना.

भुरग्याच्या सादान कल्पनेतल्यान भायर आयिल्लों खरो पुण मारयानाच्या भुल्यान न्हय.

‘सोर कोणाक चोयताय ?’ आतां मात त्या भुरग्याच्या सोमकुटार फुलोवंचें दिसलें. पुण खंयच्या निमतान फुलयतलों ? मारयान आनी म्हजेमदीं तो आयलो देखून



ताका हांवें ख्यास्त केली अशें सांगपासारकें नासलें. कोणाक चोयताय हें ताका कशें सांगतलों ! मन मारून थंयच्यान पावल उखल्लें. कोणें तरी तोंडातलो घांस ओडून काडिल्ल्या भशेन म्हाका जालें. आनी दुदाची तान ताकार भागयतलों म्हळ्यार नेमको ह्याच वेळार म्हजो तास बांयकडच्या वर्गीत नासलो. ना जाल्यार सदांभशेन मारयानाक वयल्यान तरी पळेतलों आसलों. उदक काडून जेन्नां तें कळसुली ओणव घालून कळशांत ओत्तलें तेन्नां इस्तीदाच्या सदळ गळ्यांतल्यान म्हजी नदर थंय त्या अमृताच्या कळशांचेर थिरावतली आसली. मारयानाची दर अेक हालचाल काळजांत भरतलों आसलों. पुण सातवचो वर्ग शाळेच्या मदल्या वाठाराक आशिल्ल्यान तेंवूय सूख भोगूंक मेळ्ळेंना. मारयानाचेंच येवजीत सातवेच्या वर्गीत पावलें.

दिसभर ज्या मनशान म्हज्या मनाची गर्भकूड सोडलीना, तें रातचें तरी वतलें कशें ? दिसाचें फक्त येवजणेंत आसलें, रातचें प्रत्यक्षांत आयिल्ल्यावरी सपनांत येवन रावलें.

मदीं आयतार जालो. कसो तरी आयतार घालयलो. मनीस पेटत जाल्यार कितलो पेटत आनी कसो पेटत हें सांगूं नज. आनी असो पेटतकच ताका सगळो संवसार किंकोत. ताका कोणाचो साथ नाका, कोणाचो साद नाका, कोणाचो उपदेश नाका, तो फक्त हड्ड्यांतल्या मोगाळ रसांत खतखतत आसता.

सोमारची सकाळ लावपाक लागली. खंयच मन रमना जालें. नदरेक कोण पडना जालो. येदो व्हडलो संवसार आसून हांव मात अेकटो अेकमुळो भ्रमिष्ट जावन नाका आसतना भलतेच वाटेन चलपाक लागलों.

आयज साडेतीनाक पक्कें. मारयानाक हडकवपच न्हय, ताजेकडेन वरभर तरी उलोवप. खुब उलोवप, कितेंय उलोवप, मारयानाक विचारप—

‘काझारक वोयतोलें ?’ गावांत कोणाचें काझार आसा तें सोदून काडप आनी विचारप.

‘आंतोनीच्या ?’

‘होय गो, आनी आयज कोणाचें आहा काझार ?’

‘वोयतोलें म्हुण्टां, चोवया. भाकरान धाडच्या नाका ?’

‘रातीचेंय भाटकाराचें काम करता ?’

‘तेशें न्हू रे, फुंयी वोयतो जाल्यार भाकरा इचारी नाका ?’

‘आनी भाटकारान धाडलेंना जाल्यार ?’

‘आमगे भाकार तेसो न्हुरे, तो केदोनाच ना म्हणोना.’

‘मागीर येतोलेंच तर तूं.’—

‘होय.’—

‘दांस करतलें मगो ?’

‘काझरा कित्याक वोयताय तोर ? नाचताय तेंकां चोवपाक ?’

‘म्हाका बाये नाचोंक येयना-गो.’

‘हांव शिकयतां तुका’— आनी मारयानाक वेंगेंत घेवन नाचपाचे कल्पनेनच आंग शिरशिल्लें. आंगभर कसल्यो तरी कातकुल्यो जाल्यो. आनी मनान खिणांत खंयच्यातरी काझराच्या माटवांत व्हेलो.

‘आनी आतां नाचोंक तयार रावात स्लोव दांस’ यमशीन मायकार जाहीर केलें.

स्लोव दांस, नाचपाक बरो. चड हात-पांय हालोंवचे पडनात, वेंगत घेवन फक्त हालपाचें.

रात बरीच जाल्या आनी मारयानाक वेंगेंत घेवन हांव टायट नाचता. कमराक हात घाल्यात. अक्रमेकांचे स्वास भरसल्यात, मारयान च्युईंग गमाची रवंथ करतानाच भुलयता.

‘तुका हांव कित्याक मानवलें ?’

‘तूं म्हाका बरें दिसलें.’

‘तूं येदो व्हडलो सोर आहा, तुका चेडवां फालत आहा ?’

‘तें हांव नकळो. पुण तूं म्हाका संवसारांतल्या खंयच्याय चेडवापरस खूब सोबीत दिसता !’

‘म्हुकोडे काझार जातोलो ?’

‘मागीर तुजो मोग करतां तो तुका सोडपाक ?’

‘पुण तूं कोंकणो न्हुरे ?’

‘कोंकणो जाल्यार कितें काझार जायन दिसना ?’

‘किरिस्तांवाच्या चेडवालागीं ?’

‘म्हाका किरिस्तांव-मोयर कांय लागना. मनीस जातकच जालें. कोंकण्याच्या चेडवामदीं आनी तुजेमदीं कसलें दिफेरेंस आसा ?’

‘तुगे आवोयक—’

‘तें तुका कित्याक पडलां, तुज्या लागीं काझार जातलों तो हांव.’ आनी  
 भुलयतां भुलयतां स्लोव दांस सोंपता. दान्स सोंपिल्ल्याचें आमच्या राज्याक कांयच खबर  
 नासता. सगळीं जोडपीं आपआपल्या जाग्यार वचून बसतात. आमी मात दोगांय  
 काझाराच्या माटवांत मुजा नासतना काळजांतल्या संगिताच्या तालार नाचत आसतात. तें  
 पळोवन माटवातलो सगळो लोक खो-खो करून हांसतात—

‘ये मरपाक आयला रे, कितले हॉर्ण मारचे, कुशीक सर.’— मडगांवच्या  
 बाजारांतल्यान चलतना कोणेंतरी आपली मोटार म्हाका तेंकयली आनी हांव तन्द्रेतल्यान  
 भानार आयलों. साडेबारा जाहलीं. गोवा गेस्टांत वचून बेगीन जेवलों आनी शाळेंत  
 वचपाक सायकलीर बसलों.

शार सोडून कोलवा-बाणावलेच्या रस्त्यार पावलों.

भिंडीकडे पावतकच दोन-तीन बायलां काळीं कापडां न्हेसून बाणावलेची वाट  
 चलतालीं. काळ्या व्हिस्तीदांतलीं चेडवां, आनी काळ्या मुटांतले दादले इगर्जेच्या  
 घांटीच्या तालार केन्ना मेळ्याच्या घराची जात्यार केन्ना इगर्जेतल्यान सिमितेरीची वाट  
 चलपी दिश्टी पडप म्हाका संवकळीचेंच जाल्लें.

लागीं पावता तितल्यो-तितल्यो इगर्जेच्यो घांटी चड कानार पडपाक लागल्यो.  
 भाटांतल्या रस्त्यांतल्यान हांव वयर सल्लों. काळ्या कपड्यांतलीं बायलां-दादले परत  
 नदरेक पडले.

पुण भाटांत पावनाफुडें मारयानाची याद जोगूल कशी भुचंबळून आयली. आयज  
 मात मारयानाकडें भुलोवपच. ताका सांगप सगळें—

शाळेच्या दारांत पावलों, असेंबली जावन भुरगीं निकर्तीच भितर सरतालीं.

घांटी घणघणटाल्यो.

‘बोवाळ करी नासतना वचात. मरण येवपाचें आसा.’ इगर्ज आनी शाळा लाग-  
 लागीं आशिल्ल्यान मेळ्याक मिसाक इगर्जेत हाडटकच भुरग्यांक सदांच अशें पाद्री  
 प्रिन्सीपल सांगतालो.

‘मि. कामत, बांयकडचे क्लाशीनी बोवाळ जायत.’ फादर प्रिन्सीपलान म्हाका  
 पळेत सांगलें. ‘आनी हें पोय आयज धालीया टीचर येवना, तेन्नां तिजेय पिरेड तुका  
 घेवंचे पडटले—’ कुड्डो मागता एक दोळो आनी देव दिता दोन दोळे.

आयज हांव साडेचार मेरेन बांयकडचे क्लाशींत भुरतलों. वयल्यानूच आयज  
 मारयानाक हडकप.

खुशालभरीत जावन हांवें हजेरीपटार सय केली आनी पुस्तक — खड्ड हातांत धरुन हांव बांयकडचे पांचवेचे क्लासींत गेलों.

‘गुड आफ्टरनून सर !’ — भुरगीं सदांभशेन शांततायेन उबीं रावलीं.

‘सीट डावन’ — आनी हांव कदेलार बसलों.

‘बोवाळ करूं नाकात आं, कोणाच्या तरी मर्णाचें मीस चलां !’

‘सोर तुका फोबोर ना कोणाच्या मोरणाचें मिस तें ?’ अशें म्हणून अेक भुरगो फुडें सांगपाक लागलो,

‘सोर तें फ्रांसीक भाकराचे मोनें किर्याद नासलोलें, तें काल आयतरा अुदोक काडटाना कळसो घेवन बांयत पोडलें.’

‘कोण रे ?’ हांवें केदयान ताका विचाल्लें तें म्हाका कळळेंच ना.

‘तें सोर, बांयचेर उदोक व्होरो येय नासलोलें मोनें मारयान —’

‘मोनें मारयान ?’

‘मारयान मोनें !’

भर दनपारां काळोख. वांटीचो घणघण म्हजें मस्तक फोडटालो— चेंचतालो. दोनूय हातांनी तकली धरपाचें भान लेगीत अुल्लेंना. वादळांत अुबो माड कोसळचो तसो हांव खिणांत मुळासयत हुमटून पडलों.





## भा ट का र

---

**भा**टकाराच्या भाटांत रामा गावडो आपली खोंप सजोवंक मग्न जाल्लो. अंदूं ताच्या चल्याचें लग्न आशिल्ल्यान नवी सून घरांत येवंचे पयलीं खोंप हातपाऱ्याचेर बुबी करून फुडल्या पाऱ्याक गांवठी नळे घालपाचो बेत करूनच तो आज मागील दारच्या शिवरांतलीं पेंसणां खणून माती आंगणांत काढोवन हातपारे थापूंक कालच्यान लागिल्लो. ताची घरकान्न यमनेंय बुदक हाडून दिवप, माती पाटल्यान घालून हाडप हे सारखीं कामां करून आपल्या घरकाराक आधार दिताली.

आयज दीस धारेक पावलो तरी तीं दोगांय नेटान काम करतालीं. तांचो अेकसुरो चलो रमेश अंदूं मॅट्रीक शिकून पणजें नोकरेक लागिल्लो. दोनशें रुपया पागार ताका मेळटालो. आनी येत्या मायाक ताजें लग्न बांदोडेच्या बोंबी गावड्याच्या चलयेकडेन ठरिल्लें. तेर्म जावपाचो आशिल्ल्यान जण अेकल्याक म्हणचेपरस दोगांयच्याय आवय-बापायक चड खंत पडिल्ली. शिकिल्लो चलो केन्ना बदलत सांगून नज. आतां शिकिल्ले भुरगे चडसे मोगानच लग्न करतात अशें यमन्याक, रमेशाच्या आवयक पलतडच्या बामणाच्या, येसू कामतीच्या चलयेन सांगिल्लें. ताणीं हेच म्हयन्यांत तेर्म करून बार बुडोवपाचो थारायल्लो. माती थापतां थापतां दोगांय घोव - बापलेन तेर्माचेर चिंतप करून तो निर्णय घेतिल्लो.

‘पुरो न्हूँ ?’ यमन्यान आपल्या घरकाराक रात जाता हाची जाणीव दित सांगलें.

‘फाल्यां आनी केन्नां करतलों ? आनी हातभर वयर सल्ल्यार पुरो. चल मात्तों, माती बेगीं-बेगीं दी -’ रामाक बाबड्याक केन्नांकाळ पारे वयर सरताकाय जाल्लें. फाल्यां ताका भाटकाराच्या भाटांत पाडेलपणाक वचपाची रकाद भाटकारान धाडून दिल्लो, तशी ताणें वेळगा भाटांत वचपाची तयारी केल्ली. आनी ते खातीर तो ते हात पारे आयजूच सोपोवंक सोदतालो. आपलो धोव दिसभर घाम गळयता, ताका मात फुरसत मेळना हाची तिका बाबडेक जाणीव जाल्यान तिणें आपल्या घरकाराक फाल्यां काम करपाक सांगिल्लें. पुण रामा अेकदां कामाक लागतकच तें काम सारकें काबार केल्याबगर केन्नांच फाटीं सरनाशिल्लो.

‘दादा आजुनीय कितें करता ?’ — रमेश शेनवार आशिल्ल्यान घरा आयिल्लो. आपलो बापूय तीन कात्र्यो काबार जाल्यो तरीय काम करता तें पळोवन ताका वायट दिसलें.

‘ना चेड्या, फाल्यां भाटकारालें पाडूंक वचों जायें न्हूँ ? वोगोत मेळपाचो ना. आतां काबार केल्यार बरें म्हणोन कामाक लागलों.’ — ताणें आपल्या भाशेन म्हळें.

‘चल तूं, पुरो आतां. फाल्यां हांव बेकार आसतलों. हांव करतां तें काम.’ अशें सांगून रमेश कवडी भितर धुकलून घरांत सल्लो. ताका आपल्या खेड्यांतल्या खोंपींत येवपाक अेक तरेची खोशी जातली. दर शेनवारा तो घरा येतालोच. पणजे ताका लायट-बुदकाची व्यवस्था आशिल्ली कुड भाड्याक मेळिल्ली. थंय ताज्यान मजेंत रावंक जातालें. पुणून ताका ताजी खोंपूच चड ओडून घेताली. त्या खोंपीन रावूनच ताणें आपले जिणेक आकार दिल्लो. शिकता आसताना ताका जायत्यो अडचणी आयिल्यो. केन्नां पुस्तकां ना तर केन्नां फी ना, युनिफार्म ना. पुण रामान ताका आपल्या हाडांची काडां करून, हाकां-ताका पांय पडून कितेंच कमी पडपाक दिलेंना; अेक याद मात ताज्या काळजांत सदांच तेयेता. भाटकारान ताका शाल्लेंत शिकूंक वचूं नाका सांगिल्लें. तागेच्या थंय मानायपणाक येवपाक ताणें ताका फर्मायलो. पयलो रामाय बावडो ताका मानायपणाक धाडूंक कबूल जालो. पुण रमेशाक शिकपाचें महत्व कळिल्ल्यान ताणें भाटकाराचें आयकलेंना. तेन्नां भाटकार आपले मुठींतलो दांडो जमनीर आपटीत आडुल्ल्या अुतरांची ताका याद जाली.

‘रम्या’ रमेशाक भाटकार रम्या म्हण्टालो. भायल्या जातींत भुरग्यांक असलीं बरीं नांवां सोबनात अशे ताजें मत आशिल्लें. तो रमेशाक रम्या म्हण.

‘रम्या, आरे तुमकां कुठवाड्यांच्या पोरोंक शिकप कित्याक तें? खंय वचपाचें आसा शिकून. आमचे भुरगे शिकून सवरून बेकार पडल्यात.’ भाटकाराचीं बेन्नांचीं भुतरां ताका याद जालीं. ताजो भाटकार म्हळ्यार सालाझाराचीं चुकून भुरिल्ल्या गोंयच्या हजार पोरोंपैकीं अेक पोर आशिल्लें. गरीब शिकून सवरून वयर सरप म्हळ्यार भाटकाराच्या पांच पांच पावटी मॅट्रिक नापास जावपी चल्याक ठज आशिल्ली.

रमेशान सगळ्यांचें आयकून घेवन आपले मनांतलें केलें.

दुसऱ्या दिसा आयतार आशिल्ल्यान रमेश आपल्या बापायलें अर्धकुटें भुरिल्लें काम करपाक खोंपीतल्यान पेज जेवन सकाळींच भायर सल्लो. आनी मुकावेल्या पाक्या खाल घातिल्ल्या हातपाऱ्याक माती थापूंक कोंमेस करपाक पयसुल्यान दामू धांपेत येता तो ताणें पळेलो.

‘रमेश, तुजो दादा खंय आसा रे?’ दामून पयसुल्यानूच रमेशाक धांपेत विचाल्लें. तो धांपेता तें पळोवन रमेश बाबडो काचाबूल जालो. ताका कांयच समजना जालें. ताणें परत विचाल्लें.

‘दामू, कित्याक विचारता रे?’

‘तुजो दादू खंय आसा तें पयलीं, मागीर सगळें सांगतां.’ दामून ताज्या म्हण्यांत येत म्हळें.

‘दादू वेलंगा भाटकाराच्या भाटांत कामाक गेला. कित्याक रे?’

‘आतां भाटकार येवपाचो आसा?’ दामून भितल्लें गुपित सांगलें. दामू भाटकारागेर गोरवां-राखणो आशिल्ल्यान घरांतल्यो बारीक सारीक गजाली ताका आयकूंक येताल्यो.

‘भाटकार येवपाचो आसा? कितें करूंक?’ रमेशान अजापान विचाल्लें. ‘तो भाटाक पळोवपाक येता बी जायत.’ ताणें म्हळें.

‘न्हू... ये... येता रे.... हांव बाबा पळ्यां. म्हाका हांगा पळेत जाल्यार दवरचोना—’ पयसुल्यान भाटकार येता तो दामून पळेलो आनी ताज्यो दांतखिळयोच बसल्यो. ताणें आनी फाट-फुडें पळयलेंना. शेपटी तुटसर कुळागरांतल्यान वयल्या भाटांत धांव माल्ली.

या शिवराचो भाटकार जेन्नां भाटांत येतालो तेन्नां भाटांतल्या मुंडकारांक बावड्यांक नाकासो जातालो. भाटकार कसलीं कामां सांगत हाजो नेम नासलो. पुण सगळ्या मुंडकारांमदीं रमेशान मात भाटकाराक सदांच किंकोंत केल्लो. भाटकाराचो अेक कायदो आसलो, तो भाटांतल्यान वता आसतना कोणेंच कसलीच हालचाल करूंक

फावनासली. कदेळाचेर बसत्यार उठून भुबें रावपाची ताकीद भाटकारान सगळ्यांक दिल्ली. अेक दीस रमेश तांबरेदिचेर बसून आपलो अभ्यास करतालो. इतल्यांत भाटकार ताच्या खोंपीमुखार दत्त म्हणून उबो. रमेशान ताका पळेल्लो पुण उठून भुबो रावलोना. आपलें बरोवप ताणें चालूच दवल्लें. ‘रभ्या, येन्नांच भाटकाराच्या माथ्यार बसूंक पळयता काय कितें रे ? येप्रेगाद जालो ? मात रेस्पेद नाशिल्लो खंयचो. उठ थंयचो !’ भाटकाराच्यो कपला शिरो ताणशेल्यो आनी इंगळ्यावरी भुतरां ताज्या तोंडांतल्यान भायर पडपाक लागलीं. पुण रमेशाचेर ताजो कांयच परिणाम जालोना. तो मात्सो थंयच्या थंयच भुबो रावलो आनी ताणें भाटकाराक शांततायेन म्हळें, ‘काकूट भाटकारानु, मान मुंडकाराकडच्यान मागून घेवंचो पडटा, खरें म्हळ्यार मान हो पात्र मनशाक मागच्या पयलींच मेळटा.’

आनी या रमेशाच्या भुज्या उतरांनी भाटकाराच्या आंगा-आंगाक उजो पेटिल्लो. ताणें रमेशाचेर फाटींफुडें पळय नासतना हातांतलो दांडो काडून मारिल्लो. रमेशाक कोंक जाली. पुण भाटकारान ताजी पर्वा केली ना. यमन्यान मागीर येवन परत्यान रमेशाकूच तापोवन काडिल्लो. भाटकाराक मान दिलोना म्हणून तिणें ताज्या कानाक वळ घातलो.

भाटकाराक पळोवन रमेशाक फाटली सगळी गजाल याद जाली. ताणें मुखार पळेलें, भाटकार मेरो उपयत वाऱ्यासारखो ताज्या खोंपीवाटेन धावून येतालो.

आनी कितें घडटा तें कळच्या पयलींच भाटकारान रमेशाक हातपारो घालतालो थंयचो वोडून काडलो आनी वोल्या पाऱ्यार खोंट मारून पारो मोडून भुडयलो.

‘घरां जाय तुमकां ? खोंपीनी रावंक कळना, बंगले जाय ? कोणांक सांगून रामा गावड्यान पारे काडले ? खंय आसा तो ?’ भाटकाराचो मिरांकूल गडगड कसो आवाज आयकून सगळें कुळागर हाल्लें. बाबडें यमनै तळयेर भुदक हाडूंक गेल्लें. भाटकाराचो आवाज आयकून कळसो थंयच दवरून बेगी – बेगीन धांवत आयलें. खोंपीकडे येवन पळे जाल्यार कितें, आठ दीस लागून घाल्लो पारो जमनीर पडिल्लो. कुशीक रमेश उबो आशिल्लो. सुकट्यानी भाटकाराचें कर्तुप पळेतालो. आनी दुस्वासी भुतरां आयकतालो. यमन्याक पळोवन भाटकारान परत विचारलें ‘यमन्या, तुजो बोव खंय गेला गो ?’

‘भाटकारा तेंका तुयें येअंगा पाडूंक धाडला न्हू ?’ थरथरत्या ओठानी यमन्यान सांगलें. यमन्याचे ओंठ थरथरताले आनी रमेशाचे ओंठ एकमेकांचेर चिड्डाळे.

‘इतलीं वरसां या भाटकाराच्या घरांत म्हज्या वाडवडलांनी आपली जीण घाल्ली, आपलो घाम जाचें घर भुमारुंक शिंपडलो, आनी आयज म्हजो बापूय जाचें भाट पाडूंक गेला तो भाटकार मातुय काकूट करीनासतना वण्टी मोडून घालता ? खूप जालें, अन्याय खूप सोंसले. आयजपर्यंत तेंच, तोच अन्याय. रमेश वादळ येतकच दर्या खोदळटा



तसो खोदळलो. त्या वाटेन भाटकार वणत मोडीत आशिल्लो आनी ताजी आवय यमने ताजे पांय धरून चुक मागतालें. आरे, आरे कोण चुक करता आनी कोण गुन्यांव भोगसूंक मागता ?

भाटकार - भाटकार — ज्या भाटकारान आपल्या भाटांत लाकडां कापूंक गेल्ल्या गरीब बायलांचीं कापडां सोडोवन तांकां नागडीं केलीं, ज्या भाटकारान लोकांच्या गोरवांक बांदून घालून हजार जाणांक भिकेक पावयले, ज्या भाटकारान सुंदऱ्याच्या घोवाक जीव बच सर मारलो तो भाटकार आयज रमेशाची खोंप मोडटालो. स्वाभिमान जागो जालो, म्हाका हाडां आसात, मांस आसा, मन आसा, भावना आसात. मनीस या नात्यान भाटकाराइतलोच म्हाकाय या धर्तरेचेर जियेवपाचो अधिकार आसा. रमेशाचो झुजो जालो, डोंगरा येदो. आतां ताका पालोवपाक व्हडले सागर लेगीत पावंचे नासले.

ताणें वंयचो खुटो काडून हातांत धल्लो आनी वाऱ्यासारको धांवलो. भाटकाराक कितें घडलें, कोणे मारलो तें कळचे पयलींच रमेशाच्या खोंपीमुखार भाटकार रगताच्या तळ्यांत बुडिल्लो.

सगळो गांव जमलो, गांवचे लोक— गावडे, भंडारी, कुळवाडी, वाणी, भट-ब्राम्हण सगळे जमले. आनी ताच्या मुखार छाती काडून रमेशान एक जीं झुतरां ओंकीलीं त्या झुतरांनी भाटकाराच्यो चार पिळग्यो नरकांत गेल्यो.

“आतां सांगात या मनशाक तुमी मनीस म्हणून गांवचो राजा मानतले ? तुमचें मनीसपण, तुमची शक्ती हाज्या दारार विकून तुमी कुत्रे जातले ? आरे आमी सुक्त जाल्यात ते असल्यो सरपळ्यो, असल्यो वेड्यो गळ्यांत घालून जियेवपाक ? सांगात ?”

सगळो दर्या थंड आशिल्लो. कोणच जाब दिवपाक तयार जालोना आनी निमाणे कडे कोण जाणा कितें घडलें तें. सगळ्या गांवच्यानी रगतांत हात बुडोवन अकूच आवाज केलो, “आमी सगळ्या गांवकार्यांनी भाटकाराक जितो मारलो. आमी खुनी ... आमी खुनी ... गांव खुनी ... न्हय रमेश —”

बाबडे पोलीस येवन कोणाक धरतले ? येदो व्हडलो अकबट आयज त्या गांवात दिसतालो. पोलीसांची जिप घ रं रं करून आयली तशी परत गेली.

दुसऱ्या दिसा दिसाळ्यांत (वर्तमानपत्रांत) एक बातमी आयली. तिज्यो निमण्यो ओळी — “पोलीस अधिक तपास करीत आहेत. अजून कोणाला अटक झालेली नाही.”



## स्टॉर्म

---

**साद !!!**

तुमी आयकला ?

रगत !!! [ तांबडेंच ]

तुमी पळेलां ? साद घालतकच रगत येता हें तुमकां पटपाक कुस्तार, तुमचो ग्रुप वेगळो. कदाचीत Bombay Group.

साद कोणें मारिल्लो आनी कोणें आयकल्लो हें आतां सांगपांत अर्थ ना, कारण—

डायव्हराक बस थांबोवंक सांगिल्ली 'दायवर बस थांबय'— ताका 'दा' म्हळो म्हण घडये राग आयला जायत. ( दिशकुल्य )

बस पावता — सकाळ धुळाची, सकाळ रागाची । 'तें' — हांगासर 'तें' हें खूप म्हत्वाचें, कोण तें मागीर कळटलेंच, गोंधळपाची गरज ना.

तर तें बरींतल्यान देंवता — हांवय — तुमीय म्हळ्यार सगळीं. गोरीं — काळीं, मोटवीं — लांबोडयीं, मोटीं बारीक — इद्दपां — ना — सवंगां !

तें लेगीत अेक सवंग.

हांव चडलों. ( खंय म्हणपाचें ना. खंयुय चडप, मेळत थंय, मेळत तेन्नां )

तें चडलें - सपणां. तुमी सपनां समजशात, आतां सपनां उरूंक राती खंय आसात. दिसा ठवळ्या दोळ्यां सामकारा घडिल्लें आमी - तुमी - ती - तें आनी सगळे नाकारतात, फट म्हणटात. मागीर सपनांतल्यो खबरो तुमी सत मानोत ? खरें म्हळ्यार सपना परस जागो आसतनाच भोंवतां घुवतांच चड घडलां. तुमकां वा म्हळ्यार वार्ता कळना, तुमी फकत दांगानी वाडल्यात.

तुमी साद आयकूना - कारण काळोख.

म्हजो साद सिद्ध करपाक -

१) काळखाचो भिरांकूल काळोख ( ह्या काळखांत आमी - तुमी - ती लेगीत - सगळीं नागडी ! खरें सांगता म्हण रागार जांव नाकात, ह्या काळखांत मारप, मरप सामकें सोपें. )

२) दिसाचो लखल भुजवाड ! ( भुजवाडांत नकलीपणां, सकाळींफुडेंच आमी आंगार चडयतात. तो - तें - तुमी हांव लेगीत तोंड धुंवच्या पयली सामाजिक रुपडीं घालूनच हुंवऱ्यार येतात. ना जाल्यार तें आंकवार, राती ताजे वेगेत आशिल्लें, सकाळीं फुडें साव जावन बाजारांत वा कॉलेजींत लेगीत येतना तुमी पळोवंक ना ? )

३) अ - बोर्ग्याचो घसघस.

ब - फुसक्यांचो फसफस.

म्हज्या सादाची प्रस्तावना.

बस ड्रायव्हराक हांवें बस थांबोवंक सांगिल्ली.

तुमकां सगळ्यांक आयकात म्हणिल्लें.

तुमकां - तांकां - ताका - सगळ्यांक साद घाल्लो, कारण तुमकां कितें सांगपाचें आशिल्लें.

तुमी कोणेंच काना मनार घेतलेंना.

भुजव्यान हांव वयल्या माळ्यार पावलां. नं. १४ दारार.

दाव्यान तें वयर आयलां, नं. १३ त भितर गेलां. हय तेंच तें हेदोळचें, बसीत मेळूं नाशिल्लें ? तेंच. ताका कितें म्हणू ? चुकून हांव १४ नंबरांत गेलों. Sir, please, will you stop your useless lecture ? पुणून 'राव'पी कोण ?

तो म्हणटा 'O, why was I born with a different face ?'

Sir, म्हज्या मनांत खतखतो येता. खंयच्याय खिणांक ताचें घापणें वयर सरून भायर रगताचें ना नाल्यार म्हज्या सपनांचें आदण ह्या कलाशीत वतपाची शक्यता आसा. तो आयकना पुणून म्हजें मन मात रुम नं. १३ त.

तें थंय बसलां आसतलें, काल ताणें म्हाका दुखयलो. बिब्याच्या कंवळ्या रुवाक नाखूट लेगीत लायल्यार फळफळीत व्हांवपी दिकाक आनी म्हज्या दोळ्यांतल्यान भळभळ येवपी दुकांची सर करची - खरें म्हळ्यार म्हाका तेन्नांच सगळ्यांक सांगपाचें आशिल्लें.

१) डायव्हरान बस थांबयलीना.

२) तुमी सगळी - छे - कानांत बोटां घालून वगे - गी रावलीं.

३) लेक्चर चालू आसतना सरान रावपाचीं सभ्यपणां [!] आनी मनीसपणां [!] दाखयलीना.

तिसऱ्या नंबराचो म्हणूंक लागलो ' I have to finish my portion before March '

९ वाजून १० मिणटां जाल्यांत.

' Excuse me ' - हांव.

' Yes ' - सर.

' Thank you ' - हांव भायर येतां. वरांडाक मरणकळा. जितोमूस ना. हरशीं नाका तेन्नां तवनासांचीं टोळकीं गांजीलमूस कशीं घुंव-घुंवतात.

दाव्यान - अजव्यान - परत दाव्यान. रुम नं १३.

भितर तो आडुता— ती - ते - सगळीं आयकतात.

तें लेगीत आयकतारों दिसता.

' Yes, what do you want ? ' अशें मोने नदरेन तो विचारता. माचयेर अुबो रावला, कींग लियर कसो !

हांव आडसाक रावतां. आतां मन मेकळें. तेन्नां—

' कितें करूं ज्या शास्त्रान ताणें म्हज्या काळजाचे कांयलट केलां त्याच शास्त्रान ताचें कुसकें मन चर-चर चिरूं ? ' मन म्हणटा, 'अकल्यान गाय माल्ल्यार दुसऱ्यान वासरूं कित्याक मारचें ?'

खरें म्हळ्यार हांवें कांयच केलेंना देखून तें खाल्ल्या पडलें [तुमी सभ्य (!) लोक न्हय म्हणटकच हांवें जर खाल्ल्या पानार हागलें अशें म्हळें जाल्यार शी बाये कसलीं



बुरशेपणां म्हणून शेणाचें अुदक पिवपाक धावतलीं, सवळें आचरण म्हण. पितकच त्या पिवपाक संस्कृतीची म्हेड लायतलीं. तशें तुमी जायतें कितें करतलीं, म्हणटलीं आदी — आदी... ]

तर सांगपाचें म्हळ्यार —

सैमाच्या नियमाक धरून थोडीं झाडां-पेडां, झाडकुलां आनी झिली-वाली लेगीत केन्नां-केन्नांय बेगीन किल्लतात आनी बेगीनूच मरतात. ( तुमचे भाशेत अल्पायुषी ) पुणून म्हजो मोग ( आतां सावध रावात मोग हें अुतर येता ) ह्या झाडां-पेडांवरी नाशिल्लो. मागीर वर्सांत किल्लेंचो आनी वर्सांत मरचो म्हण आशिल्लीं. [ चत्राय : वर्सांत तें पोर्सांत म्हण वाचचें न्हंय ] ताच्या अुणी अुरतां म्हाका मारून म्हाका केणपाचें. मूळ खंयीय आसूं ताजी जात आसूं वा ताका ताजी आवय अंदूं वा फुडाराक शेंस घालपाची आसूं पुणून कोणाकूय जात्यार खंय तरी चिटमिड्यांची, चुरचुर्यांची, मायेची, उमा-ळ्यांची खोलाय म्हण आसता. आमी म्हणनात खंयतरी मनीसपण आसूंक जाय म्हण, तशांतली ही खबर.

मोगाची खबर भूतकाळांत सांगतां म्हणटकूच म्हजो प्रेमभंग जाला हें तुमच्या मेंदवांत आयलांच जातलें.

म्हजो घाय नवो न्हंय —

रानांत लाकडां कापूंक वचपी मनीस कोयती वा कुराड घेवन वाटेर हाताक मेळत त्या झाडा-पेडाचेर घाय घालीत, हाणीत, पाडीत विझाळो कसो वता.

हें अेकदांच तरी ? वर्सांतल्यान शंभरदां तरी —

मनशांच्या रानांत हांव अेक अशें झाड जाचेर येतना-वतना घावे घाल्यात. तुमचे भाशेंत तांकां जखमा म्हणूया. तर म्हाका आजमेरेन बेणपाचो जाणी-जाणी प्रयत्न केलो तांचें हें अेक लिस्ट.

१ ) सुनंदा वर्टी — पुणें

२ ) जुलीयाना — चिंचोण्या

३ ) सालू — सालशेत

४ ) लालन — फोंडा

५ ) आस्वीता — ( ह्या नांवाक आनीक दोन उतरां सुर्वेक आसात ) मडगांव.

६ ) ! ! ! — [ हें तें आतां खबर सांगतां तें ]

तर ह्या घाव्यांचीं खवळां-खपल्यो झडच्या पयलींच दुसरी दुखापत जाता. घावो

पेखपाची संदच मेळना. निमाणें रानांत घट्ट पांय रोमून आशिल्ल्या झाडाचेरूच सगळो गुन्यांव घालून कापपी - हाणपी मेकळो जाता.

शाडावरी मोनो जांवून हांव तुमचे ढवळे आयकतां, तुमकां जाप दिवन फायदो ना.

( चत्राय : नं. ५ - हावें मारून घेतलां )

१३ नंबरांत गेलां ताका वळखतात न्हंय तुमी ? ताज्या शेजरा बारीक पुणून दिवडाच्या आकाराची लांब-लचक वेणी घाल्ली चली बसलां. ( ताजी इन्टीण. )

अजाप दिसता तें इतल्याच खातीर ' वे व्हर, सगळें व्हर, सगळें खा. सगळें चाट, सगळें ल्हेंव, सगळें भोक आनी भोग, पोटभर - जालो धादोशी ? ' अशें आपलें सगळेंच म्हज्या पांयांकडें ओतून म्हाका ' जालो धादोशी ? ' म्हणपी आनी आपुण धादोशी जांवून बी मागीर दिल्लें घेतिल्ल्याक ' चोर, आपल्याक लुटलें, फटयलें, हलकट, फाजील ' असलेंच कितें तरी म्हणप आनी अकमेकाच्या मान्यतायेन सगळें घडूनय ताणें म्हजेर आरोप करप, तुमचे मुखार ?

तुमकां बशीत सांगूंक सोदतालों तें हेंच. ( अर्दें )

तेन्नां म्हयनो जांवून गेल्लो आनी ताणें नव्या म्हयन्यांत लांब सुस्कारो सोडून म्हळां जातलें ' सुटलें बाये ? '

आनी देखूनच तांबडो बावटो पयस जातकूच म्हाका घावो करपाचें थारायिल्लें जातलें. कितेंय आसूं. ताका १३ नंबरांतल्यान भायर येवंदी. म्हज्या रक्तबंबाळ काळजांत कळा मारतनाच म्हज्या पायांची व्हाण काडून ताजें तोंड फोडपाचें चिंतून हांव वर्गांतल्यान भायर आयलां. तेन्ना ९-१० जाल्लीं याद ना ?

१ - २ - ३ टांव - टांव - इती घांटी.

वाजल्यो - वाजयल्यो.

तें भायर सरतलें, पयलें लेक्चर सोंपलें.

आनी रोम दरवाजांतल्यान फ्रेंच झुजारी जशे अकमेकाक चिड्डीत - १३ व्या शेकड्यांत भायर सरिल्ले तशींच १३ नंबरांतल्यान तीं - तुमीं - तें - ती येतालीं.

तें फाटीं आशिल्लें.

वकलामितर घुघूम - दोळे.

केसांभितर नागडे कळे ( काल्पनिक )

दोळ्यांवयर कपल खळें ( शेंणान सारयिल्लें करों ). कपलाक गंध-बिंद तसलें कांय लायना.

साय बलावज निळो. दांत मात्सो भायर - सुळे न्हंय. छाती तरी चार-चौवांभशेन.  
( पेंडींग केल्ली मात न्हंय. )

तर तें आयलें पावलें, वकलांतल्यान ताणें म्हजेर नदरेचो फार मात्सो आनी  
म्हाका पळेलां ना पळेलांशें करून आपल्या इश्टीणीच्या आडसाक रावलें. जशें भिडीच्या  
आडसाक वडान रावचें तशें.

‘ कोण गो तो ? ’ इश्टीणीचें नाजूक विचारप.

‘ जाण कोण मेल्लो ? ’ ताणें तोंडांत किरायतें घाल्ल्यावरी म्हळें.

‘ तुका कित्याक पळयता ? ’

‘ हलकट ! ’

‘ तूं कशें वळखलें तो हलकट म्हण ? ’ शाब्बास, good question - हांवें  
मनांत म्हळें. तशें तें घुस्पलेंच, कणेरीक पालव फारवता तशें.

‘ ना - हय - हांव, मागीर म्हाका पळेता कित्याक ? ’

अेक गोंधळ, आपुण अुदकांत बुडी मारुनय सुकें सवळें म्हण दाखोवपाची धडपड.

‘ Excuse me ’ - उट्ट्या घोणीचीं पाखां मेजण्याक त्या सुजील्ल्या खुमण्या-  
वयली नूरा वाचूंक वेळ लागत ?

‘ कितें जाय ? ’ रागान - केन्नांच आमची वळख नाशिल्ल्याभशेन.

हांवें बोल्सांत हात घालो.

‘ काल तुज्या केसांचें गंगावन म्हज्या खाटीपोंदा पडिल्लें ते थंयच उरिल्लें, आयज  
सारण मारतना गावलें. हाडलें, घे. ’ (कपलार शेळो घाम)

आनी तुजे केंस झडिल्ले मेकळे — आनी अेक गंगावन जातलें.

‘ तुजें गंगावन, केंस ताजे खाटीर ? ’ इश्टीणीन आपली दिवडछाप विणी Left  
to Right ना जाल्यार West to East करीत अजापान विचारलें.

... .. ? ? ? — ताजी वाचाच बसली.

‘ चल गो लेकवर चुकतलें. ’ अशें म्हणून इश्टीण येतली काय ना हें पळेनासतना  
जोगूल कशें म्हज्या दोळ्यांमुखावेल्यान नाच जालें. हांवें परत म्हळें ‘ तुजें गंगावन घे. ’

आनी ताणें फाटल्यान वळून ल्हवूच म्हळें, 'दवर, फाल्यां सकाळीं परत येतां...' हें पळय, गैरसमज करूं नाकात.... हें ताणे म्हणूंक ना. म्हजी कल्पना. कारण तें तशें केन्नांच म्हणचें ना. हो एक Female नमुनो सगळ्यांनी मतींत दवरचो. शिडां तुटिल्ल्या म्हज्या तारवाची ही दशा तुमी पळेली, हांव असो येरें नाशिल्लो, वल्ली नाशिल्लो अकटो-अकसुरो दर्यामाचयेर तारवटी. थंयच रावन आयज हांव Lear जातां. (तुमकां साद घाल्लो तो ह्याच खातीर) Poor naked wretches, wheresoever you are that bide the pelting of this pitiless storm. हें तुमकां समजता जाल्यार म्हज्या वादळाची ताका कल्पना दियात. वादळान तारूं फुटचे पयलीं.





## भो लें

---

वयल्या मोडणावेलो चडाव काडलो. चडावार रजनीगंधा आपोआप थांबली. तसो रजनीगंधाक थांबोवपाक कोणेंच हात दाखोव नासलो.

रजनीगंधा अक गांवची बस. बॅडफोर्ड. अका दाराची, अका बांटीची, स दिव्यांची आनी बारा सिटांची. फोडेन्यान गावांत परततल्या प्रवाशांक तसो रजनीगंधाक ब्हडलो हात दाखोवचो पडटा, पुणून भोळ्याक रजनीगंधाच हात दाखयता, आनी बँके सामकारा अचळय थांबता !

गदीं, चिड्डून मुड्डून लोंबकळत उबी. क्लीनरान पाटें बॉक्सांत बालें आनी भोळें गर्देंत चडलें.

‘ किलीण्डर आरे पिल्लूक वाजय, चडलें तें. ’ अकल्याक घरा पावपाची ताकीद लागिल्ली.

‘ बच रे. ’ — पिल्लूक मारी नासतना क्लीनरान ताळो फोडून यादूक सांगलें. यादू पात्रांव कम ड्रायव्हर. खाकी मोटवें कलसांव आनी खाकी खोमीस घालून यादून गियर बळां.

यादून भोळ्याक बस थांबयिल्ली. तसो तो थंय पावतकच सदांच थांबता, क्लिनरान पिल्लूक मारी नासतना, भोळ्यान ‘ राव रे ’ म्हण हात दाखयनासतना !

गावांत वचण्यांक यादूचें अशें थांबप सबकळीचें जालां. कोणांक कसलेंच अजाप दिसना. गावांत तशें जायतें कितें-कितें नवें-नवें घटडा, कोणांक कांयच दिसना. 'जावपाचेंच तें. काळ बदला.' अशेंच कितें तरी म्हणून दर अेकलो आपलें तोंड फाफूडटा. 'बेताळाक नाशिल्ली बायल आनी काळखा देवतेक नाशिल्लो घोव !' कोणाच्याय संबंदान चड चित्तल्यांचीं हीं भुतरां गांवच्या खंयच्याय तिस्कट्यार येतल्या वतल्याच्या कानार पडटात.

मंगेशच्या कामतीन बांदोडेच्या विजयाकडे जमयलें तेन्नां मात्सो बोवाळ जालो. पुण कामतीन विजयाक आपलीच घरकान्न कशी करून घेतिल्ल्यान कालांतरान लोकांक तें व्हडलें दिसलेंना. पुण कामती पासून जेन्नां विजयाक भुरगीं बाळां जालीं आनी जेन्नां विजयाक भुरगीं न जावपाचें ओपेरसांव करपाचो बोगोत आयलो तेन्नां कामतीन आस्पी-टलांतल्या फोर्माचेर विजयाच्या भुरग्यांचो बापूय म्हण सयी करपाक आंग काडलें. विजय कुळवाड्याचें म्हण कामतीक आपली उंचली जात याद जाली. ताच्यांतलो आडवो काय भुबो कोण तो जागो जालो. विजयाच्या पोटांत पांच भुरग्यांक जल्म दिवन बी ताका ताच्या वत्स गोत्राची जाण जाली, आनी बापूय आसून भुरग्यांनी आपल्या नांवांमुखार आवयचें नांव लायलें. बंध्याभशेन !

साधारण अशीच गजाल, पुण मात्शी दुसरी तरा ! भोळें आनी यादू ! गावांत सगळ्यांक खबर आसा. भोळ्याक मेळनाशिल्लो घोव आनी यादूक नाशिल्ली बायल.

तशें भोळें फकत नांवान भोळें. रूपान, आंगलटान भेस बरें. कोणेय भुलपाचें. तशें पळोवंक गेल्यार भोळ्याची पिराय चड न्हय. आसू आसून तीस-अकतीस, पुण भोळ्याक घोव मेळपाची शक्यता कमी. यादून भोळ्याक जाय तें दिलां आनी जाय तें ताजे-कडच्यान घेतलां.

यादू आनी भोळें गांवचें अेक प्रकरण. हें प्रकरण तशें बऱ्याच वर्सांचे, बऱ्याच तेपाचें आनी चितेल्लें, पोन्नें जावन भरगेल्लें, तरुय तांच्या प्रकरणात अेक तरेचो सोंस आसा, अेके तरेची आगळीक आसा, आनी मोन्या मोगाची देख आसा. यादूचें नातें कामतीभशेन न्हय. कामतीभशेन यादून भोळ्याक आपल्या भुरग्यांची आवय केली ना. ती आवय जावंची ना हाची सदांच जापसालकी घेतली. जगाक कांयच खबर ना अशा भ्रमांत यादू रावलो. आपल्यापुरतोच. आपली बस काय तो. तसो यादू सादो-भोळो न्हय. बऱ्याच फामीलाचो. पुण खंयच्यातरी भोवऱ्यांत घुसपलो आनी बस ड्रायव्हर जालो. पगारांतले इल्ले इल्ले गांठोवन यादू ड्रायव्हराचो पात्रांव जालो. यादून आपूण चलयतालो ती बसच विकती घेतली आनी आपल्या कुळयेचें वेव्हारी गिन्यान सिद्ध केलें.

यादून जेन्नां बस विकती घेतली तेन्नां मालभाटांतल्या दर अेक प्रागप्यान म्हळें,  
'आरे बामण तो बामण !'

'हय रे बाबा, खंयच्यान नाडीजिंग करून बसीचो पात्रांव जालो.' कास्टेच्या लेसाचें पोंत खांद्यार पांव नास्ताना खांद्यार भुडोवपाचो प्रयत्न करीत दामू फट्ट्यान म्हळें.

यादून आपली तीच लायण दवल्ली. ते लायणीर भोळें आसतालें. सकाळचें आठांक येतालें आनी साडेसातांक बतालें. दोन पायल्यो सुकीं सुगटां भरतल्या अेका माणकुल्या पाटल्यांत नुस्तें घेवन भोळें येतालें आनी काम्रान बांदिल्ल्या शेडींत येवन बसतालें. दिसभर भोळें नुस्तें विकतालें.

काम्राचे हे येदे व्हडले शेडीपोंदा हेर नुस्त्याकारां केन्नांच बसनात. तांकां थंय बसल्यार दिवाळें काडपाचें पडटा, तीं बावडीं वयल्या बाजारांतच वचून बसतात. थंय तांची वझीं लेगीत दनपार जाता म्हणसर रितीं जातात. जेवणांक घरा पावतात. पुण भोळें तिनसांज मेरेन थंयच मूस आंबडीत, मूस मारीत. केन्नां केन्नांय पाटल्यांत नुस्तें लेगीत नास्तना भोळें थंय बसून रावता. अेकटेंच ! येतले वतले बसीक पळेत, बसींतल्या प्रवाशाक पळेत, नाच जाल्यार खंयच्याय बसींतल्या कंडकटराची ना जाल्यार क्लिनराची डोळे—मोड सोंशीत भोळें अेकलें—अेकसुरें थंय रया शेडींत बसता. साडेसात जालीं कि वयल्या चडवार अुवें रावता. पाटलो माथ्यार न घेतां, हांडीर दवरता. भोळ्याची कमर म्हळ्यार अेक फूट रुंदेची सपणां ! कुरपण्याच्यां आकाराचो नुस्त्यापाटलो भोळ्याच्या कमरार ल्हान कळसो कसो दिसता. भोळें बसींत कितलीय गर्दी आसूं, मोन्यानी गर्दैतल्यान वाट काडून फाटल्या शिटार वचून बसतलें, कोणांक खबर लेगीत नासता भोळें बसींत आसा म्हण.

'आयज भोळें चोडों ना हय गो ?' भोळ्याक वळखूपी गांवची भाज्जेकान्न भोळें नदरेक न पडिल्ल्यान जेन्नां म्हणटा तेन्नां भोळें आयकून लेगीत न आयकल्ल्यावरी करता आनी मान सकल घालून येवजीता.

रात ! भोळ्याक रात सामकी सोसना ! दीस परवडलो पुण रात न्हय. ताका रात खावपाक येता. भोळें कुशी बदलता, हांतुणार तळमळटा. भोळ्याची आवय जागी जाता, बोटांनी मलप्यो अुगडून भोळ्याक पळेता, भोळें झळपेता.

'कितें जाता गो ?' भोळ्याक आवय विचारता. भोळ्याची आवय साडेभावारीती, हात—प्रांय हालनासून घरांत पडल्या. घर म्हणून कसलें, दोन वाट्यांची अेक नळ्यांची खोंप. स फूट मनीस अुबो रावल्यार पाळें वयर सरपाची ! खोपीक अेक मळांची घडघंच कवडी, कवडेव सुमांची दोरी. कुलूप कशी.

मध्यानराती जेन्ना कवडेचे दोर अचळय सुट्टात तेन्नां भोळ्याचे तळमळे थांबता. जेन्नां तळमळे थांबतात तेन्नां भोळ्याची आवय अर्दीं-मेळी जाल्ली आसता. तिका थुखलून शेजारचे पोथेंत भिरकावन माल्ल्यार लेगीत तिका कळचें ना.

भोळ्याचे तळमळे सोपऱ्या पयलीं शेजानीलीं सुणीं भोंकतात. आस-पास जागो आशिल्लो समजुपाचें समजता. आनी माथ्यावयल्यान चादर ओडटा. भाटयेवयले केदळे आनी आस्कडातल्यो किडी-मुयो आपलें बेंड वाजयतना यादूचे स्वास काळखांत भरसतात. थुदकांत साखर विरवळटा तसो यादू विरवळील्लो आसता तेन्नां भायल्यान कोंबे साद घालतात.

‘भोळ्या?’ — यादू ल्हऊच भोळ्याच्या कानांत तोंड घालून फुतफुत्ता.

‘कितें?’

‘फांतोड जाली.’

‘वयता?’

‘वचन दिसना गो....’

‘आवो जागी जातली.’

‘खबर आसा.’

‘मागीर?’

‘आवोक खबर ना, हांव हांगा येता तो?’

‘देव जाणां.’

‘तिका खबर आसूंक जाय.’

‘कित्या वयल्यान?’

‘काल म्हणटाली.’

‘कितें?’

‘ह’... आनी भोळें वगीच रावलें. भोळ्याक आवयचीं उतरां यादूच्या कानांत वोतपाचें धाडस जालेंना.

‘सांगना?’

‘फांत्यां सांगतां’... भोळें कूस परतून थुठपाक लागलें. यादून ताका थुठपाक दिलेंना. ताच्या दोनूय भूजांक धरून यादून परत भोळ्याक तोच प्रस्न केलो.

‘कितें म्हणटाली आवो?’



‘तशें वायटाचें कांय म्हणोना तिणें ?’

‘पुण बऱ्याचें कितें म्हळां तें तरी सांग मगो.’

‘आतांच सांगीं जायें ?’

‘पुण आतां सांगलें आनी फाल्यां सांगलें अकूच न्हय ?’

‘हय, नाच. हांव फाल्यांच सांगतलें, फाल्यां बेगीन यो.’

‘बेगीन येवं, शेजारी जागे आसतना ?’

‘आतां सगळ्यांक कळ्ळें तें.’

‘कितें तें ?’

‘तुजें म्हाजें बरें आसा म्हण.’

‘पुण तुज्यांत आनी म्हज्यांत कितलें अंतर आसा तें जाणां मगो ?’ यादूक इल्लें-इल्लें तांच्या मदलें अंतर जाणवता. यादूची चाळीशी सोपून पंचेचाळीसाकडे पावला. भोळें आनी यादू, फकत पंधरा वर्सांचें अंतर, तरीलेगीत हें अंतर भोळ्याच्या मतींत नासता. ताच्या मतींत आसता तो फकत यादू !

‘असल्या संबंदाक अंतराची आडकाटी ना, धर केदेंय आसत्यार दार तेदेंच आसता’ भोळें झिळमिळ्या काळखांत खोंपभर हांसता.

‘आवो जागी जातली -’ यादून भोळ्याच्या हांसत्या तोंडार आपलीं तायटां दाबून धल्लीं आनी यादू बेगी-बेगीन थुठलो.

‘वयता ?’

‘कोंब्यान साद घालो.’

‘मागीर म्हाका सांग तर.’

‘कितें तें ?’

‘आमी अकठांय केन्नाच्यान रावोंया ?’

‘आतां कितें आमी पयस आसात तर ?’

‘अशें चोरून - मारून नाका, बरें न्हू तें.’

‘हें चोरून - मारून कशें तर ?’

‘लोकांची भिरांत धरून कित्याक करूंक जाय ?’

‘मागीर कितें करूं या ?’

‘आमी कायद्यान घोव — बायल जांवया.’ भोळ्यान पच्च करून तोंडातली पीक उडयता तशी आपलीं मेकळीं मनांत घर करून राविल्लीं भुतरां भायर सोडलीं. दोगांय-च्याय बोवाळांत भोळ्याच्या आवयन मात्शी कूस बदल्ली, यादू काचवेलो आनी कवडे-कडे धांवलो.

‘फात्यां सांगता, फात्यां—’ आनी आपलीं उतरां अर्ध्यां उडोवन यादू कवडी धापून झिळमिळ्या काळखांतल्यान चलूंक लागलो. परत गांवच्या सुण्यांची सलामी.

सदांभशेन वयल्या चडावार रजनोगंधा थांबली आनी भोळें पाटलो किल्लनराकडे दिवन गदेंतल्यान बसीत चडलें.

‘बसता गो भोळ्या ?’ — म्हात्रळू बायलेन आपलो कुलो सरकयत विचारलें.

भोळ्याच्या कानांत म्हाबळू बायलेचीं उतरां रिघलीं ना. भोळें आयज दिसभर येवजणेंत घुस्पल्लें. आयज सांजे यादू ताका नक्की कितें तें सांगतलो, मागीर तीं दोगांय घोव-बायलां कशीं अकठांय रावतलीं, मागीर तागेर ओका वरसाभरयान —

भोळें आपल्या मितर लजलें. आपल्याक लजेताना कोणे पळोवंक बी ना सु, भोळ्यान दुबावान तकली घुवणावन चोयवशीं पळेलें, पुण चिड्डणेंत कोण कोणाक पळे नासलो. जो तो गदेंत स्वास घेवन सदळ उबो रावपाक धडपडटालो. भाज्जेकान्नीन तर अेके चलयेचो खिमो केलो. ‘मात्शी फाटी राव गे, चिड्डुलें मिगे हांव’ तें चली बाबडें नेटान भाज्जेकान्नीक सांगतालें.

‘खंयगो आनी वच म्हणटा तूं, हांगा हालोंक तरी मेळटा ?—’ भाज्जेकान्न श्दादल्याच्या आवाजान भुलयताली.

आपल्याक कोणेंच पळोवंक ना म्हणपाची पुराय खात्री भोळ्यान करून घेतली आनी परत तें त्या सपनाळ्या जगांत गेलें.

बस गावांत पावली. थांबली. सगळीं देंवलीं, भोळेंय देंवलें. बस मुखार गेली.

यादून भोळ्याक कळपाक तीन होर्नांची इशारत वाजयली.

होर्नांची भाशा फकत भोळ्याकूच समजली. तीन होर्नांपयलींच रस्त्यांतलो जोमो पयस जाल्लो.

भोळ्यान कवडी भुक्ती केली. भोळ्याची आवय झेमताली; माथ्यावयर पेत्रोलाचो दिवोय झेमतालो.

‘दिव्याक पेत्रोल घालूं ना गे ?’

‘पाढ पोडों तो आनी विरंगता थंय ?’

‘मागीर तुका खबर ना, घरांत सर जात्यार काळोख, दिवोसुद्धा पेटोवंक जायना ! कितें करता तूं घराकडेन रावोन ?’ भोळ्यान आपुण जोडून आवयक पोसतां ह्या अधिकारान आपल्या थोड्याच उतरांनी दाखयलें. तिडकत – तिडकत भोळ्यान घागऱ्याची गांठ सोडली.

सुगटांचे कडयेन जेवून बी भोळें आयज रोकडेंच न्हिदलें. म्हणजे हांतुणार पडलें. बाजूडे आवयक दिसलें पोर कासाद जावन न्हिदलां म्हण. ‘पुरो जालां गो बाय ?’

‘ना.’

‘आयज बेगीन रों न्हिदता ?’

‘हरशींच !’

आवयन कवडी लायली. दिवो पालयलो आनी तिवूय आडवी पडली.

काळखांत दोळे अकुते करून भोळें खोंपीच्या पाडसाक पळोवपाचो प्रयत्न करतालें तेन्नां ताच्या तकलेंत यादू वांगडच्यो यादी अेकठांय करतालें. भोळ्यान काळाच्या झाडा-पोंदचीं ताजीं टवटवीत पारजताचीं फुलां कशीं यादीचीं फुलां पुंजावन आपले काळजाचे ओठयेंत जमा केलीं.

आतां तीं सगळीं पुंजायल्लीं यादीचीं फुलां यादूचे पुजेक घालतलें आनी संवसा-राच्या विजयरथार बसून गांवच्या प्राकारांत मिरयतलें म्हण आशेन राविल्लें.

यादू येतलो, सदांभशेन आपणाक सांसपितलो, म्हाजेर लंबडतलो आनी ओंठार ओंठ दवरून ल्हवूच म्हणटलो. ‘भोळ्या आमी फायच्यान घोव बायलां, आमी फात्यां लग्न जावया.’

कोणाच्या तरी पावलांचो आवाज येवंचो आनी तो आवाज यादूच्याच पावलांचो आसचो अशें भोळ्याक सामकें मनांतल्यान दिसलें, पुण बरोच वेळ जालो कोणाचीच जाग लागलीना. सदांभशेन गांवचीं रस्ताद सुणीं भोंकलीना, ल्हवूच कवडेचें दार कोणेच सोडयलेंना.

मध्यान रात जाली. जळीं-मळीं भिरांकूल शांतताय. भोळ्याचे उस्कारे खोंपी-भायर लेगीत भितोडे आयकूंक येवपाचे. भोळें सामकें अस्वस्थ जालें.

‘कितें जालें काय देवा, कित्याक येयलोना हो ?’ भोळ्यान काळजार हात धल्लो. काळजाची धडधड खिणा-खिणाक चडटाली. भोळ्याच्या पोटांत मळमळून आयलें. तें पन्च करून उशावयर थुकलें. दोळ्यांमुखार काळोख आसून भोळ्याक भुजवाडाचें सपन पडलें. भोळें झळपेलें, ‘जाणा मिगे आवो, हांव यादूची बायल जातलें, आवो हांव यादूंकडे लग्न जातलें, हांव मिगे बांमीण जातलें.’

‘चेडवा कितें जालां ?’ — भोळ्याची आवय झळपेत जागी झाली. भोळ्याचीं सगळींच उतरां तिणें सारकीं आयकूंक नासलीं, पुण भोळें सपनेलां इतलें तिका कळलें.

भोळें रातभर सपनेलें. पुण भोळ्याक फातोडेर अक खरें सपन पडलें.

यादून आयज सकाळीं भोळ्याक बस थांबयलीना.

बसीतल्या तमाम प्रवाशानी पयलेच खेप अजापान ‘कितें घडलां ?’ अशा अर्थान मोन्या नदरानी अकमेकांक विचाल्लें.

सगळ्यानी सकले ओंठ भायर काडून, हाताचीं तायटां उदेत्या सुर्याक दाखयलीं.





## अंत अंके जिणेचो

---

तळयेर हांव न्हातालों तेन्नां हांवें तळयेचे अंके  
फातरीर ओलीं सू S S सू S S करून आप-  
टीता आसतना नलीक पळेलें. त्या पयलीं हांवें ताका पय-  
लींच पळेलें आशिळ्याकारणान म्हाका तें अंक बरें चली  
कोणागेर तरी चार दीस रावपाक आयलां आसुंये अशें  
दिसलें. हांवें ताका अंका सर्व साधारण बाकीच्या चल्यां-  
कडेन पळोवपाचे नदरेन पळेलें. म्हळ्यार, तें अंक बरें,  
शांत सभावाचें, बरे वागणुकेचें चली आसुंये कशें !

त्या दिसा हांव पेंवत पेंवत नली भुमळटालें ते तडीक  
गेलों. इतलो वेळ हांवें नलीक फाटल्यान पळेलें. हांव जसो  
जसो पेंवत पेंवत ताचे म्हज्यांत पावलों, तशें तशें नली मान  
सकयल घालून भितलें नदरेन म्हाका पळोवंक लागलें. चड  
करून वाडिल्ल्यो चलयो चल्यांकडेन केन्नांच सरळ पळेत  
रावनात. तांकां चोरून पळोवपाची भारी संवय आसता.  
जेन्ना चल्यांची नदर तांचेर नासता तेन्नां त्यो जाय तितलें  
पळोवन घेतात. पुण चले जशे तांचेकडेन पळोवंक लागले  
तेन्नां त्यो अशेतरेन वागतात कि जश्यो काय ह्यो चल्यांचो  
तिरस्कारूच करतात ! पुण अजापांतलें अजाप म्हळ्यार,

नली म्हजेकडेन पळेत रावलें. ताका कसलें अजाप दिसलें तें हांव नकळें, पुण तें अजागळासारकें आपलें काम सोडून म्हजेकडेन जे अर्थी पळेताळें, ते अया मातशें आवटें ना जाल्यार करेक आसुंये, अशें हांवें ताडलें. पुण मागीर म्हजोच म्हाका हांसो आयलो. अकाद्रें नली म्हज्या हिप्पी टायप लांब केसांक पळेताळें जांवयें. तशें खास आकर्षण कांय म्हज्या आंगार नाशिल्लें. लांब केंस मात बुदकान भिजिल्ल्या कारणान छातयेर, फाटीर लांबताले. नलीच्या केंसां येदच म्हजे केंत आशिल्ले जांवये, देखून तें म्हाका चलीच बी समजलेंनां मूं ! खरेंच, म्हाका त्या दिसाचो आनी नलीचो ते नदरेचो आयजूय अगडास येता.

त्या दिसा म्हजे सभाविक धारेचे नदरेंतल्यान आनीक अक गजाल सुटलीना. वास्तविक नलीचें तशें वर्णन करप म्हळ्यार आमच्या गांवांतलो लोक म्हाका हलकट हें विशेषण लावंक फाटीं रावचो ना. पुण पळलां तें सांगपाक कसलो भंय ? नली तळयेर पयल्या सपणाचेर रावन वयले फातरीचेर अुमळटालें आनी ताजो लांब घागरो बुदकान भिजत म्हणून ताणें जाय ते परस वयर खोयिल्लो. आनी ताका लागून ताच्या अजागळ सभावाचें प्रदर्शन जातालें. ताका कसलेंच भान नाशिल्लें. तें निश्पापपणान कपडे बुदकांत शंझाळावन पिळून बादलेंत घालतालें.

म्हाका दिसलें, हांव कसलेंतरी पाप करतां. आनी हांव थंयच्यान परत आलतडीं येवपाक बुदकांत देंवलों. इतल्यांत थंयच्यान धा-बारा वरसांचे दोगजाण गोरेपीठ चले वताले ते हांवें पळेले. नलीक पळोवन ते हांसताले. आनी मदींच अकामेकांच्या कानांत गुणगुणटाले. इतले म्हणसर तांतुंतल्या अकल्यान अक फातर हातांत काडलो आनी सरळ नलीच्या फाटल्यान अुडयलो. फातरान बुदक अुसळलें आनी नलीचो वयर खोयिल्लो घागरो भिजलो. बाबड्या नलीन आपणाचेर फातर कोणें माळो तें पळोवंक तकली वयर काडली. आनी तोंडान कितें तरी म्हणपाक ताची वयर अयिल्ली जीव सकयल देंवली. जांगेर तांची आवय काम करताली आनी जांचीं ओलीं तें धुतालें तांचेच दोगूय चले !

— नली नली, तुगेलो घोव आयला !— तांतल्या अकल्यान नलीक सांगलें

— नली, तुका पिसो रामराय सोदतालो मगो !— दुसऱ्यान हासत म्हळें.

— बाबा, पळय हां, हांव ताईबायक सांगतलें ! बाबड्या नलीन तोंड अुगडलें. ताच्या गोड आवाजांतलीं तीं अुतरां आयकून हांव अजाप जालों. ताका रूपूय

तितलेंशें वायट नाशिल्लें. हेर चल्यां भाशेन तें गोरे, नाका-दोळ्यान बरें आशिल्लें. पुण हेर चल्यांभाशेन तें शिटूक आनी हुशार मात नाशिल्लें. जे अर्थी त्या मुरग्यांनीं ताचीं अशीं फकाणं केल्लीं ते अर्थी ताचें वागप अजागळपणाचें आशिल्लें. असो हांवें तर्क केलो.

हांव पेंवत आलतडीं आयलों तेन्ना नली आपलीं ओलीं हाण्डीर घेवन तळयेचीं सपणां चडटालें. हांवें परत पळेलें. नलीन वयर खोयिल्लो घागरो तसोच आशिल्लो.

X

X

X

नोकरेखातीर भायल्या गांवांत आशिल्ल्यान आमच्या गांवच्यो घडामोडी कळपाक म्हाका आयतारा शिवाय दुसरो दीस मेळनाशिल्लो.

असोच एका शेनवारा सांजवेळा स वरांचेर हांव वर्सांतल्यान फर्मागुडयेर देंवल्लो आनी घरा वचपाक लागलों. श्रावणाचे दीस. पावस-वताचो खेळ चलतालो. हांवें पावसाक लागून सत्री भुगडली आनी एकाच हातान देवा गणपतीक नमस्कार केलो. पावसाचे रिपरिपीन डांबरी रस्तो काळोच दिसतालो. मदींच रस्त्यार भुदक चोनेवन भुरिल्लें. थंय कोणेतरी हारसोच दवळ्ळा काय दिसतालें.

खांदार बेग घालून हांव फर्मागुडी देंवतालें तोय म्हज्या विचारांतूच. कसलीतरी गोड याद म्हज्या काळजाक खातखुतल्यो करताली. पिशाभशेन ते यादीन हांव एकलोच हांसतालें. तकली सकल घालून म्हज्या विचारांत गुळ जावन हांव चलतालें. इतल्यांत म्हजे फुडल्यान पटा-पटा जोत्यांचो आवाज कानार पडलो. हांवें तकली वयर काडली तर कीतें ?

नली एका दादल्याच्या वांगडा अकेच सत्रेंत चलतालें. तांबशा रंगाची नवी करकरीत साडी. फांतयो तर आंबाडोभर माळिल्ल्यो. बोकोड्याचे फातयेत घीस सामकी चकचकताली. पांयांचीं जोतींय, साडेतीन रुपयांची नवीच आशिल्लीं. हातांत पांचव्या कांकणांचो चुडो ! ताचे वांगडा नलीक घट्ट वेंगेंत धरून चलपी दादल्याच्या तोंडार हांवें नदर माळ्ही, तेन्नां तीं दोगांय चलत चलत म्हजे सामकारा पाविल्लीं. तो दादलो जावन जावन पसतिशेक वर्साचो आसतलो. तोवूय बी न्हवऱ्यावरी नटील्लो. पांयांत अेक आंगठ्याचें जोतें आनी ताचो कर-कर आवाज पावसाचे पिरपिरींत सोबून दिसतालो. नलीन म्हाका पळेलोसो

दिसता, कारण तें त्या दादल्याच्या वेंगेंतल्यान भायर सल्लें तें सल्लें, सत्रेंतल्यानूय भायर सल्लें आनी पावसांतल्यान चलपाक लागलें. जेन्नां म्हजेर ताजी नदर पडली तेन्नां ताजे तांबडे दोळे कसत्यातरी शब्दांनीं झुलयताले. तें जशें म्हाका सांगतालें— हांव आतां वतां, बरो करून राव. ताज्या दोळ्यांक आनी तोंडाक पळेनावरोबर म्हज्या काळजांत चर्रं जालें. हांव तर तांकां जोडप्यान पळोवन सामको गोंदळ्ळों. म्हज्या घरांत जगावयल्यो खबरो चलतात; त्या खबरांनीं बारसो सावन बाराव्या मेरेनच्यो गजाली आमगेलीं जाण्टेलीं, जेवन-खावन जातकूच, मांडयेर मांडी झुडोवन, आंगणांत बसून करतात. तांचे गजालींनीं हांवूय बीं अेक आयकूपी म्हणून वांटो घेतालों आनी हे भशेन म्हाकाय बीं गांवांतल्यो आठ दिवांमदीं घडील्यो गजाली मेळटाल्यो. पुण गेल्ल्या आयतारा नलीचें लग्न बीं आसा अशें काय आमगेल्या आकान सांगूंक नाशिल्लें.

खरेंच म्हाका नलीची काकूट दिसली. त्या जाणट्या काळ्या कुळकुळीत मनशा वांगडा नली सारकिले सादे-भोळे चलयेक पळोवन दोळ्यांकूय वायट दिसलें काय कोण जाणा, पुण नकळटांच पावसाच्या थेंब्यानीं म्हज्या दोळ्यांतलीं दुकां पडलीं तीं म्हाकासुद्दां दिसलीं ना.

नलीचेच चिंतीत हांव घरा पावलों. पुण घराय म्हाका कोणेंच ही नवी खबर सांगली ना. तेन्नां हांवेंच विषयाक तोंड फोडलें.

काकी सोप्यार बशिल्ली. तिका पळोवन हांवें हांसत हांसत म्हळें, 'आतां मिगे, तें नली न्हय गे, अेका दादल्या वांगडा फरमा गुडबेच्यान गेलां. कितें सांगूं ताजो थाट ! सामकी व्हंकल !'

सगळीं हांसपाक लागलीं. तितल्यांत आमच्या धाकट्या आकान तोंड झुगडलें, 'बाबा, आज नलीचें लग्न जालें. मेरशे दिलां खंय ताका.'

— अशें, नली वांगडा चलतालो तो ताजो घोव तर !— हांवें मनांत म्हळें.

— बाबा, कितें सांगूं ! बरभरणी वता आसतना नलीन रडून आकांत केलो. आवयक वेंग मारून-मारून बाबडें रडटालें. आपले भाटकांनींच्या पांयांर तर परत परत घालून घेतालें.

आमचे काकीन तोंड झुगडलें तेन्नां समजलों आतां सविस्तर इन्फर्मेशन मेळटलें म्हणपाचें.



— पुण हें लग्न केन्नां आनी कोणें थारायलें ? — हांवें विचाल्लें.

— काशीनाथान ! ताचो भावोजी न्हय ! — काकीन हेळे काडीत सांगलें..

— भाटकाजीन कितें घालां ? — म्हजी भुलट तपासणी सुरू जाली.

— दोन पोवनाची सरपळी. - आकान जाप दिली.

— आनी कितें ? — हांवें मात्सो आवाज वयर काडीत विचाल्लें.

— अंक दोड, दोन-तीन कापडां, आनी दोन-चार बारीक आयदनां.

— आकान सांगलें.

— म्हणजे आवय-धूव दोगांय जाणां त्या घरांत इतलीं वरसां बाबुल्लीं, ताचें फळ इतलेंच ? — हांवें अजापान विचाल्लें.

— तें तूं विचारुंक वच. — म्हजेर आंगलट आयलें.

पुण बाबडें नली ! काकुळट बाबड्याची. मर-मर काम करप, सगळ्या सुरग्यांक पळोवप, ते शिवाय बाजार करप, हीं सगळीं कामां मोन्यानी करप. आनी कोणूय चली आसता जाल्यार पाटल्यो तोडो करून लग्नाचो खर्च भायर झुडोवन, हजारभर हुंडो म्हणून घोवागेर व्हेलेबगर रावंचें नाशिल्लें. पुण मोव थंय खणटात आनी तसले जमनीचो फायदो घेतात तें फट न्हय ! हांवें मनांत म्हळें.

— कितें तर दुसऱ्याची काकूट करपी हो बाब आमगेलो ! — म्हजी सगळ्यांनी मस्करी केली.

सगळ्यांचें आयकून घेतकीर हांवें मडगांवच्यान येतना फर्मागुडी देंवतना नलीक कशें पळयलें तें सांगलें तेन्नां सगळीं पोट धरून हांसलीं. म्हाका राग आयलो. पुण झुगड झुगड राग परगटायलो जाल्यार तीं म्हजीं धा-बारा वाजयतलीं आसलीं.

आनी त्या दिसांनी त्या बारकेल्यागेर. त्या बाबुशागेर त्योच गजाली चलताल्यो. नलीचें लग्न अशें जालें, नलीचें लग्न तशें जालें; हाणें अशें केलें; ताणें तशें केलें.

कांय काळान नलीच्या लग्नाचो विशय सोंपलो आनी कोणालो तरी चलो अमक्याक घेवन फिरता, तमको पयर ताजेबरोबर सिनेमाक गेल्लो; अमक्यागेर

पयलोच चलो जाला; तमक्याले चलयेक चाळीसाव्या वर्सां सोयरीक जाल्या - माती आनी गोबोर - गांवढवळुकां गांव ढवळीत आशिल्लीं.

X X X

दोन चार म्हयन्यांनी हांव सदांभशेन तळयेर न्हावंक गेल्लों, तर नली तळयेर पयलीं भशेनुच ओलीं धुतालें. तेच फातरांर कापडां वागरे-साडयो बी घांसतालें. आयलां आसतलें दोन दीस कुळारा रावपा, अशें हांवें चिंतलें. हाचेर हांवें चड विचार केलो ना. आनी असले गजालीचेर आमचे सारकिल्यानी विचार करपूय म्हळ्यार सोबना. पुण कोणें तरी म्हळें - तुका जर बरोवपी जावंक जाय, जाल्यार तुवें बगळो जावंक जाय; बारीक सारीक गजाली बुध्दिचे चोंचीन टिपूंक जाय. नाजाल्यार फुकट ! देखुनूच असल्या गजालीचेर हांव चड विचार करुंक लागलों.

घरा आयलों. जेवन घेतलें. आवयन सुपारी हाडून दिली. हांवें आवयकूच विचारलें - आमी, त्या नलीचें लग्न जाल्यार कितले दीस जालेगे ? - खंयच्या तरी प्रस्नान म्हाका विशय काडूंक जाय आशिल्लो.

आवयन लांब सुस्कारो सोडलो आनी पिच्च करुन पान खाळी थुकी कोनशाक बुडयली, तशी कोनशाक बऱ्यापैकी मॉडर्न आर्ट तयार जाली. हांवें ताचेर दुर्लक्ष केलें आनी आवयची जाप आयकूंक तयार रावलें.

— काकूळट बाबड्याची ! लग्न म्हणून केलें आनी चार म्हयन्यां भितरुच घोवान धांवडावन दिलें - आई सांगताली.

कोण तरी फातर मारुन खांदयेर बशिल्ल्या शेवण्याचीं पांखां तोडून बुडयता तेवरी म्हज्या काळजाची गत जाली.

— कित्याक धांवडायलें मे ताका ? - म्हजी अुसुकता वाडली.

— आनी कित्याक ? हेंच पयलीं धड न्ही; सामकें पिशांभशेन वावुरता. दुसऱ्या वराक म्हणटकीर बायलमनशेन रेस्पेदान रावंक जाय. हांगा म्हणून चलतालें - असलीं आवटेपणां दुसऱ्यागेर चलतात ? - आवय रंगार आयिल्ली.

हांव जें समजुपाक जाय तें समजलों. नली इतलें निश्पाप आनी सादेंभोलें आशिल्लें कि ताका बाबड्याक संसाराची कल्पनाच नाशिल्ली. ताचें जग आनी बाकीच्यांचें जग खुबूच वेगळें. ताचें जग मळव आनी दुसऱ्यांचें जग जमीन !

X X X

आनी असोच अका आयतरा हांव घरा गेल्लों.

रात चान्नी जावन धरणीचे माचयेर थयथय नाचताली. मळबांत नखेत्रांय फुगडी घालीत भुजवाडाचीं कांतरां गायतालीं. घरामुखावेच्या पाटार बुदकाचो वझरोय सळ-सळ करून व्हांवतालो. किडी रडटाऱ्यो. आनी तरीय आमच्या आंगणांत शांतताय आशिल्ली. तितल्यांत शेजारची मावशीनाय आमच्या घरावटेन येताली ती हांवें पळेल्ली. मावशीनाय म्हळ्यार एक नंवरची 'बेस्ट' दवळूक. गांवांतल्यो सगल्यो गजाली तिचे जिबेर कथकली नाच करताल्यो. पुण आपणाल्या पांयाकडेन मात ती केन्नांच पळें नाशिल्ली. आडवे जीबेन लुडव्या भुतरांचो मारो ती दर बसकेक केलेबगर रावत जाल्यार देवामाथ्यावेळें फुल चुकत !

— कितें गे मावशीनाय ! आज कितें नविदाद ? — हांवें तिचीं फकाणां करपाचें थारायलें.

— कितें सांगूं पुता ! — इतलें म्हणून मावशीनाय ओगी रावली. हांवें तिच्या तोडाकडेन पळेलें जाल्यार तिजे दोळे दुकांनी भरिल्ले.

— कितें जालें गे मावशीनाय ? — हांवें काळीज घट्ट करून विचालें.

— बाबडें नली, आयज ओलीं भुमळटाना ..... - म्हज्या काळजांत भाले-कांटे तोपिल्लेवरी जालें. आंगणांत बशिल्ल्यांच्याय तोंडांचेर दुखाचें सावट ह्या चान्न्यांत म्हाका दिसलें.

— जें जावपाचें तेंच जालें. -- हांवें मनांत म्हळें.

— अकेवाटेन बरेंच जालें. सुटलें बाबडें ! खुब त्रास काडले. देवूय म्हणून कसलो पळय. कितलो कुडो. ताचे हालहाल करपाक इतलो तेंप संवसारांत दवल्लें आनी अशें अकस्मात सगळ्यांक चिटमिटे लावन ...

केन्नाच भरून येनाशिल्ले म्हजे दोळे ह्या विचारांनी आज सामके भरून आयले, जोरगतीभशेन ...

पयसुल्यान पळयल्ली अक जीण, काळजार खीण दवरून गेली !

दुकां लिपोवपाक बेगीबेगीन हांव आंगणांतल्यान वयर वचून कामार पडलों. धुशांत तकली लिपोवन !

अक मन म्हणटालें — तुका रे कित्याक इतलें दुख ! तूं कोण ताजो ? जागेर ताणें जीण घांसली तांचेर कांयच परिणाम जालो ना; आनी तूं — पिसो ! आरे, जल्माक आयिल्लो अक ना अक दीस मरतलोच ! तूं म्हणून कितें असोच भुरतलो ?

ह्या विचारांनी केन्नां दोळो लागलो तेंच समजलेंना.





## पोकी चीट

४५ बाबा, तुका अक पोकी चीट आयल्या. ”

घरांत भितर सरनाफुडें विमलान, म्हज्या धाकटे भयणीन पोकी चीट आयल्या म्हणपाची खबर म्हज्या कानार घाली. पुण पोकी चीट म्हणून हाका कशें कळलें ? म्हज्या मनांत अक विचार आयलो, हें म्हज्यो चिटयो फोडून बी वाचना मूं ? पायांतल्या बुटांच्यो दोरयो सोडयतां सोडयतां हांवें परत अकदां तकली वयर करून विमलाकडे अशा अर्थान आनी अजापान पळेलें कि ‘तूं म्हज्यो चिटयो भुगडून वाचता मगो, राव तुका सारकेंच दाखयतां.’ अशें ताका हांवें न सांगतांच कळचें आनी भयानूच आपूण जावन ताणें सांगचें, कि ‘बाबा हांवें कांय तुजी चीट फोडूं ना आ. म्हजेकडेन बेटोच दोळे तांबडे करून कित्याक पळेता ?’ पुण विमलान तशें कांयच सांगलेंना. खुलट जाल्यार चीट हातांत घेवन वाऱ्यार झेलयत तें हांसतालें.

ताजे हे करणेचो म्हाका राग आयलो. पोके चिटयेच्या निमतान म्हजीं फकाणां करपाची ही ताजी पयलीच खेप नासली. अशो पोक्यो चिटी, म्हणजे चिटयेर दोनूच भुतरां बरयल्ल्यो चिटी म्हाका अश्योच वरसांतल्यान दोनदां-तिनदां तरी येतात. म्हज्या जल्मादिसा तर ती पोकी

चीट “देव तुका चड आयुष्य दिवं” या भुतरां भायर सामकीच भुगडी-नागडी कशी दिसता. चिटयेचो धवोफुल कागद, शायेचीं भुतरां नासून अेके तरणे विधवा बायलेच्या कपलावरी म्हाका दिसता. गेल्ल्या वर्सा म्हाका खंयचे तरी अेके सर्तीक अेक पयली तस्लीप फाव जाली. दिसाळ्यांनी म्हजें नांव छापून आयलें आनी दुसऱ्याच दिसा म्हाका ती पोकी चीट आयली. ‘अश्योच तस्लिपो मेळच्यो म्हुण हांवडेतां.’ मेजून हाताच्या बोटांइतलीं भुतरां. म्हजी तोखणाय करपी तश्यो जायत्यो चिटी म्हाका येतात पुण सगळ्या चिटयांचेर इष्टष्टीणींचें, सोयऱ्या-धायऱ्यांचें पत्यांसयत नांव आसता. चिटयेच्या शेवटाक तर “बरोवपाक कागद पावना, चीट इतल्यारूच काबार करूंक खंत भोगता. जायतें बरोवपाचें आसलें.” आनी हांकां हांव सवडीप्रमाण जाप दितां पुण त्या पोक्या चिटयेकूच म्हाका जाप दिवंक मेळना.

चीट कोणाली ! खंयच्यान येता हाजो हांवें तर्क वितर्क करून शोध लावपाचो जायतो यत्न केलो. अेक अेक धर अश्यो चिटी पारखूपाकूच खर्चिलें, चिटयेवेलो पोस्टाचो शिक्को पळेळो. पुण दर फावटी दर खेपे वेगवेगळ्या पोस्टाचो शिक्को. केन्नांय मडगांवचो तर केन्नांय पणजेचो, केन्नांय फोंडेंचो शिक्को. अेकदां तर मुंबयचो शिक्को आसलो.

या वेगवेगळ्या शारांतल्या शिक्क्यां वरवीं हांवें अेक तर्क केलो, चीट धाडपी मनीस भोवणेकार आसूंक जाय. पुण चीट धाडपी व्यक्ती बायल कांय दादलो हें हांव अजून थारावंक पावलोंना. बायलांचें अक्षर नाजूक आनी वाटकुळें अशें कोणय म्हणटा. पुण म्हाका ताज्या भुलट अणभव आयला. मुंबयची म्हजी आतेभयण तर कोंबड्या दोंक्यानी चीट बुरशी करून धाडटा. म्हापशेच्यान, कॉलेजींत वांगडा शिकपी लेजीताचें अक्षर तर विचारूंच नाकात ! कोणाच्यो तरी आंतकड्यो काडून चिटयेर दवल्ल्यात कशो दिसताल्यो, आनी हाच्या भुलट पणजेच्या राजेशाचें अक्षर मोतयां परस सोबीत ! राजेशाचें अक्षर बरें, पुण एस्.एस्. सीक पांच खेपे आपटी खाली. अक्षर सोबीत नितळ आसा तांचो अतिहास असो. आनी कोंबड्यां दोंक्यावरी अक्षर काडून बरोवप्यांचो वेगळो. आतेभयण खंय A.B. पयल्या वळेरींत आयल्या. हाचे वेल्यान शेक्सपियराच्या फामाद म्हणण्याक, त्या ‘नांवांत कितें आसा’ तशें ‘अक्षरांत कितें आसा ?’ अशी आनी अेक म्हण येवजली. बूट काडून हांव विचार करीत भितर आयलों. भयण ती चीट घेवन म्हज्या दोंळ्यांसामकारा नाचताली. ती चीट फोडून वाचपाचीय म्हजी अशुसुकता नासली, पुण पोकी चीट म्हणून चाळोवपी भयणीक मात सारकीच बुद्ध शिकोवप अशें मनांत थारायलें. आनी हांव माळयेर, म्हजे कुडींत येवन कपडे काडूंक लागलों.

कमराक लुंगी गुटलावन परत सकल आयलों आनी व्हडल्यान रागाच्या सुरान विमलाक भुलो माल्लो. म्हज्या भुल्याचो विमलाचेर परिणाम जालो. परत जाप दितना

विमलाचीं अतुरां थरथरतालीं. मियेत ताणें म्हळें 'बा ... बा ... घे ... तुजी ...' आनी हे खेपे ताणें पोकी हें अतुर वगळून फक्त चीट म्हळें, ताजेवेल्यान म्हाका धंगशाचो बरोच परिणाम जालो म्हणपाचें कळ्ळें. आनी ती पोकी चीट म्हज्या हातांत दवळ्ळ्या न दवळ्ळ्याशी करून विमल म्हज्या सामकारा रावलां कित्याक ? ताणें बद्द रांदचे कुडींत आवय म्हज्यांत धांव घेतली; म्हाका मात्सो हांसो आयलो, पुण तो क्षणभरच. ते वजन नाशिल्ले हलके चिटयेकडेन पळेतकीच कपलाक मिरयो पडल्यो. चीट आरती परती करून पळेली. घडये हे खेपे तरी चीट कोणाची ती सोदून काडूंक कसलोय पुरावो मेळत काय म्हण आशेन चीट आरती परती करून बारीक पळेली.

चिटीचेर कोणांचेच नांव नाशिल्लें. फक्त सदांसारकें धाडप्याचो पत्तो बरोवपाच्या ओळींचेर चीट धाडप्यान सोबीत बारीक अेक फुलांची वाल काडिल्ली. वाटकुळींच फुलां आनी लांबशीं पानां. चित्रंगेची वाल कशी पळोवंक दिसताली. चिटयेच्या भायलेवटेन जर फुलांची वाल पिताल्ल्या तर भितर कितेंय तरी आसूंकच जाय असो हांवें अदमास बांदलो. पयलीं पयलीं म्हाका असली हलकी चीट फोडपाकच बेजार येतालो. पुण आयज तरी धाडप्यान आपलो पत्तो बरयला काय अशें म्हणून चीट फोडून वाचूंक मन आशेतालें. आनी दर खेपे म्हजी निराशाच जाताली.

आयज भायल्यान वाल पळोवन आशेक मात्शी आंकरी फुटली. आनी या आंकरेनूच मनाक अुपाट खोशी जाली. कागदावेलीं तीं वाली फुलां पोरसांतल्या जित्या फुलां-परस ताजीं आनी परमळीत कशीं म्हाका दिसूंक लागलीं, आनी आधाशावरी हांवें ती आंतरदेशी चीट फोडली. चीट फोडतना काळजांत बेटीच नाजूक धडधड जावपाक लागली. कितें आसतलें काय भितर ? आनी कोणें बरयल्या ? खंयच्यान ? बरोवपी चली काय चलो ? आनी चली जाल्यार खंयची ? आनी अशी नांव गांव सांगनासतना चीट कित्याक बरयता ?

या प्रश्नान मनांतले मनांत खातकुतल्यो जाल्यो; वास्तवीक म्हाका चलयान्यो चिटयो येनांत अशें कांय न्हय. जायत्यो चलयो, वळखीच्यो, वांगडा शिकपी म्हाका परबीं वा ग्रिटींस धाडटात, जायतीं जाणां दोन-तीन पानां चिटीय बरयतात. पुण म्हाका तांच्या चिटयांचें केन्नांच कांयच दिसलें ना. केन्नांच अशो काळजाक खातकुतल्यो जाल्यो ना. चीट आयली, वाचली. दवळ्ळी. फावत्यार जाप धाडली !

मागीर आयज अशें कित्याक जावंचें ? अशें कितें आसा या पोके चिटयेंत ? मनांत दोन मनां जावन झगडतात. तर्क-वितर्क करून आपणालेंच खरें म्हणपाची पराकाष्ठा

करतात. दोन पंगड दोरी ओडून फोयणी पार करपाक घाम गळयतात, नाकाशेंडे तांबडे करतात आनी खशेंतात तशीं हीं दोनूय मनां खशेंतात अशें म्हाका दिसलें.

पुण या दोनूय मनाची सर्त चालू आसतना तिसरें मन खंय तरी निळ्या सपनांनी बुडलें. या तिसऱ्या मनाक पत्र बरोवपी गावलें. चीट बरोवपी अेक चली, पयसुलें न्हय. गांवचेंच...!

तिसऱ्या मनाक कळटा, गांवचें वा अेक खंयचें तरी वळखीचेंच चली पोकी चीट म्हाका बरयता. आनी हांव मात्सो ह्या तिसऱ्या मनाच्या विचारांनी बेभान जातां.

हय ताणेच बरयल्या जावंचे, अेक कल्पीत चली म्हज्या दोळ्यां मुखार उबें रावता.

अेक चली, नांव खबर ना, पुण काना-दोळ्यांन, रुपान सोबीत. घडये नांव बी अशेंच कितें तरी सोबीत ना जाल्यार शोभा ! मुदयाळे पुण फाटभर फाटीर केंस. कानार मुदयाळीं केसांचीं छुंवरां - विणयेर जायांचो धवोफुल्ल फुलिल्लो पोड. आंगांत कितें ? साडयेंतलें बरें काय साय ब्लावजांतलें ? साडयेंतलें चड जाण्टें दिसतलें ! बायल कशें ? नाका हें कल्पीत चली, साडयेंतलेंच बरें. कोण भुरगें म्हणचोना, आमच्या मोगाची गजाल कळ्ळ्यार गांवच्या जाण्टेल्यांक म्हणूंक मेळटलें “चलयांक चड घोडयो जायमेरेन दवरूंक फावना. तें पळेलें ताच्या मोगान पडलें, ताजे वांगडा नाच करता, घराण्याचें नांव घाणायलें, बापायक बाबड्याक लजेक म्हारग केलो !”

हय अशीच चली ! म्हाका जाय तसल्या चलयेनूच ती पोकी चीट धाडल्या जावंचे. आनी अशी कल्पना करतां करतां म्हाका ती चीट वाचपाचें भानच अुल्लेंना. ‘बाबा, जेवण जालें रे, पांय धुवन जेवपाक यो ....’ भयणीन रांदचे कुडींतल्यान धुलो मारीना बरोबर म्हाका सुद्ध आयली. आनी बेग बेगीन हांवें त्या चिटयेचेर नदर माल्ली.

‘हार्दीक अभिनंदन’ परत तेंच, तींच भुतरां ! चिटयेर तारीक १५ आक्टोबर १९७४ बरयल्ली. तारीक मात आंकड्यांनी बरोवचेच्या जाग्यार भुतरांनी बरयल्ली. गेल्ल्या चिटयांपरस हे चिटयेंत थोडीं चड भुतरां आशिल्लीं. “पंधरा आक्टोबर अेकोणीसशें चौन्यात्तर” अक्षर पारखुपाचो मात्सो प्रयत्न केलो, पुण जमलेंना. चिटयेचें दुसरें पान परतून पळेलें. हे खेप आनीक अेक अजाप घडलें. आतां या चिटयेक पोकी म्हणप म्हळ्यार खऱ्यानीच चीट बरयतल्याचेर अन्याय जांव येतालो. भयणीन निदान हे चिटीक तरी पोकी चीट म्हणूंक फाव नासलें.

दुसऱ्या पानार—



अक चौकोन रंगयला. पांयजेलांची फास्की करतात तशी त्या चौकोनांतली फास्की भायल्या सारकीच फुलांच्या वालीन कोरील्ली. कृष्ण कमळीच्या फुलां भशेन तीं पितारील्लीं फुलां दिसतालीं. आनी त्या सोबीत चौकोनाच्या मदीं 'हरेश' अशें तीन अक्षरी म्हजें नांव सोबीत मोतयांच्या अक्षरांनी बरयल्लें. नांवाच्या शेवटाक अक नक्षत्र काडिल्लें.

चिटयेच्या देगेकडच्यान दोन हात काडिल्ले. हातांचो पोसो करून पोशांतल्यान फुलां म्हज्या नांवार अुडयता कशें दाखयल्लें. जायतीं फुलां नांवार पडल्यांत तीं फास्के भायल्यान दाखयल्लीं. आनी अजापाची गजाल म्हळ्यार फुलां नांवार अुडोवपी हात अेके चलयेचे दिसताले, हातांक कांकणां घालीं ताजेवेल्यान हांवें हो तर्क केलो.

पुण अशी चीट धाडपी चली कोण ? म्हाका याद ना केन्नासान ह्यो दोन भुतरांच्यो चिटी म्हाका येवपाक लागल्यात म्हण. पुण गेलीं दोन वर्सांची म्हाका सारकी याद जाता. चीट धाडपी चलोमनीस म्हणपाक आधार नासलो. मागीर हें चली कोण ?

चली सोदून काडपाचो विडो हांवें अुखल्लो. शिवाजीक मारपाचो विडो जितल्या जोमान अफझुलखानान अुखल्लूक नासलो तितलें जोमान हांवें हो विडो अुखल्लो. चलयेक सोदून काडीना तर नांवचोच हरेश न्हय ! अशें थारावन हांव रांदचे कुडींत जेवपाक गेलों.

ते रातीकडेन मनांत तेच तेच चलयेचे विचार आयिल्ल्यान, म्हाका ज्या चल्यांचो दुबाव येतालो त्या चल्यांनी सपनांत येवन म्हाका मेळपाचो त्रास घेतलो. पुण सगळ्यांक हांव वळखून जाणा सकाळ जातकच त्या सपनाकूच विसल्लों.

बरेच दीस जाले कांयच मेळना; कोणाचोच दुबाव येना. खंयच्यान कोण चीट धाडटा असो दुबाव येता थंय थंय त्या चल्यांची खबर काडली. पुण कांयच सादलेंना. अखेरेक म्हजो विडो पोको जाता सो दिसलो आनी हांवें त्या पोके चिटयेची भानगडच सोदून दिवपाचें थारायलें.

असोच अेके राती — चड करून ती रात पुनवेचीच जावंये. त्या पुनवेच्या राती चान्न्यांत आंगणांत येवन बसलों. माळयेर गरम जाता म्हण वोल्तेर घालून आंगणांत चमेलीच्या मुळा बसलों. रातचीं साडेबारा वरां जाल्लीं, वरांतलीं न्हिदिल्लीं, पुण म्हाका न्हीद कशीच येना जाली.

पयस खंयतरी पळेतां पळेतां मनांत जायते विचार येताले. या विचारांत त्या पोक्या चिटयेक मात हांव सामकोच विसरून गेल्लों.

वोल्तेर कवळून हांव आतां घरांत न्हिदूंक वचपाक धव्याफूल्ल चान्न्यांत अक बायल मनीस, आंगणांत येता तें म्हाका नितळ दिसूंक लागलें. हांवें आंग काडलें. मध्यान राती ही बायल मनीस कोण ? म्हजे हात पांय जड जाले, पुण भियेवंक फावना आशिल्लें. हांवें मात्शें धाडस केलें आनी थंयच भुबो रावलों.

ती बायल मनीस साडयेंतली आसा म्हणपाचें आतां कळ्ळें. चान्न्यांक फाट करून चलिल्ल्यान तिजें मुखामळ वळखुपाक म्हाका बरोच कळाव जालो.

आनी इल्ली-इल्ली ती म्हज्या सामकार येवपाक आंगणांत येवंक लागली. आतां मात हांवें धाडसान विचारपाचें थारायलें आनी ताळो मात्सो गावचे पयलीं गवय खरकयता तसो खरकयत विचार्लें —

‘ कोण थंय ? ’

‘ हरेश — ’ ते व्यक्तीन म्हाका म्हज्या नांवान भुलो माळो, आनी त्या आवाजाक हांव वळखलों आनी हांवें विचार्लें :

‘ कोण...वैशाली...तूं ? ’

‘ हय. ’....

‘ रातीचें ?... ’

‘ तुका मेळूंक आयलां. ’

‘ बाबा दुयेंत जाला. ? ’

‘ ना...ना... हरेश ... कोण दुयेंत जावंक ना... दुयेंत हांव जालां ... ’

‘ कितें बडबडटा ? कितें जालां ? ’

रोजारच्या वैशालीक पळोवन हांव आबूज जालों. केन्नाच कोणाकडे तकली वयर काडून पळोवपी न्हय अशें शांबा बाबालें चली मध्यान राती म्हज्या घरच्या आंगणांत. म्हाका कांयच सुचलें ना. आवाजान कोणय जागीं जावन आमकां दोगांकूय पळेळीं जाल्यार ? पुण हें चली म्हजकडेन केन्नाच भुलोवपी न्हय, केन्नाच ओठांच्यो कळयो दोडून हांसपी न्हय, अशें चली मध्यान राती म्हज्या म्हज्यांत ? आनी हाजे बद्दल केन्नाच मनांत कसलेच विचार आयलेना. केन्नाच...केन्नाच.

‘ हरेश ? ’ — वैशालीच्या भुल्यान हांव भानार आयलों.

‘ हं ... ’

‘म्हजो-’ आनी ताका वाचा फुटलीना. अुलयतां अुलयतां कोणेंतरी सकनळी दाबिल्ल्यावरी तें अचकीत वोगीच रावलें.

‘कितें...कितें...सांगपाचें आसा तुका ?’

‘ह्रेश, तुजें अभिनंदन करूंक आयलां, दर खेपे हांव तुजें चिटयेन अभिनंदन करतालें. गेल्ल्या जल्मदिसा तुका मुंबयच्यान चीट घाल्ली, पुण पयर तुका कथास्पधेंत तस्त्रीप मेळिल्ले खातीर हांवें परबीं दिवपाक अेक चीट बरयली. पुण चिटयेर पत्तो बरोवपाक विसळें. पत्तो बरयनासतना चीट पोस्तांत घाली.’

‘अशें !-’ म्हणजे पोकी चीट धाडपी म्हजीच शेजात्र तर ! म्हाका अजाप जालें तें जालेंच ते भायर अेक प्रस्न पडलो, इतलीं शेजारा रावन हाणें पोस्तांतल्यान चीट घालून म्हजें अभिनंदन अशें पयमुल्ल्यान करचें ! हांवें अेक लांब सुस्कारो सोडलो आनी वैशालीकडेन पळेलें. आधाशावरी तें म्हजेकडेच पळयतालें. हांवें ताजे अुपकार मानपाक ताका म्हळें, ‘तूं परबीं दिवपाक चीट धाडटालें देखून देव बरें करूं, पुण तुज्या चिटयांनी म्हाका जायतो त्रास दिलो.—’

‘हांव जाणां; आनी हाजेमुखार चड त्रास जावंचो न्हंय म्हणून हांव कुडीचें जनेल अुगडून अेक साडी जनेलाच्या खूराक बांदून सकल देंवलें आनी तुका मेळूंक आयलें. ह्रेश, जायतीं वरसां तुजेखातीर रावलें. आतां अशें अेकटें ... एकसुरें रावूंक नज... म्हज्यान रावूंक नज...’

... आनी कितें घडटा तें कळचे पबलींच ताणें म्हज्या छातयेर तकली दवल्ली आनी तें भितले भितर मुसमुसून रडूंक लागलें. नकळतच म्हजे हात ताका थापटावंक लागले.

“ — वैशाली हांव समजलों.”

“ खन्यानीच ? ”

“ हय ” —आनी परत ताणें म्हाका घट्ट वेंगेंत धरलो. हांवेंय ताका आवळून धलें आनी म्हळें... “ वैशाली .... ! ”

‘हं....’

‘आतां मात चार अुतरांची चीट बरोवन चीट पोकी करप ना —’

‘आं....’

“ ना ... आयच्यान पोकी चीट बरोवप ना ! ”



## पो स को

---

म्हण्ळ्यांच्या दोळ्यांत रात तिश्ठता. उबे रावन पांय मुयेल्यात. कोणाच्या कंभरांत आयलां तर कोणाक काडावडी लागल्यात, कुलो तेकयतलो म्हळ्यार राजांगणांत वेंतभर सुवात ना, तरीय सगळे जाण जांटे-नैटे, पोरां तोरां शिगम्याच्या निमण्या राती राजाच्या पालाशेंत गांवकाराचेर अवसर काडपाक जमा जाल्यात.

माळयेवयल्यान पातळ जाल्ये पड्ड्यांतल्यान गांवचो राजा सकल राजांगणांत कितें घडटा तें बारीक नियाळतालो.

“हो पळय राजा पळेता.” वयर पळेत रंगून आपल्या भाकट्या भयणीक, रंगूक सांगलें.

“गोरोपिट्ट न्हु गो?” परत रंगून वयर पळेत म्हळें. बोवळांत कोण कितें उलयता तें कोणाकच आयकूंक येना-शिळें, तरीय राजांगणांत एकमेकांकडेन उलवप चलिळेंच. बायलां तर एकमेकांच्या कानांत कसल्या तरी दुबावानीच उलयतालीं, फुतफुतालीं.

“हर...हर...हर...हर-” आनी वादळान दर्याक न्हडली वसाड येतकच वसाडीच्या आवाजान सगळे बारीक मोठे आवाज शेंणतात तशे गाराण्याच्या वसाडीन मितल्या भितर उलयतल्यांचो आवाज थंयच्या थंय विरवळून वतालो



आनी उलयणाच्याचें सांगणें चडच म्हत्वाचें अशें उलोवप्याक दिसत जाल्यार तो आयकतल्याच्या कानांत तोंड घालून मात्सो मोठ्यान उलयतालो,

“म्हाका दिसता अन्दूं या भाराक गांवच्या देवान उतर दिवना.”

“पुण शांबा गांवाकारालो चेडो न्हुरे तो ! बापायचें देवसपण पुताचेर येवं नाका ?”

“मागीर इतलो कळाव कित्याक, दोन वरां रात जाली मरे !” -आनी ते दोगूय उलोवपी राजांगणांतल्या व्हडल्या घड्याळीक पळेटाले. घड्याळीचो पेंडलम लायटीच्या उजवाडांत चकचकून पळेतल्यांच्या दोळ्यार मारतालो.

सगळे गांवकार सात दीस गांवचो मेळ घेवन वाड्यांनी-वाड्यांनी, घराघरांनी भोंवले, राम-सितेच्यो जोती गायल्यो, धोल ताशे बडयले, तोंडाक रुपडीं घालून तालगडी खेळले आनी चतुरदशीक, सातव्या दिसा मेळांचें विसर्जन करपाक गांवकार राजाच्या घराच्या राजांगणांत जमा जाले. गांवकाराचेर अवसर काडपाक ओमणो जल्मी ताळो फोडून सांगणें करतालो.

“जाग्याच्या देवा, शेम्यां आळींतल्या म्हालगड्या, चारीय पुर्वीच्या राखणदारा, कितेंय खोटे-नाटें आसल्यार पांयां पोन्दा दवरून आयज आमचेर तुजी नदर बालून आमची वर्साची भोगावळ वायट-बरी मानून घेवन आमचे मदीं येवन तुजें पाठबळों दाखवचें.”

‘हय सायबा ...हर...हर...हर’... आनी परत एकदां नेटान आतां तरी भार येतलोच म्हण बचकभर तांदळांचो मारो सगळे जाण करताले.

पुणून निशाण हालना. अंकुश स्सा स्सा करून उसळना. गांवकाराक देव गावना. ‘शांबान चेड्यांकडे नाल्ल दिल्लो मरे ?’.... आनीक एक दुबाव धोणशीच्या चुडून उलोवन दाखयलो.

‘शांबाकूच हांगा हाडपाक जावचो नारे ?’

.. ‘तेका हारीचें जालां. दावो पांय आनी हात येयना.’

शांबा गांवकाराक अर्धींग जालां हें सगळ्या गांवाक खबर आशिल्लें तरीय लेगीत बेजार जावन शांबाकूच राजांगणांत हाडपाची भाशा जायते जाण उलोवन दाखवपाक लागले.

राजाचे पालाशेच्या सामकाराच शांबा गांवकाराचें घर. पालास आनी शांबाच्या घरा मदीं एक व्हडलें पोरसूं. या पोरसाक गांवचे लोक राजालें वट्ट म्हणटाले. राजाच्या राजांगणांत कितें जाता तितलेंय गांवकाराच्या घराच्यांक दिसतालें, आनी सगळो बोवाळ गांवकाराच्या घरांत तांच्या कानार पडतालो.

वर्सान वर्स गांवकारालें घराणें चतुरदशी दिसा सामकें रितें आसतालें. घरांतलीं सगळीं जाणां सरकारांत घराण्याच्या वडलाचेर, शांबाचेर वर्सुको अवसर येता तो पळोवपाक राजांगणांत सगळ्यांपयलीं गरादीचेर वचून बसतालीं. वर्सान वर्स शांबा गांवकाराचेर पयल्याच गाराण्याक अवसर येतालो आनी रातचीं बारा जाय म्हणसर सगळो मेळ उलगतालो. मध्यान रातीक चोयींवशीं किण्ण पडतालें.

आनी अर्दू विपरीत घडलें. पंचावन वर्सां पिरायेच्या शांबाचें शिवरातरे दिसा अन्कित आंग घळें. शिरंतरां उज्याच्या भगान वाली बावतात तशीं बाविल्ल्या वरी जालीं. शिरांनीं रगत घोळना जालें. आंगणांत वसला थयेंच शांबाक अर्धोगाचो झटको आयलो आनी शांबा गांवकार हांथुणार पडलो.

माघांतलो शेळो वारो शांबाक शोंबलो अशें गांवठी वैजान सांगलें.

दाव्या हाताक आनी पांयाक नाना तरेचीं तेलं मालीस करपाक हाडताले. शांबाचीं घरचीं, चड करून घरकान्न भागें, रातीचो दीस करून शांबाची सेवा करतालीं.

फाल्गुनात शिगम्या मेळांक शांबा बरो जातलो, वर्सा सारखोच शांबाचेर जाग्याचो अवसर येतलो, आनी वर्सा भशेन शिगमो सोंपतोलो अशी सगळ्यांची वान्सा आसली.

फाल्गुन आयलो, फाल्गुनातली पुनव आयली, शिगम्या मांडार गांवच्या मेळांक नमन घालें, सात दिस मेळ खेळलो पुण शांबाक गूण पडलोना.

भाराचो प्रस्न उभासलो, आनी वक्तार गोंधोळ जावचो न्हय म्हण धाज्राण जमून देवळांत गांव देवांक प्रसाद पाकळी लावन वर्साचो अवसर शांबाच्या पुताचेर अंकुशाचेर येवचो म्हण सांगणें केलें, आनी शांबा हातचो भाराचो नाछ अंकुशाकडेन दिलो.

पयल्याच धपक्याक भार येतलो असो गांवच्यांचो भावार्थ आसलो.

पयलें गाराणें जालें. हर....हर....हर....हर.... करीत अक्षदांचो शिवर जालो, तिथीचो शितोडो घालो, आंगार बिबूत शिंपडली.

“हर...हर...हर...हर...हर...”

राजागणांतल्या वण्टीवयल्या वड्याळीचेर दोन वरां वाजलीं आनी पालाशीच्या द्वारपालान तोणी घेवन वाटकुळ्या लोखणा जगांटीचेर दोन तोणयो माल्ल्यो.

हांथुणांचेर शांबा कुशी परतीतालो. राजागणांतल्यो बारीक सारीक गजाली ताच्या कानार पडताल्यो. शांबाक न्हीद कशीच पडना जाली. तळमळे लागले, उस्काऱ्यांनी जीव वयर सकयल जावपाक लागिल्लो.

शांबाच्या कुशीकच ताजी वरकान्न, भागें न्हिदील्लें.

बाकिचीं सगळीं वर्साभशेन राजागणांत भार पळोवपाक गेल्लीं. राजागणांच्या गरादीचेर काडावडी काडतालीं, अंकुशाचेर भार येवचो म्हण मनातल्या मनांत देवाकडेन अर्गी घालतालीं.

शांबान काळखांतच दोळे उक्ते करून जनेलातल्यान भायल्यान पळवपाचो यत्न केलो. काळखांत कांयच दिसलेंना, फक्त कानांनी सगळें आयकूंक येतालें.

‘गांवकारान कसलें पातक केलें रे अन्दूं ?’ एका आवाजांतलीं उतरां तापिल्ली लोखणा सरी आंगार पडत तशीं शांबाच्या कानांत पडलीं.

‘हारीचें नावन वरांत पडला आनी चेड्याचेर भार येयना’- राजागणांभायर कोण तरी नाका नाका तें उलयताले.

राजागणांत हर-हर-हर म्हणपाचो आवाज बरोच मंद जाल्लो. बरोच मारून खशेल्लो ओमणो जल्मी तितलोच मात्सो नेटान सांगणें करतालो.

“अशें केन्नां जालेंना; इतलीं वर्सां भाराखातीर लोक केन्नां तिडलेना; गाराणी घालूंक ताळो केन्नां वास्तार केलोना; पोरा-तोरां इतलीं केन्नां आडुलींना; गांवकाराच्या नांवान केन्नां कोणेंच वायट उतर काडलेंना, तीन-चार तपां खांदार निशाण घेवन अवसाराचीं अप्पयां भोगलीं, गांवकारपणाची मिरास दाखयली, गांवचो गांवकार म्हण भौमान आनी जाण्टेपण भोगलें, मागीर—” शांबाच्या काळजांत उतरां खतखत्तालीं, पुण ओठांवटेन भायर फूट नासलीं.

शांबाक शिगमो दिसूंक लागलो. गांवच्या संस्थानाच्या राजान दिल्ली निशाण खांद्यावयल्यान कोणतरी ओडून घेता, कोण तरी आपलो अधिकार हिस्कोवन घेता, कोण तरी गांव भट्टीता, कोण तरी गांवची पवित्र तांबडी माती काळी करता; कोणें तरी

सगळीं भूतां खेतां, लांबलुतां, हापशी खेत्री, समंद उठोवन घाला. गांवचें देवसपण विटलां. शांबाच्या मनांत सामकीं नाका तसलीं चितपां येवपाक लागलीं.

भूतनाथ-रवळनाथ आपल्या शिळेवयल्यान गांव सोडून गेल्याचो भास शांबाक जालो

शांबाच्या आंगा-पांगाक शेळो घाम सुटलो. जीब लुळी पडली. तोंडातल्यान लाळ गळपाक लागली तरीय शांबान बोंबलेकडचो नेट काडून भाग्याक साद घालो.

‘भाग्या ???’ आडव्या जिवेक लागून शांबाचें उतर भाग्या अशें स्पश्ट जालेंना. ताणें ‘भाळ्या’ अशें म्हळें.

भागें सूस्त न्हिदीलें, ताज्या राज्याक कांयच खबर नासलें. भाग्यान आपल्या घरकाराचो उलो आयकलोना.

शांबान परत मात्सो नेटान उलो माल्लो, ‘भाळ्या’- आनी ह्या उल्याक मात भागें हाल्लें, आनी जांबोई दीत तोंड वाकडें तिकडें करून तोंडान देवा भगवंता अशें कितें तरी सदांभशेन म्हळें.

भाग्यान कूस परतीली ती शांबान पळेली आनी भागें जागें जाता तें पळोवन ताणें म्हळें ‘मात्सो दिवो पेटय पळोवया.’

मात्सो वेळ शांबा भाग्याची जाग घेवपाक रावलो, आनी भागें कसलीच हालचाल करीना तें पळोवन ताणें परत म्हळें, ‘मात्सो दिवो पेटय.’

काळखांत भाग्याक कांयच दिसलेंना. पुणून घरकारान दिवो पेटवपाक सांगलां तें ताणें आयकलें. तें सारकें जागें जालें आनी सांसपीत-सांसपीत उशा पोंदच्या फस्काक हात घालो. फस्क गावलें आनी एका बोटान काडी भायर काडपाक काडयांची कास भायर धुकळी. मेजून एक काडी हातान घेवन भाग्यान फस्काच्या गंदकाच्या कडेर माल्ली. काडी पेटलीना. भाग्यान दुसरी काडी माल्ली. दुसरीय पेटलीना. ‘पाड पोडों. फस्क गेलेलां दिसता’ अशें म्हणत तिसरी काडी माल्ली.

गंदकान पेट घेतलो, काडी पेटली, कुडींत उजवाड जालो. भाग्यान बेगीनबेगीन उशावयल्या दिव्याक काडी लायली, दिवो पेटलो.

‘मुतोंक जालां ?’ सदांभशेन भाग्यान शांबाक विचालें. मुतोंक हागूंक जाल्यार शांबा भाग्याक असोच जागो करतालो.



आनी शांबा हांथुणाचेर उठून बसला तें पळोवन भागें अजाप जालें.

“कोणें उठोवन बसयला तुका ?” भाग्यान अजापान विचाल्लें.

‘हांवच बसलां.’ शांबान जाप दिली.

“मागीर इतले दीस उठ-बस करुंक आमकां कित्याक त्रास करी तर ?” भाग्याक ताजें सांगप फट दिसलें.

“भाग्या हांव राजांगणांत वयतां.” — शांबाच्या जीवेक हुनसाण आयली, उतरां मात्शीं नीट जावपाक लागलीं. “राजांगणांत वयतां” — भागें अजापान आपल्या घरका-रावटेन ताज्या बाविल्ल्या मुलामळाक पळवपाक लागलें.

हांथुणावयलो मनीस जाका सगळ्यो विधी हांथुणाचेरच करच्यो पडताल्यो तो राजांगणांत वचपाच्यो गजाली उलयता तें आयकून भाग्याक आपुण सपनांत आसा काय जागें आसा तेंच समजना जालें. ताणें आपणाकच एक चिमटो काडलो आनी बागें आसा म्हणपाची खात्री करून घेतली आनी शांबा झळपेला जातलो अशें समजून ताणें म्हळें,

‘कितें जालां तुका, न्हीद वगी.’

‘ना... ना... भाग्या राजांगणांत आखलो गांव तळमळटा. भारा खातीर तिश्ठता, निशाण हालना, अंकुशाचेर भार येयना, म्हाजें देवसपण देव अंकुशाक दिवपाक तयार ना. भाग्या म्हाज्या आंगाक कडकडो येता. म्हाका राजाच्या मठयेर वोचों दी’-

‘तूं शाब्दीर आसा मूं ?’

‘हय.. हय... हांव झळपेना भाग्या, म्हाका बरी सुद आसा’-शांबान आपुण बरो आसा म्हणपाची खात्री दिली.

राजांगणांत जल्मी गाराणीं घालतालो, निशेंल्ल्या आवाजान जमिल्लें गांवचें भौस ‘ह - य - सा - य - बा’ ल्हवूच म्हणटालें.

‘हर... हर... हर’- शेकड्यांनी लोकांचो खशेंल्लो आवाज !

‘न्हिद हांगा. मध्यान जाली. हारीच्या मनशांक जागरणां बरीं न्हू’ भाग्यान म्हळें.

‘भाग्या हांव बरो जालों, पळय म्हाका बरी जाप येता, म्हाका चळंक येता, म्हाजीं पांचूय बोटां लागतात. भाग्या आतां हांव राजांगणांत वयतां. वर्साचो भार म्हाजेर येतलो. या मठयेचो वारसो या कुळयेची मिरास, हांव मिरयतलों, म्हाजें देवत म्हाका चलोंक जायें. भाग्या गांवकाराचो तिबो गांवकाराचो भौमान गांवकाराकूच फावो जावपाक जाय ! ‘कितें बडबडता तूं ? आमगेत्याच पुताचेर काडता न्हू ते भार !’ भाग्याक शांबाची कासाबिसपणा जाणवली. भावनाविवश जावन आपलो घरकार कित्याय कितेंय उलयता म्हणपाचें ताज्या लक्षांत आयलें. पुण त्याच बराबर भाग्याक उपाट खोशी जाली.

इतले दीस अर्धोगान हांथुणाचेर पडील्लो ताजो घरकार आयज बरो उलयता तो पळवन भाग्याक आशा दिसली. हारीच्या दुवेंसांतल्यान आपलो घरकार बरो जातलो अशी ताजी खात्री जाली आनी ताका उमाळो आयलो, आनी त्या उमाळ्यांतल्यान दोळे भरून आयले. कापडाच्या पालवान भाग्यान दोळ्यांकडो पुसल्यो आनी घराच्या पाडसाक पळयत देवतेक हात जोडले. न्हिदेंत फाटीर पडिल्लो गळ्यांतलो चार पवनांचो भूर्तमणी गळ्याभवतणीच सरकून सारखो केलो आनी मणयांचें पेंस मुकार छातयेर दवल्लें, आनी घरकाराक पळयत म्हळें,

“जांव, जाग्याच्यान गूण घातलो तुका, आतां आनी चड कास्तीग घेवं नाका, न्हीद वगी.”

“हर... हर... हर... हय... सायबा... हय सायबा...” राजांगणांत सांगणें चलतालें तें शांबाच्या कानार दर्यादेगेर व्हरां आपटतात तशीं जल्म्याच्या गाराण्यांचीं उतरां कानार सणसणीत आपटतालीं. “ना गो भाग्या, म्हाज्यान हांगा रावंक नजो. भाराखातीर सगळो गांव तळमळटा, येदो व्हडलो राजा इतली रात जागो रावतलो, बावडो ओमणो जल्मी सांगणें करून-करून खशेला जातलो. तिर्थाचे तांबये रिते जात्या जातले, फुलांच्यो पाकळ्यो बावल्यात आसतोत्यो. फाल्यां सकाळीं लोकांक आपआपल्या पोटा फाटल्यान वचपाचें आसा. सगळींजाणां भाराखातीर तिश्ततात, तळमळटात तें पळवन हांव वोगी रावूं ? भाग्या म्हाजो दोळो कसोच लागचो ना.” — अशें म्हणत शांबान हांथुणावयलो झुठपाची धडपड केली आनी ताणें वण्टीच्या आधारान आपलीं घपरां दोडून घेतली. आनी वोणवो जालो. भाग्याक शांबाची ती हालचाल विचित्रच दिसली. तो उठता तें पळवन ताणें बेगीन-बेगीन आंगावयली गोजडी भिरकावन माल्ली आनी शांबाक धरपाक झपय घाली.

राजांगणांतलो जल्म्याचो लोखणी आवाज बरोच सदळ जाल्लो. लोक झेमेत हय सायबा हर... हर... फाटीकुडें म्हणटाले; आवाजाक उमेद नासली, गळ्याक

सूर नासलो, उतरांक ताळ नासलो, सगळेच निर्जीव जावन नाईलाजान म्हणटाले,  
‘हर... हर... हर...’

भाग्यान शांबाक गडो कसो जमनीर पडतां-पडतांच दावकुलांक घट्ट धल्लो तरीय शांबाचीं धर्पां आपटलीं, आमी हात लोंबकळपाक लागले. शांबाक उदण्या फोर्साची तांक कळली, आनी ताणें तिडकीन उजवो हात कपलार मारलो.

“शांबाच्या रक्ताचो शांबालो पूत जावनीय उपेग ना मरे-” भायल्यान घुमल्लो पांडुरंगाचो ताळो शांबान घरांतल्यानुच पारखिलो.

“गांवकाराच्या खऱ्या विर्याचो जात्यार भार येतलो...”—दुसरो आवाज शांबाचे हड्डें फोडून काळजाक मिडलो, खोल रोमलो आनी त्या उतरांच्या वाव्याचे वेग, सणसणपी कळा शांबाच्यान सोसूंक नजो जाल्यो. ताणें दांत-ओंठ चाबून एकाच नेटान म्हळें  
“भाग्या भितर वचून देवाच्यांतली म्हाजी तरसाद घेवन यो.”

“कितें जालां तुकां ? येतलो भार. अदुं मात्सो वोगोत जाला, नेयोच न्हू. चेड्यान केन्ना तसलें पळयलें ?”

“भाग्या तुकां तुजो भांगा तिबो तरसाद हाडपाक सांगता, चड उलवणें नाका”—शांबाची उतरां तांबडी जालीं. नाकापुडयो ताणशेल्यो. शांबाचो हो अवतार भाग्यान केन्नाच पळयलो ना. भागें आबुज जालें. काचाबुल जावन ताका थरथर भल्लो आनी फाटी कुडें पळयनासतना भाग्यान दिव्याच्या पेटत्या जोतीक दिवो पालवपाक हात घालो.

“भाग्या दिवो पालव नाका, हे मठयेर काळोख नाका, धा पिळग्यांचें नांव काळें करू नाका, भाग्या, गांवकाराच्या कुळयेक मान आसा, रेशपेद आसा, वर्सान वर्स चलत येयलोलो गंधा तिबो आसा, या मठयेची अप्प सासाय आसा, आमच्या जांटेच्या पुरसाची सासाय आसा. ही सासाय हांव जितो आसताना मोडूंक दिवचोना, कुळयेक काळें लावपाक दिवचोना. भाग्या तरसाद दिना जात्यार तुका म्हाजो सोपूत आसा—”

“सोपूत... तुयें म्हाका सोपूत घातलो—??—” भागें आतां मात भिलें, ताजो धीर तुटलो. ताणें भियत शांबाक विचारलें. “तरसाद कित्याक ती ?”

‘शिगमो खेळपाक, आयज म्हाका राजांगणांत शिगमो खेळपाक जाय, घोला-ताशांच्या तालार पावल्यो मारूंक जाय.—’ शांबा बोंबले देटाकडच्यान ना थंयचो फोर्स काडून उलयतालो.

तरसाद घेवन आपलो घरकार कसलेंय देवसपण करतलो, आनी राजांगणांत चेड्याचेर भार येतलो या आरोन भागें बाबडें ल्हवूच भितर वचून कुरकूटांतली तरसाद घेवन आयलें. तिख्याच्या धारेची तरसाद भाग्यान शांबाच्या हातांत दिली. आनी तें थंयच उबें रावलें.

‘हर... हर... हर... हर... हय... सायबा -’ राजांगणांत निमणो प्रयत्न म्हण लोक एकाच नेटान साद घालूंक लागले. लोकांच्या बोवाळांत शिवर कंपान हाळें.

बोवाळांत कितें घडतां तें कळच्या पयलींच शांबान तरसाद एकाच नेटान आपल्या पोटाक रोमली. रक्ताची शिळकी भाग्याच्या आंगार पडली आनी भाग्याच्या हुयेली वांगडा भाग्याचे आंग तांबडें जालें.

‘भाग्या, हायें गांवांक फटयलें तुका फटयलें, भाग्या हांव फटींग, भाग्या पोसक्याक..’

“पोसको?”—भाग्याली बोव आनी, बोवेंतलो प्रश्न! ‘हय बाळंत जातना तुगेर मेल्लें भुरगें जाल्लें, अंकुशाक नसीन तुज्या कुशीक—’ आनी शांबाली जीब लुळी पडली, शांबान दोळे परतीले; राजांगणांत तांदळाचो शिवोर जालो, अंकुश थरथरलो, गांवची निशाण सुठीन घट्ट धरून जमनीर पडलो... निशाण लवंडली — कळस जमनीर तवकोलो!

लोकांक दिसलें अवसर आयलो म्हण. सगळ्यांनी खोशयेन म्हळें. “जांव सायबा, शांबाच्या चेड्यान नांव राखलें?”

हर.. हर.. हर.. हर.. हर.. एकच बोवाळ, धोल ताशे, कासाळीं वण-वणली, शाबू परवारान शिंगाक फुंक घाली.

‘शांबाच्या चेड्याचेर येयलो देव.’

‘अदृश्टांतल्यान शांबा गांवकार सुटलो बावडो.’

‘खरो विर्याचो म्हणून सुटलो—’ एक आवाज.

आनी त्या बोवाळांत कांयच आयकूपाक येना जालें.





## ‘ एक जात मोन जात ’

---

सांज वेळ जाल्या; दोंगरामाथ्यार काळोख फांकला;  
दर्या माथ्यार उजवाडाची तांबसाण निशेल्या  
तो सारकी कळेटा. रानानी आंगावयली हुनसाण फापुडली;  
आनी रात पांवरूपाक पानांनी आपले हात वयर उखळे.

देवळा घुडावेल्या धाकटुल्या सोबीत कुरकूटांनी  
काळे - धवे पारवे येवन रातीक येवकार दिवपाक तयार  
रावले. जायत्या जाणांनी पाखां फापडून दिसा भाराचो  
शिण भुडौवपाक सदळ गळ्यान गावपाक सुरवात केली.

तांचीं गायना आयकूपाखातीर देवळाच्या मंडपांत  
बसून तिनसांजची नौवत वाजौप्यानी धोलाताशावेल्यो  
बडयो सकल दवल्ल्यो.

सगळे वाजंत्री सोणयावेल्यान सकल देवून चलत  
चलत आर्कांत पावले. देवळाच्या प्राकारांत खांबावयल्यो,  
घुडावयल्यो लायटी पेटवपाक अगरशाळेंतल्यान पुडवें  
सांवरीत पाणूभट धांवलो.

आनी पळेतां - पळेतां देवळा प्राकार भुजवाडाच्या  
गळशिरेन शिरंगाल्लो.

पलतडच्या आलेसात्या गादयेर सदांच भजीं भाजूत विक्कूंक व्हरपी झेमे मावशी हातांत सूर्त घेवन उबो आशिल्ल्या साजऱ्या मामाक म्हणपाक लागली,

‘आयकलां ! आजून पाडूक दाव्यार येवं ना, येतकच तेकां खावड दी आं !’

‘किंते, पाडूक येवं ना ?’ साजऱ्यामामान तोंडात पेटावपाक घालें विडये पोतेर भायर काडीत अजापान विचाल्लें.

‘हय आयज बरोच कळाव जालो, गोरवां शेणत्या बी जांवये’ झेमे मावशेन आपल्या मनातलो दुवाव परगटायलो.

‘बरे आसा, चल तूं, पळेंतां हांव’— अशें म्हणून साजऱ्या मामान विडये पोतेर मिरकावन माल्लें आनी कानाक लायील्ली कुडोछाप नवी विडी काडून तोंडात बाली आनी दाडूकडच्यान फस्क घेवन पेटयली. झेमे मावशी भज्यांचें ताट खांकेंक मारून देवळाच्या प्राकारांतल्यान गादयेर वचूंक तळयेवाटेन सोवळ्या भटाक वाटेंत चलूंक लागली.

झेमे मावशी तळयेची सपणां देंवता आसताना मुकावयल्यान बाबूभट मास्ती पेडार दिवलेंत तेल घालून परततालो. खांद्यावेलो तुवालो हालयत हालयत, तोंडान तुकारामाचो अभंग गुणगुणत झेमे मावशेच्या सामकारा पावलो. झेमे मावशेची वारो आनी सावळी पडून आपूण भश्टत म्हूण चार पावलां पयस रावून झेम्यांक विचारूंक लागलो.

‘आज तणां—वरण घाल्या मुगो झेम्या ?’ ताज्या गोरवांक झेमे मावशी मळावेलें तण कापून आठ आप्याची तणां—वरण करून सदांच घालताली. तें तणामळ गांवच्या घोणसू भाटकाराकडे लावण चिटीक आसलें, पुण आता घोणसू भाटकारूच त्या मळाचो मालक जाल्ल्यान गांवच्या गरीबाक सारकोच सतायतालो. एक दीस झेमे मावशी तण काडटाना घोणसू भाटकारान पळेलें आनी हाज्यामुखार तण काडशी जाल्यार धुब्यानीच चिरतोलो अशें म्हणून झेम्या मावशेलो हिळो काडून घेतलो. ते मेरेनसान झेमे सुळातेमार वचून तण हाडून बाबू भटाक घालतालें.

तणां वरण म्हणना फुडें झेम्याक घोणसू भाटकार डोळ्यामुखार दिसपाक लागलो, आनी बाबू भटान विचारिल्ल्या प्रश्नाक जाब दिवपाचें ताका भानच धुल्लेंना. झेमे ओगी रावलां तें पळोवन बाबू भटान परत एकदां विचाल्लें, आनी झेम्यान ‘आ ? हय...’ म्हणून गोंधळत सांगलें.

‘गोरवां आयलीं तर?’—मुखावयले तळयेत देवळांतल्या पेड्या दिव्यांच्या पडबिंबाकडे पळेत बाबूभटान विचाल्लें.

‘आजून शेंवत्यान गोरवांक हाडूंक ना’—झेम्यान अशें सांगनाफुडें बाबू भटाच्यो काळ्यो सुवयो ‘कितें’ म्हणून विचारपाक कपला देगेर टायट जाल्यो.

‘कित्याक धुशीर जालो काय?’ बाबू भटान हातांतलो तेलो डबो जमनीर दवरीत विचाल्लें. ‘कांयच समजना, शेंवत्यान केन्नाच या भशेन इतलो कळाव केलो ना. घडये गोरवां शेणल्या बी जावंये.’

झेमे मावशेचो दुबाव आयकून बाबू भटय चिंतूक पडलो, आनी ‘हं, गोरवां कशीं आयलीना?’ अशें मनांतल्या मनांत म्हणत डबो धुकलून हातांत घेवन बेगी—बेगीन तळयेचीं सपणां देवून आलतडच्यान पलतडीं आयलो. तेलोचो डबो देवळाच्या शिपायाकडे दिवन तो अगरशाल्लेंतल्यान घराकडें वचूंक लागलो.

झेमे मावशेक गादयेर वचूंक पयलींच वोगोत जातालो. बाबूभट गेलो तो पळोवन तिणेय आपलीं पावलां नेटान धुकल्लीं आनी गादयेर येवन ताटांतलीं भजीं विकपाक ती तयार रावली.

तिज्या रूचीक भज्याचेर म्हाळून, बाबुशान, शाणून सगळ्या कातादि बेबद्यानी घोणीवरी झपय घाली.

गांवांतल्या सगळ्या लोकांनीं गोरवां—वासरां माडापोतावेलें शेंवतू राखतालें. ना म्हळ्यार गांवांतलें एकूच वामणालें घर शेंवत्याकडेन तांची गोरवां राखणेक दी नासलें, ताणी एक घाटी राखणो सवाय भितर दवरिल्लो. ना जाल्यार गांवचे गोरवाचें भौस सगळ्यानीच धुकत्या मनांन आनी व्हड विस्वासान शेंवत्याच्या सुवादीन केल्लें. शेंवत्याक दर एका घराकणकणी दर म्हयन्यांक पांच रुपया मेळटाले. ह्या भायर परब—सणाक दोन जेवणां आनी दर चवथीक एक कापड आनी पोलक्याक कुडको दिताले. चवथीक दिल्ले माराण, नेवऱ्यो तर तें कायसूच्या नातवांक बाबल्या घाड्याकडच्यान ना जाल्यार फटी गाडेकाराकडच्यान सुदाम धाडून दितालें.

सकाळच्या पारार भुती घेवन शेवतें सगळ्या गोळ्यानी वचून दांवीं सोडोवन गोरवांक मेळत्यातेमान आमूडटाले.

ताज्या या गोरवां राखणेक आज चाळीस वरसां जातलीं. पयलीं ताजो घोवय असोच गांवचीं गोरवां राखतालो, आपल्या घोवा वांगडा शेंवतेंय दोंगरार वतालें.

दोंगरानी मळे बालून जायत्या भासांचें कड्डन तीं दोंगांय रोयतालीं, दोंगांय घोव-बायलां व्हड सुखान जियेतालीं. पुण तांचो भांगराचो मुखी संवसार देवाच्या दोळ्यांत भळो. देवाचे दोळे खसखसले.

एक दीस बैलांची धिरी सोडवपाक गेला आसताना शेंवत्याच्या घोवाचेर पाणूत्या बांगर बैलान शिंग माल्लें आनी धुकलून चिऱ्यांच्या खणींत उडयलो. तळपार मस्तक आपटून शेंवत्याचो घोव थंयच्या थंय शेंवत्याक सोडून गेलो. बाबड्या शेंवत्याचो शिरंगार, कपलावेलो सवायशिणीचो वाडकुळोच पिंजरी तिवो हे भशेन, त्या बैलांच्या झुजाक लागून ना जावन शेंवत्याचें कपल आनी गळो अुकतो पडलो.

म्हस्कार चडिल्ली बाल म्हशींग मोडून पडतकूच वळ-वळत जमनीर पडटा तशी गत बाबड्या शेंवत्याची जाल्ली; पुण या दोंगरायेदा अधरणाचे येग ताणें मुकाट्यानी सोंसले. घोवाचें काम आपूण नव्या अुमेदीन करतलें अशी अुर्बा काळजातळा बाळगून घोवा भशेनूच तें गांवचीं गोरवां घेवन राखूंक वचूंक लागलें, तें आयज मेरेन नेमान राखतालें.

‘बायल मनीस जावनूय घोवा फाटल्यान शेंवत्यान मोठ्या धिरान कश्टांचे दोंगर पेलून संवसार केलो.’ अशें गांवांतलो जो तो ताजे कश्ट पळोवन म्हळ्याबगर रावनासलो.

आतां ताजी सत्तर वर्सांची पिराय जाल्ली. जितो फडफडीत बांगडो वताक पडटकुच सुकता तशी शेंवत्याची तन्नी कात दोंगरा सड्यार दिशीं - दिशीं सुकत आसली. तोंडार, कपलार सुरकुत्यो पडिल्ल्यो. सफरचंदा सारके तन्नेपणातले गाल जाण्टेपणात खोल गेल्ले, तरी लेगीत तें धणधाकट बायलेवरी सगळीं कामां पयलीं इतल्याच जोमान करतालें.

वत-पावस, थंडी-बारकुणी ताज्या आंगाक आफडूपाक भिताली. ताका थंडीय सारकी आनी वतय सारकें. थंडे दिसानीं गांवांतले आपणाक बलभीम म्हणपी तरनाटे सकाळींफुडें आंगणादेगेक धग धालून बसताले, तेन्नां शेवतें एक पातळशें जुनेर आंगार उडोवन, बडी हातांत घेवन गोरवांक घेवन फर्मागुडी चट्टालें.

सांजेचीं साडेसात जालीं तरीय गोरवां आजून सकल देवूंक ना तें पळोवन सगळे गावांतले गोरवांकार देवळाच्या आर्काकडे एकठांय जाले, जो तो शेंवत्याक वोगोत कित्याक जालो तेंच चितूंक पडिल्लो. गांवचो व्यंकूभट आनी यादूबाब तर रस्त्यार पासवो मारीत हात वांकडे - तिकडे करीत मदींच चुटकी वाजयत खोल चितपांत मग्न जाले. तांचीं दोंगांचींय गोरवां गांवच्या सगळ्या गोरवांच्या अर्दान आसलीं.



राचप्पाली म्हस हालींच 'स' शेर दूध दिवपाक लागिल्ली अशी खबर राचप्पान गळ्यांतलें शिवलींग हातांत धरीत अर्द्या कानडींत अर्द्या कोंकणीत सांगलें. राचप्पाली मोडकी कोंकणी आयकून गांवचो मिसरूट येवनासलो काळू फ्रुस करून दांत भायर काडून हांसलो.

जो तो आप - आपल्या गोरवांचेंच उलोवपाक लागलो. शेंवत्याचें नांव गोरवांच्या निमतान आदीं - मदीं आयकुपाक येतालें.

'शेंवतें खंयीं घुवळ बी येवन पडूंक ना मूं ?' गर्देंतल्यान भिकू शणैन आपल्या हातांतलें बेत हालयत म्हळें.

'पुण शेंवत्याक घुंवळ आयल्यार गोरवां कित्याक दोंगरार रावतलीं ?'

'हय, गोरवां नीट घरा येवपाचीं' सोमू मटकेकाराक तेंको दिवपाखातीर तळ्या बांदावेल्या घाबून दांता फेणो भायर काडीत म्हळें.

'हें पळयात, आतां हांगासर बेटीच बाचावाची करच्या परस आप - आपलीं गोरवां सोदून हाडूंक दोंगरार वचचें, हांगासरच रावले म्हणून कितें गोरवां येवपाचीं नात.' घोणसू भाटकाराल्या व्हडल्या चल्यान गर्देक उद्देशून एका फुडाऱ्याभशेन नेटान सांगलें. जण एकलो आप - आपल्या गोरवांचेंच येवजीतालो. बावड्या शेंवत्याचें कोणाकूच पडूंक नासलें. शेंवत्याचें येवजूपाक ताजो लागशील्लो असो धागो - दोरो कोणच नासलो.

एका धुवेक कायसुवां लग्न करून दिल्यार आतां तीस वर्सां जायत आयिल्लीं. ती केन्नां - केन्नांय आवयचेर नदर घालूंक म्हणून येताली आनी शेंवत्यान बावड्यान किरवंटीक लावन दवरिल्लें, आनी कोणेय कितेंय दिल्लें गुटलावन घेवन वताली. लागींची म्हणपाची धूव नाबाल्यार बाळ्ळीची सगळी भुतावळ लेगीत शेंवत्याली जोड खावपाक मेळटां काय म्हणून पळोवपाची !

निमाणेकडेन गांवच्या विष्णूदादान आनी बाकीच्या कांय कोत्या - बोल्यानी शेंवत्याक म्हणच्यापरस गोरवांक सोदूंक वचपाचें थारायलें; ताणी एक पेट्रोल माक्स पेटयलो आनी तो घेवन ते दोंगरार वचूंक भायर सल्ले.

ह्या भौसाची गड काऱ्याझाडाकडेन पावपाक मेळ्ल्या तेमावेल्यान शेंवत्यालो सुणो भोंकीत - भोंकीत येता तो ताणी सगळ्यांनी पळेलो. आनी तो तांकां चाबत म्हणून ते काऱ्याच्या आडोशाक दडून रावले.

सुणो इतलो नेटान येतालो की ते दोळ्याची पापणी धांपता म्हणसर तो वारें कशें तांच्या म्हण्यांत पावलो.

सुणो तांच्या आंगार येता तें पळोवन सगळ्यांच्यो चड्यो वोल्यो जाल्यो. बावी नायकाच्या बावीस वर्सांच्या चल्यान बोमी गावड्याच्या रामाक घट्ट वेंग माल्ली, आनी धप्रा सकट पांय गुटलावन तो ताच्या खांद्यार बसलो. तपाशीतलो शाबू तर काऱ्याच्या झाडार माकड कसो वयर चडलो. शंभू गुरव आनी जया जायेकार एका दाट झुडपांत आडवे पडले.

पेट्रोलमाक्स घेवन आशिल्ल्या सुर्याची तर सामकीच बोव्र जाली. पेट्रोलमाक्स फुटत जाल्यार आपल्याचेर किजील येत म्हण तो बाबडो सुण्याक भेस्णावपाक दिवो फुडें धरून रावलो.

पुण शेंवत्याच्या सुण्यान कोणाकच कांयच केलें ना. तो दोंगरावाटेन तोंड करून एकसारखो भोकूंक लागिल्लो. बऱ्याच वेळान धपांतली बुद्ध कपलांत पावली आनी विशूण दादाक सुण्याची भास समजली, सुण्याचो कसलोच भंय ना तो पळोवन सगळेजाण एकठांय जाले तेन्ना सुणो तांच्या पांयांक बरदू - बरदून दोंगरावाटेन पळोवन विचीत्र सुरान रडपाक लागलो.

‘सुणो आमकां ताच्या वांगडा आपयता सो दिसता. चला पळोवया, आमी चळपाक लागूया’ अशें शंभून सुचयना बरोबर पेट्रोलमाक्स घेवन ते मुखार चलूंक लागले.

सुणो खऱ्यांनीच भुंकपाचो थांबून तांच्या मुखार एका वाट दाखोवप्यावरी शेपडेक झेलके मारीत चलूंक लागलो.

रानांवाटो माड्डीत, झाडां - झुडपां सारीत, निवलां आडे अुबैत आनी बाभळींचे कांटे वाटयत ते दोंगूळेंचे तेमकूलेर पावले. हे अुंच तेंगशेवेल्यान वास्कोचो सगळो वाठार सारखो दिसता. दर्यांत नांगरून दवरिल्ल्या बोटींचेर पेटपी तांबडे - पांचवे दिवे मळबांतल्या नकेत्रांवरी दिसताले. दर्याचो घोवेवपी आवाजूय वाऱ्याच्या झोताबरोबर मात्सो कानार पडटालो. वाटेर रातकिडे आनी वाघाकीडे किटी किटी करून रडटाले.

वाट नागमोडी आशिल्ल्यान वळणा - वळणांनी तांका बऱ्चें पडटालें.

पांयांवाटो माड्डीत - माड्डीत ते तेमकुलेचे सामके पोंतार पावले. एका चिऱ्याच्या खणीच्या देगेर पावनाफुडें शेंवत्याच्या सुण्यान मोळ्यान भोकपाक कोमेस केलें.

पेट्रोलमाक्स वयर करून सगळ्यांनी थंयच्या चारूय वाटांनी नदर भोवणायली. पेट्रोलमाक्सच्या त्या भुजवाडांत तांणीं किंते पळोवचें ?

सगळीं गोरवां त्या खाणीकांठार बसून रवत करतालीं. तांच्या दोळ्यांतल्यान लाळीभशेन दाट होंकीर व्हांवतालो तो भुजवाडांत मोती कसो चकचकतालो !

बशिल्ल्या गोरवांक भुठोवपाखातीर हुस्के झाडाच्यो बोडयो आनी झोपां मोडलीं आनी 'हय - हय - भुठ !' अशें करून गोरवांक भुठोवपाक लागले. बाबड्या शेंवत्याची चौकशी मात एकल्यान लेगीत केली ना. ते तांचीं - तांचीं गोरवां वळखूपाक लागले.

बाबीन ताच्या गायेक पळोवन म्हळें 'रामा म्हजें गोरू ते कडेर बसलां रे !'

'म्हजेंय सगूणें हें पळे काजीमुळांत बसलां.' तेच खोशयेन शाणून कपलाचो घाम पुसीत म्हळें.

ते गोरवांक उठयतात तें पळोवन शेंवत्याच्या सुण्यान विष्णूदादाच्या तुवाल्याक घट्ट धरून वोडलो.

आतां मात तांका शेंवत्याचो उगडास जालो. 'पुण गोरवांक हांगा अशीं दवरून शेवतें गेलें तरी खंय ?'

'हांवूय तेंच म्हणटां शेवतें गेलें खंय ? -' विष्णूदादान हातांतली बडी जमनीर आपटीत भुतरां सोडलीं.

'विष्णूदाद हो सुणो तुका येदोळच्यान एकसारखो वोडटा, तो तुका किंते तरी सांगताशें दिसता.' विष्णूदादाच्या तकलेंत सुण्याची मोनी भास कुष्टान घालपाचो यत्न केलो.

'हय मोनजात ती, भुलोवपाक येना म्हण पापी !' नागून नाकातलें शेंमूट जमखण जाल्ल्या बुस्कटाक पुशीत भितल्ल्या भितर म्हळें.

ते हेवाटेन - तेवाटेन पळेतां - पळेतां, सुण्यान एक जुन्द्राकुडको तोंडात धरून हाडलो आनी तांच्या सामकार उडयलो.

तो जुन्द्राकुडको ज्या झुडपांतल्यान हाडिल्लो ते वाटेन तांची नदर वळली आनी ते मात्तो मुखार सल्ले. आनी भुजवाडांत ताणी किंते पळोवचें ? पळेलां ताजेर तांचो विश्वासच बसना जालो.

एक गाय आनी दोन वासरां सारकीं चौकोनी बशिलीं आनी तांच्यामदीं शेंवत्याची म्हातारी कूड शांत न्हिदिल्ली.

‘शेंवतें !!!’ सगळ्यांनी अजापान एकदम म्हळें. रामान बेगी – बेगीन शेंवत्याची नाडी पळोवपाक ताजो हात उखल्यार, हात सामको लाकूड जाल्लो तो ताका कळ्ळो.

भोंवतणी गोरवांच्या दोळ्यांनी तांचीं दुकां चकचकतालीं. गोरवांचो खरो मालक तांच्यामदीं नाशिल्ल्याचें तांका कळिल्लें.

शेंवत्याच्या तकलेकडेन बसून एक गाय शेंवत्याक व्हेवताली.

एक म्हस आनी वासरू परत – परत फाफेत-हाफेत शेंवत्याक न्हिदिल्ल्या भुरग्याक आवय उठयता तशी उठयताली. पुण शेंवतें उठपाक न्हिदूं नासलें, हे त्या मोनजातीक कशें कळचें ?

‘आतां कितें करूं या रे ?’ बाबीन ल्हवूच विशणूदादाच्या कानांत म्हळें.

‘आमी तरी आतां कितें करतले ?’

‘हय आमी तरी बाबडे कितें करतले ?’ सगळ्यांनी एकमेकाक पालव दिलो.

‘चला, आमी गोरवांक उठोवन घेवन या आनी शेंवत्याच्या मरणाची गजाल तागेल्या घरच्यांक कळोवंचा.’

कोलेदादाच्या हे सुचवणेन ते गोरवांक उठोवपाक लागले. पुण गोरवां कशींच बसकण मारिल्ले जागेवयलीं हाललींना, धाप - धाप करून हे फातरा काळजां मनीस तांकां धोपटीताले. गोरवांच्या दोळ्यांतल्या दूकांनी शेंवत्याची कूड सामकी ओली जाल्ली.

गोरवांक मारता तें पळोवन शेंवत्यांच्या सुण्यान भोंक करून पेट्रोलमाकसाचेर झपय घालून पेट्रोलमाकस फोडलो आनी त्या दोंगुल्लेच्या रुखां – खाचीनी काळो – भिन्न गुपाट काळो जालो.

सकल देवळा आर्काकडे आपलीं गोरवां येवंक ना म्हणून गांवची सगळी मनीस जात तिश्टत थुबी आसली.





## ये रां स

---

का फायच्या काशोतांत पेनां आसात अशें म्हजे आवयन म्हाका एक फावट सांगिल्लें.

कालच शालेंत नारायण मास्तरान आमी चवथेक पावल्यात देकून आपाराच्या पेनान बरोपाक शिकूंक जाय म्हण सांगिल्लें.

आयचो धडो लेगीत हांवें पाटयेरूच बरयिल्लो. फायच्यान आपाराच्या पेनान बरोवपाची तजवीज करून हांवें आवयक दोन आप्याचो कादेर्न हाडूंक सांगिल्लो. आवयच्या पालवा गांठीक त्या दिसा फक्त दोनूच आणे आसले, पुण पुताक चोपडी जाय, नाजाल्यार पूत म्हजो फाटीं भुरतलो ही तिका भिरांत आसली. आवयन पालवाची गांठ सोडोवन फायचें फाल्यां म्हणून चोपडी हाडूंक दोन आणे म्हजेकडेन दिले.

हातार पडिल्ले दोन आणे पळोवन भटाल्या हॉटे-लार वचून पातळभाजी आनी पाव खावपाची इत्सा जाल्ली. पुण आयज पातळभाजी खाल्यार फाल्यां चोपडेर कसो बरयतलों ?

तसो तेन्नां समजना भुमजना आसलों नासलों तरूय अेक वावराडेचो पूत, बापूय नासल्लो भुरगो, हाची जाणवीक तेन्नाच्या भुरग्या मनाक खंय तरी आसली. तसो बापायक हांवें पळोवंक नासलो. लोक सांगतात, तुजो बापूय असो-असो आसलो म्हण. केन्नां-केन्नांय आवयच्या तोंडांतल्यानय बापायचो भुल्लेख जातालो तेन्नां सामकोच संताप मारतालो. दनपारच्या वेळार भुकेन जेन्नां हांव शिताच्या दोन गोष्ट्यांक रडटालों तेन्नां आवय चूल फुकीत म्हजेर घेंगशे घालताली आनी म्हणटाली. 'आतां रड मेळत्या बापायक, पाड पोडों तेजें, लग्न जावन सूल म्हणटा तें मेळ्ळें ना. येयल्ल्या दिसा त्रास. खंयच्या जल्माचो त्रास भोगतां देव जाणा.' आवयच्या दोळ्यांतलीं दुकां हांव पितालो आनी तान भागयतालों. मागीर रडप नासलें. मोन्यानी वचून आंवडे गिळून रितें पोट तेंकोवन जमनीर ओमथो न्हिदतालों.

तीन फातरां मदीं तकली फोडून फोडून शिजयिल्ले शिता-गोटे आवय केळी पानार वाडटाली. नाळ नाशिल्लो हुलोप घालपी कडये कड्डो कालवणें म्हूण घालताली. हांव कड्ड्यान कालयिल्लें शीत भकासुरावरी भकायतालों. कड्ड्यान कालवण करून शीत जेवतां जेवतांना, हांव भवानी शाळेंत चौथेक पाबिल्लों आनी कालच मास्तरान सांगिल्लें की चौथेक पाविल्ल्यांनी पेनान बरोवपाची संवय करुंक जाय म्हण. पेनाचे कल्पनेनूच म्हाका खोस भोगली. फाल्यां हांव चोपडेर बरयतलों ह्या चिंतपानच म्हज्या आंगाक कातकुतल्यो जाल्ल्याचो भास जालो.

देवळांतलो कमाविसदार पेनान बरयतालो; हांवूय आतां बरयतलों.

पेन, चोपडी—

आवयन चोपडी घेवपाक दोन आणे दिल्ले, पुण चोपडी आजून हातांत येवं नासली. घांटावयलो म्हाल हाडटकच म्हजो बापूय खंय पेन्गोलाच्या भुजवाडांत हिशोब करतालो, तेन्ना खंय म्हजे आवयन बापायच्या हातांत अेक बरें पेन पळयिल्लें. पेनाक भांगराचें बुकल आसलें. आनिकय पेनां आसलीं खंय थंय.

आवयन सांगिल्लो भुगडास जाल्लो, आनी बेगी बेगीन वचून बापायलें भांगरा बुकलाचें पेन सोदपाक बापायलें काशोद काडिल्लें.

काशोदाक कलयाद आसलें. कलयादाची चावी खंय शेणिल्ली देवाक खबर! आवयन बीं बापूय मरत पासून त्या काशोदाक हात लावं नासलो; काशोदांत तशें कांय ना म्हणपाचें तिका बेस बरें खबर आशिल्लें जावंये. पेनाची तर तिका केन्नां गरजच

लागली ना, मागीर काशोद फोडपाचें तकलेंत तरी घेतलें कित्याक ? कितेंय आसूं, त्या दिसा म्हाका बापायलें काशोद फोडून भितलें पेन काडपाचें आसलें, मांगराच्या बुकलाचें !!!

तें काशोद हांवें जमनीर ओडून घेतलें. कळमेळ्या कुलपाक हात लावन मातशा नेटान ओडून पळेलें. तुटपाची शक्यताय निखालूस नासली.

चुलीकडेन लोखणाची नळी आसली. ती नळी हाडली आनी कलयादार नेटान माळो. त्या आवाजान पोरसांत आबोली खुंदले म्हजे आवयन म्हजेर व्हडल्यान घेंगसो घालो.

आबोल्यांच्यो फांतयो घालपाक ती आबोली काडटाली. आबोली आनी बोकडयो गुंथून फांती घालपाक एकदम खांपी !

गांवांतल्यो सवायशिणी म्हजे आवयन घाल्ल्यो रतन-आबोल्यांच्यो फांतयो सामक्यो घांस्तान माळटाल्यो.

एक दीस शानू भटाचे बायलेन म्हजे आवयकडच्यान आबोल्यांची फांती घेवन आपल्या वाटकुळ्याच आंबाड्याक बांदिल्ली ती पळोवन म्हाका ती मटीण खूब सोबीत, देवळांतली देवता कशी दिशिल्ली.

हांवें आवयक म्हळें, “आवो, तूं फांतयो घालता आनी भटां बामणांक दिता. त्यो पळे मे फांतयो माळटकच काय बऱ्यो दिसतात; आवो तूं एक दीस माळ मे फांती !”-

आवय म्हजी त्या दिसा म्हाका वेगांत घेवन मुसमुसून रडली. आनी एक लांब उस्कारो सोडीत तिणें म्हळें.

“हांव फुटक्या नशिबाचें रे पुता !”-

त्या दिसा फुलां आनी रांड बायलां हांचें नातें कित्याक ना, तें म्हाका समजलें.

आवयचो घेंगसो आयकून हांव तसो व्हडलोसो कांचवेळोना, आनी बापायलें पोन्नै काशोद फोडल्यार आवयकय व्हडलेंशे कांयच दिसचें नासलें. खरें म्हळ्यार कळमेळें तें काशोद घरांतल्यान केन्नां भायर पडपाचें; पुण बापायची वस्त म्हुण तें बावडें तग धरून त्या कोनश्याक आसलें.

“ कितें करता रे ? ”—आवयन परतें विचारिल्लें.

“ काशोद फोडटां ”—हावेंय बी हांव एक व्हडलो पराक्रम करतां ह्या सुरांत सांगलें.

“ काशोद फोडटा, कितें आसा म्हण भितर, बापायलें थेरांस ? आसलेलें नासलेलें बापायन गांवार बातलें, आनी आमकां भुवंत घातल्यांत हांगा, लोकांच्या दारार ! ”

दर एका भुतरांतल्यान म्हजे आवयचे त्रास उकते जाताले. एके तरणे विधवेक कसलें क्लेश, कसल्यो कळा सोंसच्यो पडटाल्यो ताजी कल्पना म्हज्या पोर मनाक केन्नां बाली ना. जितलो—जितलो मनीस बुदवंत जाता तितलो तो दुख्खाचो अर्थ सोदूक लागता. त्याखातीर केन्ना—केन्नाय भुरगेपणच बरें दिसता. कोण दुख्खी आनी कोण सुखी हाचो पत्तो त्या भुरग्या मनाक नासता. आनी आशिल्लोच जाल्यार म्हज्या बापायच्या मळ्याकडेन बसून हांव मांजराचे शेपडेकडेन खेळचोंच नासलों. तेन्ना आवय खंय कपलां फोडटाली, आनी हांव आवयचे मांडयेवयलो सकल देंवन मांजराची शेंपडी ओडटालों. त्या खिणाचें वर्णन आवयची शब्दुली मावशी आयज लेगीत करता, आनी मागीर म्हज्या मनांत एक विचार येता, मनशाक कोणूय मेलो गेलो जाल्यार दुख जावचेंच तरी कित्याक ? बापायच्या मळ्या म्हज्यांत म्हज्या सारको पोर मांजराकडेन जसो तेन्ना खेळटालो तशें दर एकल्यान कित्याक करचें न्हय ?

मनीस गेलो हें कळप म्हळ्यारूच बुद्द जावप, आनी हें बुद्द जावप म्हळ्यारूच दुख्खाची गजाल.

म्हजे आवयक बुद्द जाल्ली, काळजाक ! काशोद पळोवन आवयक परत दुख्खाचे यादीन घसघसपी झरो फुटलो.

‘ कितें दवळां तुज्या बापायन ? जोडलें—जोडलें आनी खालें, फात्यां बाबा, बायल भुरगीं आसात म्हूण एक सरपळेचो पोड केलोना, एक कांकण केलेंना, काळ्यो पिड्डुको गुंथून मणी केलो, आपलें घोवपण गाजोवपाक ! आनी सगळें ना—नपय करून आपूण वचोन बसलो; आमी काडटात आतां त्रास ! ’ मागीर म्हाका पळोवन नाख पुशीत आवय म्हण्टा—

‘ फुटक्या नशिवाचो तूं, तूं जावन कांय बरें जांवना, भोग आतां— ’

आवयचीं उतरां अिंगळे कशीं म्हज्या काळजार पडपाक लागलीं.



व्हान आसतना कसलोच धग लागूं नासलो. आतां कळटालें. बापायन कसलेंच येरांस म्हाका दवरूं नासलें, तें हावुंय जाणां आसलों, पुण काशोदांत पेनां आसात हें अक खेपे आवयनूच म्हाका सांगिल्लें.

‘ भितर पेनां आसात तीं काडटां. ’ हांवें थंडसाणेन म्हळें.

‘ तितलें मतींत दवळ्हां बरें. तरी बरें पेटो भरून खजिनो दवरुंता म्हुणोन ’ आवय चणचणत परत आबोलीं काडपाक पोरसांत गेली.

आवयन काशोद फोडपाक व्हडलोसो विरोध केलो ना हाचेवरसून तें म्हज्यान फोडपाक जाता अशें धरून हांवें आनीक एक अक धपको घालो.

तिसऱ्या धपक्याक कलयाद तुटलें. काशोदांतले जल्ले भूसस करून भायर येवंक लागले. धपक्याच्या नेटान काशोद म्हज्या हातातलें सुटून ओमथें पडलें. काशोद म्हज्या बापायचें -

भितर, कागदां वायटेन खाल्लीं; चल्त्यांनी आनी हेर जिवांनी खाल्लीं. कागद जायत्या भासांचीं. तीं वाचपाची तांक म्हाका नासली.

सगळी कागदांची रास कडेक काडून अडयली आनी म्हजी नदर पेनां सोदूंक लागली.

तें भांगराच्या बुकलाचें पेन मेळटलें; मागीर, तातूंत हांव तींत भरतलों आनी चोपडेर बरयतलों, इतलेंच न्हय शाळेंत सगळ्या भुरग्यांच्या पेनांपरस म्हजेंच पेन बरें आसतलें. सगळे भुरगे म्हज्या पेनाक तुकतुक करून नसायेन पळेटात असो म्हाका भास जालो. पेनाक पळोवन मास्तर लेगीत विचारतलो-

‘ पेन कुणी दिलें रे ? ’ पेन दिलेंच म्हुण विचारपाचें. बरें पेन घेवपाची मास्तराक लेगीत औपत नासली, तेन्ना म्हज्या सारकिल्याची गत खंयची ?

पेनाची सुंदर कल्पना करीत हांवें कागदां अुस्तिर्लीं, पुण भांगराच्या बुकलाचें पेन मात मेळ्ळेंना.

दोन - तीन आपार आनी जीव नाशिल्लीं पेनां म्हळ्यार पोके - फोके खोके गडगडून वानांत गेले. काशोद फोडपाक हांव चौखे वयल्या वानार बशिल्लों. वानांतलीं पेनां काडलीं. आपार आनी जिबो ना त्यो पळोवन खोके रागान जमनीर मारले.

आवयन केन्ना तरी पळयिल्लें तें भांगरा बुकलाचें पेन राजकुंवरांले काणयेंतलें बादवाचें पेन कशें दिसलें.

श्रीची गाण चिरूंक येनाशिल्ले म्हजे आवयन कितें पळयिल्लें देव जाणा. काशोद काडून हांवें नेटान जमनीर आपटिल्लें. काशोदाच्या धापण्याच्या मदेकाक भितरल्यान इल्लेंशें बोल्स कशें पत्र्याचेंच पाकीट आसलें, त्या पाकीटांतल्या एका तांबड्याच फोलीच्या कुडक्याचेर म्हजी नदर पडली.

बोट घालून भायर येना म्हूण हांवें काशोद परत परतें केलें आनी हालोवन तें कागद ओडून भायर काडलें.

एक तांबडे फोलीची गुटली. हांवें हातांत घेवन अळंग भुक्ती केली. सहज म्हणून. आतां ते गुटलेंत पेन सोड, पेनाचो आपार लेगीत आसप शक्य नासलें तें म्हाकाय बरेभशेन खबर आसलें.

ती तांबडे फोलीची गुटली उगडिना फुडें एकदम सात-आठ चकचकीत थिकां चमचम करून शेणान सारयिल्ले जमनीर पडली. पाख्यांतल्यान पाझरतल्या सुर्याच्या किरणांनी तीं थिकां हय - न्हय - शीं चकचकलीं. थिकां पारखुपाची तांक येवपाक थिक जल्मांत पळोवं नासलीं. त्यो फुटिल्ल्या भिंगराच्यो कंवच्यो म्हणून एकठांय केल्यो आनी आवयकडेन व्हरून दिवपाक भायर आयलो.

आवयच्या हातांत कुरपणो. कुरपण्यांत तांबडीं-ताल रतन आबोलीं. आबोल्यां-वयली नदर आवयन म्हजेवाटेन वळयली तेन्नां हांवें म्हळें : 'आवो काशोदांत ह्यो कंवच्यो मेळ्ळ्यात.'

'कंवच्यो मरे, मागीर म्हाका कितें दाखयता ? हिरे दाखयिल्ल्या भाशेन ?'

'पळे तरी मे' हांवें हात फुडें केलो, तसो आवयन म्हज्या हातार आपलो हात इतल्या फोर्सान मारलो कि परत ती कंवच्यांची गुटली भुंयचेर पडली. म्हाका त्या चकचकीत दिसपी थिकांची मजाच दिसली. हांवें परत तीं सगळीं एकठांय केलीं आनी कांगानी खेळटाना शिपयांच्या कुडक्या सुवातेर उपेग जातलो म्हण तीं शालेंत घेवन वचपाचें थारायलें. इतल्यांत मनात पेनाचो उगडास जालो. फाल्यां मास्तरान पेन हाडूंक सांगलां, ह्यो कंवच्यो दित्यार शंभुल्या पसऱ्यार पेन मेळत काय ? बापायल्या काशोदांत पेन मेळपाची आस सोंपिल्ली. आवयक तर पेन विकतें घेवन दिवपाची औपत नासली.

जेवन बी जातकच ती गुटली घेवन हांव बाजारांत गेलों. एका डोमाऱ्याले काशेर बरीं भांगराच्या बुकलाचीं, रुप्याच्या बुकलाचीं पेनां चकचकतालीं.

‘देवा, पावरे सायबा, म्हज्या ह्या कंवऱ्यांच्या बदलाक एक तरी पेन दिल्यार पुरो’- हांवें मनांतल्या मनांत देवाक खुलो माल्लो आनी त्या डोमाऱ्या म्हऱ्यांत गेलों.

‘म्हाका पेन जाय’ हांवें ती गुटली फुडें करीत त्या डोमाऱ्याक म्हळें.

‘पेन जायें मरे रुपया दी.’

‘म्हजेकडेन रुपया ना, हें आसा.’

‘रुपया ना, मागीर फुकट्यांत पेनां तुजो बापूय घेवन बसला? चल कूस मार’ अशें म्हणत ताणें म्हजे बडबडीकडेन कान दिनासतना दुसऱ्या गिरायकाक किंते जाय तें विचाल्लें.

म्हजी आशिनाशिल्ली आस काबार जाली. हांव तसोच मात्सो मुखार गेलों.

पेन, चोपडी, शाळा, मास्तर, भुरगीं आनी हांव, म्हजे म्हाकाच हांवसो पेनान बरयतां, चवथेचीं भुरगीं, ओप्रेतलीं पोरांशीं म्हाका तोखेतात. शेजारचे भुरगेय नसायेनशे म्हाका म्हण्टात, ‘तुका बरें पेन मेळ्ळां आं.’ सपनेतां - सपनेतां हांव एका पसऱ्या सामकार पावलों. त्या पसरकाराच्या नाबीच्या हारशाचे फासकेंत चकचकीत बरीं पेना म्हजे नदरेक पडलीं.

आनी विचारून पळोवंच्या म्हण हांवें म्हजी तांबडी कागदाची गुटली मुस्सार करीत म्हाका पेन विकतें जाय म्हणपाचें सांगलें.

‘देड रुपया’ - पसरकारान तांबरेतीर अुबो रावन पेन काडीत म्हळें.

‘म्हजेकडे देड रुपया ना, पुण हें आसा.’ पेनाक घाल्लो हात पसरकारान फाटीं काडलो. आनी ‘फकाणांक आयला?’ अशे नदरेन म्हाका रागान पळेलो. आनी म्हज्या हातांतले गुटलेक पळोवन ‘हे’ करपाक तो मातसो दचकल्यावरी जालो. अजापभरीत जायत तो तामरेती वयलो सकल देंवलो, आनी ‘किंते हाडलां, किंते हाडलां’ अशें धेंगड्यानीच म्हणत ताणें म्हज्या हातांतल्यो त्यो कंवऱ्यो घेतल्यो. ‘हैं...हैं... किंते रे, हैं खंयचें हाडलां?’

‘वरच्यो त्यो पोन्न्यो, हांच्या बदलां म्हाका पेन जाय ’— हांवें मियेत म्हळें.

पसरकारान म्हज्यो चकचकीत कंवच्यो नदरेखाला घाल्यो. खीणभर तो मातसो आबूज जाल्ल्याभशेन आपलेच भोवतणी घुंवलो. आनी एक फेरो मारून ताणें फुडें पुडे जेखतल्या जानूक ओर्द सोडली.

‘जानू, हे त्या भुरग्याक तें एक बरेंशें पेन दी.’

पसरकारालीं तीं भुतरां म्हज्या कानार पडलीं खरीं, पुण पसरकारान खऱ्यांनीच म्हाका पेन दिवपाक सांगलां हाचेर म्हजो विस्वास बसना जालो, पुण मुखार तकली वयर करून पळे जाल्यार खरेपणीच जानू तामरेतीर पेन काडूंक वयर चडिल्लो.

पसरकार कौतुकान त्या कंवच्यांकडेन पळेटालो. आपणाक कोण पळे बी ना मू म्हण पसऱ्या भायर पळेटालो. चोर नदरेन !

‘घे—’ जानून म्हज्या हातार चकचकीत बुकलाचें पेन दवल्लें.

मळबांतले लाखांनी सूर्य म्हज्या हातांत पडिल्ल्याची खोस म्हाका जाली.

हांवें आनी पळेलां, पसरकारान त्या कंवच्यांचें कितें केलां, तांचें मोल कितें बी तें कांयच विचारी नासतना भुपाटं भुसेदीन हांव पेन घेवन नाचत घरा आयलो. फाल्यां शाल्लेंत पेन घेवन वचपाचें, पेनान बरोवपाचें, भुरग्यांमदीं पेन घेवन मिरोवपाचें ! हें... चवथेचो भुरगो, पेनान बरोवपी देवळांतलो कमाविसदार कसो, मस्करी न्हय !

आनी खऱ्यांनीच हांवें पेनान बरोवपाक सुरवात केली.

बापायल्या काशोदांतलेंच तें पेन मेळिल्ल्याची खोस म्हाका जाल्ली.

X

X

X

खूब वर्सां जालीं. हांव पेनान बरयतां—पुण एक दीस कितें जालें, बापायचें काशोद फोडिल्लें थंय ते तांवडे फोलींत गुटलायिल्ल्या त्या कंवच्या मदल्यो कांय कंवच्यो थंयच पडिल्ल्यो दिसता, त्यो त्या दिसा आवयन एका कुडक्याक बांदून आपल्या टंकांत उडयिल्ल्यो.



पयरूच कित्याकशें लागून हांवें आवयचें तें पत्र्याचें टूंक अुस्तीलें. तेन्ना ती गुटली म्हज्या हाताक लागली.

बऱ्याच वर्सां फाटलो उगडास जावन हांवें परत एक फावट म्हाका पेन दिवपी त्या उरिल्ल्या कंवच्यांचेर नदर घालपाक म्हणून गांठ सोडयली. तांचो तो तेन्नाचो चकचक झगझग कमी जावंक नासलो.

खीणभर मनात विचार आयलो, त्यो व्हरून खंयच्याय शेटीक कित्याक दाखवच्यो न्हय ? कसलीं थिकां तीं तरी पळोवंच्या.

एक दीस उगडास जाल्लो आसतनाच एका शेटीक तीं कंवच्या रुपांतली थिकां दाखयलीं.

शेट दोळे मोटे करून म्हाका अजापान पळेत अुल्लो. भानार येवन ताणें म्हाका म्हळें.

‘हं....हॅ...तुमचें घराणें मुळचेंच गिरेस्त. म्हणटकच असलीं मोलाचीं थिकां आसपाचींच, हं...हॅ... आरे जाण्टेल्यांचें येरांस तें. सांबाळून दवरुंक जाय ...हॅ...हॅ घराची धनदौलत ! ! !..’

हांवें दोनूय थिकां शेटीच्या हातांतलीं घेतली आनी हूं ना चूं करतां थंयच्यान कूस माल्ली.

पेन घेवपाक भुरगेगणांत त्या पसरकाराक दिल्लीं थिकां म्हज्या दोळ्यामुखार चकचकूंक लागलीं.

त्यो चकचकीत कंवच्यो बट्ट घल्ल्यो आनी घराकडेन पिकिल्ले केंस अुगयत बशिल्ले म्हजे आवयक म्हज्या बापायचें येरांस दाखोवपाक हांव घांवत सुटलों.


















जें नदरेक भरता आनी जंय कथेचें बीं आसता अशे वास्तवतेक शब्दांनी चित्रावपाचें आनी जिवें तड्टीत करून रसिक वाचप्यां-मुखार दवरपाची कळाशी गवसल्ले कोंकणी कथाकार एन. शिवदास. तांका तांची कथा खंय आनी कशी मेळत सांगूं नज, देखून खंयच्याय वाठाराचेर तांची नदर थिरावल्ली आसता तेन्ना तो वाठार कोंकणी साहित्यांत भुतरांच्या रुपान अवतरतलो अशी खात्री बाळगुची. अेकैच स्थायलीन जांव अेकाच फॉर्माचो शिको मारून घेनासतना भुस्फुर्त कथा सोपेपणी मांडपाची तांची पद्दत. सतत बरयत आशिल्ल्यान तांचे कथेक अेक आगळो वेगळो साज चडत आसा. तांचे कथेचीं विविध आंगां आनी सवंगां घडये आमीय आसूं येतात, तुमीय आसूं येतात.

( ह्या पुस्तकाक गोंय कला अकादमीचें मानधन फाव जालां. )